

ئىلاھىي قورغان

(دۇئانىڭ خاسىيىتى ۋە تاللانغان زىكىر - دۇئالار)

مۇھەممەد يۈسۈپ

تارقاقچۇچى:

www.islamiyoli.net

بِسْمِ اللّٰهِ الرَّحْمٰنِ الرَّحِیْمِ

«ماڭا دۇئا قىلىڭلار، مەن (دۇئا يىڭلارنى) ئىجابەت قىلىمەن (تىلىگىنىڭلارنى بېرىمەن)». [غافر سۈرىسى 60 - ئايەت]

بِسْمِ اللّٰهِ الرَّحْمٰنِ الرَّحِیْمِ

ناھايىتى شەپقەتلىك ۋە مېھرىبان ئاللاھنىڭ نامى بىلەن باشلايمەن جىمى ھەمدۇ سانالار ئالەملەرنىڭ پەرۋەردىگارى ۋە مۆمىنلەرنىڭ مەدەتكارى جانابى ئاللاھقا خاستۇر. ئاللاھقا ھەمدۇ سانا ئېيتىمەن. ھەق دىننى ئىنسانىيەتكە يەتكۈزۈش ئارقىلىق ئۇلارنى كۆپىرى ۋە زالالەتنىڭ ئازغۇنلۇقلىرىدىن قۇتۇلدۇرۇپ ئىمان ۋە ھىدايەتنىڭ نۇرىغا يېتەكلىگەن سۈيۈملۈك پەيغەمبىرىمىز ھەزرىتى مۇھەممەد ئەلەيھىسسالامغا دۇئا، دۇئا ۋە سالام يوللايمەن، ئۇنىڭ ئائىلە - تاۋابىئاتلىرىغا، ساھابىلىرىغا ۋە ئۇنىڭ يولىنى داۋاملاشتۇرۇپ كەلگەن ۋە تاقىيامەتكىچە شۇنداق داۋاملاشتۇرىدىغان مۆمىنلەرگە ئەڭ ئالىي سالام يوللايمەن ۋە مەڭگۈ ئامانلىق تىلەيمەن.

تۇرمۇشىمىزدا دۇئانىڭ رولى ئىنتايىن چوڭ ۋە ئەھمىيىتى زور دۇر. دۇئا مۇسۇلمان كىشىنىڭ ئۆتكۈر قۇرالى ۋە تۈرلۈك خەتەرلەردىن ساقلىنىدىغان قالقىنىدۇر. تىرىكچىلىكنىڭ مەشغۇلاتلىرى كۆپىنچە بىزنىڭ غەپلەتتە قېلىشىمىزغا — ئاللاھ تائالاغا بولغان بەندىچىلىك ۋەزىپىمىزنى ئۇنتۇشىمىزغا، شەرىئەت بەلگىلىمىلىرىدىن چەتنەپ قېلىشىمىزغا ۋە ئاللاھ تائالانىڭ ھەمىشە بىز بىلەن بىللە ئىكەنلىكىنى ئۇنتۇشىمىزغا - سەۋەب بولىدۇ. دۇئا بىزگە ھەردەم ئاللاھ تائالانى يادلاندىرۇش ئارقىلىق ئۇنىڭ دىنىدا مەھكەم بولىشىمىز ئۈچۈن شەرت - شارائىت ھازىرلايدۇ. مۇسۇلمان كىشى ئۆز دىنىغا مەھكەم بولۇپ، ھەمىشە ئاللاھ بىلەن بولىدىكەن، ئۇنىڭ دۇنيا ۋە ئاخىرەتلىك بارلىق ئىشلىرى ياخشىلىققا ۋە مۇۋەپپەقىيەتكە قاراپ يول ئالىدۇ.

ئىسلام دىنىدا ئىماندىن قالسا ئەڭ كاتتا ۋە ئۇلۇغ ئىبادەت ناماز بولۇپ، نامازمۇ مەخسۇس كەيپىياتلار ئارقىلىق قىلىنىدىغان دۇئادۇر. چۈنكى ئەرەب تىلىدىكى «
يەنى (ناماز) سۆزى لۇغەت ئېتىبارى بىلەن «دۇئا» دېگەن مەنىنى بىلدۈرىدۇ. ناماز ئاللاھ تائالانى ياد ئېتىش ئۈچۈن ئوقۇلىدۇ. شۇڭا ئاللاھ تائالا مۇسا ئەلەيھىسسالامغا:

يەنى «مېنى ياد ئېتىش ئۈچۈن ناماز ئوقۇغىن» [تاھا سۈرىسى 14 - ئايەت]. دەپ ۋەھىي قىلغان. مۇسۇلمانلارنىڭ دۇئاغا بولغان ئېھتىياجى ناھايىتى زور دۇر. خۇسۇسەن، مۇسۇلمانلارنىڭ ئىمانى ئاجىزلاشقان، ئەخلاقى بۇزۇلغان، دۇنيالىق مەنپەئەتلەر دىيانەتكە ئۈستۈن قىلىنىۋاتقان مۇشۇ دەۋردە ئىسلام ئۈمىتى دۇئاغا ئەھمىيەت بېرىش ئارقىلىق ئاللاھ تائالاغا يۈزلىنىشكە، ئىمانىنى كۈچەيتىشكە، ئەخلاقىنى ئىسلاھ قىلىشقا تولمۇ مۇھتاجدۇر. خۇددى ئاللاھ تائالا قۇرئان كەرىمدە ئېيتقاندەك: «ھەر قانداق بىر مىللەت ئۆزىنى ئۆزگەرتىمىگىچە ئاللاھ تائالا ئۇلارنىڭ ھالىنى ئۆزگەرتەيدۇ» [رەئد سۈرىسى 11 - ئايەت].

مۇسۇلمانلار ئۇزۇن يىللىق تارىخى جەريانىدا ئۆز دىنىدىن يېراقلىشىپ تۈرلۈك يوللارنى تەجرىبە قىلىپ كۆردى. بۇ يوللاردىن خورلۇقتىن باشقىسىنى كۆرمىدى. بىز دىنىمىزنىڭ ئەسلىگە قايتىش ئارقىلىقلا ئۆزىمىزنى ئىسلاھ قىلىپ ئىككى ئالەملىك سائادەتلەرگە ئېرىشەلەيمىز.

مۇسۇلمان كىشى سەھەر ئۇيقۇدىن كۆزىنى ئاچقىنىدىن باشلاپ تاكى ئاخشىمى ئۇخلاش ئۈچۈن ياتاق جايىغا بارغىچىلىك بولغان تاھارەت ئېلىش، ئۆيىدىن چىقىش ۋە كىرىش، مەسجىدكە بېرىش ۋە قايتىش، غىزالىنىش، ئىشقا بېرىش، قايتىش، قاتناش قۇراللىرىغا چىقىش قاتارلىق پۈتۈن ئىش - ھەرىكەتلىرىدە دۇئانى ئۆزىگە ھەمرا قىلىشقا بۇيرۇلغان. پەيغەمبەر ئەلەيھىسسالام مۇسۇلمانلارغا تۈرلۈك جايلار ۋە مۇناسىۋەتلەردە

ئوقۇلىدىغان كېرەكلىك دۇئالارنىڭ ھەممىسىنى ئۆگىتىپ قالدۇرغان بولسىمۇ، كېيىنكى ئەسىرلەردە مۇسۇلمانلارنىڭ ئىسلام دىنىنىڭ روھىدىن چەتنەپ تۈرلۈك خۇراپاتلارنى دىنىي قىياپەتتە قوبۇل قىلغانلىقى سەۋەبلىك خۇراپات ۋە بىدئەتلەر كۈندىلىك دۇئالىرىمىزغىمۇ يامراپ كىرگەن. نەتىجىدە، مۇسۇلمانلار پەيغەمبىرىمىز ھەزرىتى مۇھەممەد ئەلەيھىسسالامنىڭ كۆرسەتكەنلىرىگە يات كېلىدىغان دۇئا سىستېمىلىرىنى قوبۇل قىلغان.

ھۆرمەتلىك كىتابخان! قوللىڭىزدىكى بۇ كىتابچە پەيغەمبىرىمىز ھەزرىتى مۇھەممەد ئەلەيھىسسالام كۈندىلىك تۇرمۇشىدا داۋاملىق ئوقۇغان ۋە ساھابىلىرىغا ئۆگەتكەن دۇئالارنىڭ توپلىمى بولۇپ، قۇرئان كەرىم ۋە سەھىھ (ئەڭ ئىشەنچلىك) ھەدىسلەرنى ئاساس قىلغان ھالدا توپلاپ چىقتىم. بۇلارنى توپلاپ چىقىشتا تۆۋەندىكى ئىككى مەخسەتنى كۆزدە تۇتتۇم:

1 - مۇسۇلمانلارنىڭ قولىدا ئىسلام دىنىنىڭ روھىغا ۋە پەيغەمبىرىمىزنىڭ يولىغا ئويغۇن بىر دۇئا كىتابى بولسۇنكى، بۇنىڭ بىلەن مۇسۇلمان خەلقىمىز تۈرلۈك خۇراپى ۋە بىدئەت دۇئالارنى چۆرۈپ تاشلاپ توغرىسىغا ئەگەشسۇن ئۈچۈن.

2- بۇ ئاددىي توپلام مۇسۇلمان خەلقىمىزنىڭ قولىدا سەھەر - ئاخشاملىرى ھەمراھ بولۇپ، ئۇلارنىڭ دۇنيا - ئاخىرەتلىك ئىشلىرىدا مەنپەئەتلىك بولسۇن ئۈچۈن ئىدى. جانابى ئاللاھ تائالادىن بۇ ئىشمنىڭ خالىس ئاللاھ رازىلىقى ئۈچۈن قىلىنغان ياخشى ئەمەللەر قاتارىدا قوبۇل قىلىنىشىنى تىلەيمەن.

مۇھەممەد يۈسۈپ

ھىجرىيە 1426 - يىل، 27 - رەبىئۇل ئەۋۋەل

مىلادىيە 2005 - يىل 6 - ماي

دۇئانىڭ تونۇشتۇرۇلۇشى

ئەرەب تىلىدىكى «دۇئا» سۆزى لۇغەت ئېتىبارى بىلەن چاقىرىش دېگەن مەنىنى ئىپادىلەيدۇ. ئەمما دۇئا سۆزىنىڭ شەرىئەت ئىستىلاھىدىكى مەنىسى، ئەڭ كەمتەرلىك بىلەن ئاللاھ تائالاغا يالۋۇرۇپ، ئۇنىڭدىن ھاجەتلىرىنى سورايدۇ. ئاللاھ تائالانىڭ قۇرئان كەرىمدىكى: «ماڭا دۇئا قىلىڭلار، مەن دۇئايىڭلارنى ئىجابەت قىلىمەن (يەنى تىلىگىنىڭلارنى بېرىمەن)» [غافر سۈرىسى 60 - ئايەت]. دېگەن سۆزى بۇ مەنىنى ئىپادىلەيدۇ. قۇرئان كەرىمدىمۇ دۇئا سۆزى مۇشۇ مەنىدە بىر قانچە ئايەتلەردە تەكرارلىنىپ كەلگەن، مەسىلەن: «سەن پەرۋەردىگارنىڭ رازىلىقىنى تىلەپ، ئەتىگەن - ئاخشامدا ئۇنىڭغا دۇئا قىلىدىغانلار (يەنى ئاجىز، كەمبەغەل مۇسۇلمانلار) بىلەن سەۋرچان بولغان ھالدا بىللە بولغىن.» [كەھف سۈرىسى 28 - ئايەت]، «ئۇلارنىڭ يانلىرى ئورۇن - كۆرىپىدىن يىراق بولىدۇ (يەنى ئۇلار كېچىسى ئىبادەت قىلىپ ئاز ئۇخلايدۇ)، ئۇلار پەرۋەردىگارنىڭ (ئازابىدىن) قورقۇپ، (رەھىمىتىنى) ئۈمىد قىلىپ ئۇنىڭغا دۇئا قىلىدۇ، ئۇلارغا بىز رىزىق قىلىپ بەرگەن نەرسىلەردىن (ياخشىلىق يوللىرىغا) سەرىپ قىلىدۇ» [سەجدە سۈرىسى 16 - ئايەت].

دۇئانىڭ ئىسلام دىنىدىكى ئورنى

دۇئا خالىس ئىبادەتتۇر. پەيغەمبەر ئەلەيھىسسالام بىر ھەدىس دەيدۇ: يەنى «دۇئا - ئىبادەتتۇر» دەپ كۆرسەتكەن [ئەبۇ داۋۇد رىۋايىتى]. مەلۇمكى، ئىبادەتلەر ئاللاھ تائالانى ياد ئېتىش ۋە ئۇنىڭغا بولغان ھاجەتمەنلىكنى ئىزھار قىلىش ئۈچۈن بۇيرۇلغان بولۇپ، بۇ مەقسەت دۇئادا ئەڭ ئوبرازلىق ھالدا ئىبادىتىنى تاپىدۇ. چۈنكى ئاللاھ تائالاغا قول كۆتۈرۈپ دۇئا قىلغان ئادەم ئۇنىڭ ياردىمىگە بولغان زور ئېھتىياجىنى ھېس قىلغان ھالدا، تولۇق ئىخلاسى بىلەن ئۇنىڭغا يالۋۇرىدۇ، ئۇنىڭدىن ھاجەتلىرىنى سورايدۇ ۋە ئۆزىنىڭ ئاجىزلىقىنى، ئاللاھ تائالاغا ھەمىشە مۇھتاج ئىكەنلىكىنى تولۇقى بىلەن ئىپادىلەيدۇ. مانا بۇ، ئەڭ كۆرۈنەرلىك خالىس ئىبادەت. ئاللاھ تائالا قۇرئان كەرىمدە دۇئانىڭ ئىبادەت ئىكەنلىكىنى بىلدۈرگەن ۋە بەندىلىرىنى ئۇنىڭغا

دۇئا قىلىشقا بۇيرىغان ھالدا: «ماڭا دۇئا قىلىڭلار، دۇئاڭلارنى ئىجابەت قىلىمەن. مېنىڭ ئىبادىتىمدىن باش تارتقۇچىلار خورلانغان ھالدا دۇئاڭغا كىرىدۇ» دەپ كۆرسەتكەن [غافر سۈرىسى 60- ئايەت].

ئاللاھ تائالا بۇ ئايەتتە، بەندىلىرىنى ئۇنىڭغا دۇئا قىلىپ ھاجەتلىرىنى سوراشقا بۇيرۇش بىلەن بىرگە، ئاللاھ تائالاغا دۇئا قىلىپ ئۆزلىرىنىڭ ھاجەتلىرىنى سوراش ئارقىلىق، ئۆزلىرىنىڭ ئاللاھ تائالاغا مۇھتاج ئىكەنلىكىنى ئىزھار قىلمايدىغانلارنىڭ ئاللاھ تائالاغا ئىبادەت قىلىشتىن باش تارتقۇچى گۇناھكارلاردىن سانىلىپ دۇئاڭغا لايىق بولىدىغانلىقىنى بايان قىلغان. پەيغەمبەر ئەلەيھىسسالام بىر ھەدىسىدە: «كىمكى ئاللاھ تائالاغا دۇئا قىلىپ، ئۇنىڭدىن ھاجەتلىرىنى سورىمايدىكەن، ئاللاھ تائالا ئۇنىڭغا غەزەپ قىلىدۇ» دەپ كۆرسەتكەن [تىرمىزى رىۋايىتى].

يوقىرىقى ئايەت بىلەن ھەدىس شەرىپتىن مەلۇمكى، دۇئانى خالىساق قىلىپ، خالىساق ئۇنىڭدىن بىھاجەت بولىدىغان نەرسە ئەمەس، بەلكى ئۇ ئاللاھ تائالا بۇيرىغان ئىبادەتتۇر. ئەگەر ئۇنداق بولمىسا ئىدى، يوقىرىقى ئايەت بىلەن ھەدىستە، دۇئانى تەرك ئەتكۈچىلەر ئاللاھ تائالانىڭ ئىبادىتىدىن باش تارتقۇچىلار ۋە ئاللاھ تائالانىڭ غەزىبىگە ئۇچرايدىغانلار دەپ سۈپەتلەنمىگەن بولاتتى.

دۇئانىڭ پەزىلىتى ۋە پايدىسى

پەيغەمبەر ئەلەيھىسسالام بىر ھەدىستە: «ئاللاھ تائالاغا دۇئادىن يېقىملىق بىر نەرسە يوق» دەپ كۆرسەتكەن. [ئەھمەد رىۋايىتى].

پەيغەمبەر ئەلەيھىسسالام يەنە بىر ھەدىستە: «دۇئادىن باشقىسى بالايىقازالارنى قايتۇرالمىدۇ، ياخشىلىقتىن باشقىسى ئۆمۈرنى ئۇزارتالمىدۇ» دەپ كۆرسەتكەن. [تىرمىزى رىۋايىتى].

دۇئا شۇنداق پەزىلەتلىك ۋە پايدىلىق بىر ئىبادەتكى، مۇسۇلمان كىشى ئاللاھ تائالادىن ھاجەتلىرىنى سوراش يۈزىسىدىن ئۇنىڭغا دۇئا قىلغىنىدا ئۈچ تەرەپتىن پايدىغا ئېرىشىدۇ: بىرىنچىدىن، ئاللاھ تائالاغا دۇئا قىلىپ ئۇنى سۆيۈندۈرگەنلىكى ئۈچۈن ئاللاھ تائالانىڭ مۇھەببىتىگە ئېرىشىدۇ، ئىككىنچىدىن، دۇئا ئىبادەت بولغانلىقى يۈزىسىدىن ئىبادەتنىڭ ساۋابىغا ئېرىشىدۇ، ئۈچىنچىدىن، سورىغان ھاجەتلىرى راۋا بولىدۇ. ناۋادا سورىغانلىرى ئىجابەت بولمىغان تەقدىردىمۇ ئۇنىڭ ئەجرىنى چوقۇم كۆرىدۇ. ئاللاھ تائالا قۇرئان كەرىمدە: «ماڭا دۇئا قىلىڭلار، مەن دۇئاڭلارنى ئىجابەت قىلىمەن» دېدى.

ئاللاھ تائالانىڭ ۋەدىسى ھەقتۇر، ئۇ دۇئا قىلغۇچىنى قۇرۇق قايتۇرمايدۇ. پەيغەمبەر ئەلەيھىسسالام مۇنداق دېگەن: «ھەقىقەتەن سىلەرنىڭ پەرۋەردىگارىڭلار ھەمىشە تىرىك بولغۇچى ۋە ناھايىتى سېخىي زاتتۇر، ئۇ ئۇنىڭدىن ھاجەتلىرىنى سوراپ قولنى كۆتۈرگەن بەندىسىنى قۇرۇق قول قايتۇرۇشنى ئۆزى ئۈچۈن راۋا كۆرمەيدۇ.» [تىرمىزى رىۋايىتى].

ئادەتتە، دىنىي ئالىملار ئاللاھ تائالانىڭ مەۋجۇدلىقىنى ئىسپاتلايدىغان دەلىللەر قاتارىدا، دۇئالارنىڭ ئىجابەت بولۇۋاتقانلىقىنى مىسال قىلىپ كۆرسىتىدۇ. چۈنكى دۇئالارنىڭ ئىجابەت بولىدىغانلىقى ۋە بولۇۋاتقانلىقى كۈندىلىك تۇرمۇشتا رىئاللىققا ئايلانغان بىرھەقىقەتتۇر. بەزىلەر دېيىشى مۇمكىن، "بىز دۇئا قىلىۋاتىمىز، ئۇنىڭ ئىجابەت بولغىنىنى كۆرمەيۋاتىمىز" ئۇلارغا جاۋاب بېرىپ دەيمىزكى، بىرىنچىدىن، دۇئالارنىڭ ئىجابەت بولۇشى ئۈچۈن بەزى شەرتلىرى بار. دۇئالار شۇ شەرتلەر تولۇق بولغاندىلا ئىجابەت بولىدۇ. ئىككىنچىدىن، ئاللاھ تائالا بەندىلىرىگە ئاندىنمۇ بەك شەپقەتلىك ۋە مېھرىباندۇر. گاھىدا كىشىنىڭ ئاللاھ تائالادىن سورىغان نەرسىسى شۇ كىشىنىڭ ئۆزى ئۈچۈن زىيانلىق بولۇپ چىقىدۇ. ئىنسانلار ئىشلارنىڭ ئاقىۋىتىنى ۋە ئۆزلىرىنىڭ پايدا - زىيىنىنى بىلمىگەن بىلەن، ئاللاھ تائالا ئۆزىنىڭ ئەزەلىي ۋە چەكسىز ئىلمى بىلەن ئۇلارنى ئۇبدان بىلىدۇ. شۇڭا بەزى دۇئالار دەرھال ئىجابەت بولسا، بەزىلىرى كېچىكىپ ئىجابەت بولىدۇ. بەزىلىرى بولسا ئىجابەت بولماستىن، ئاللاھ تائالا تەرىپىدىن كىشىنىڭ سورىغىنىدىن ياخشىراقى بېرىلىدۇ. ھەتتا بەزى دۇئالار شەرتلىرى تولۇق بولغان بولسىمۇ ۋاقتىدا ئىجابەت بولماي، سورىغۇچىنىڭ مەنپەئەتى ئۈچۈن ئەڭ ياخشى، مۇناسىپ بىر ۋاقتتا ئىجابەت بولىدۇ. ھەر ھالدا ئاللاھ تائالاغا دۇئا قىلىپ كۆتۈرۈلگەن قوللار قۇرۇق قايتۇرۇلمايدۇ.

پەيغەمبىرىمىز ھەزرىتى مۇھەممەد ئەلەيھىسسالام مەدىنىگە ھىجرەت قىلىپ بارغان كۈندىن بىرى ئاللاھ تائالاغا يالۋۇرۇپ، ئۆزىنىڭ ئانا يۇرتى مەككىنىڭ فەتىھى بولۇشىنى سورىغان بولسىمۇ، ئۇنىڭ دۇئاسى دەرھال ئىجابەت بولماستىن، ئىسلام دىنى كۈچەيگەن ۋە مۇسۇلمانلار قۇدرەت تاپقان مۇناسىپ بىر ۋاقتتا يەنى مەدىنىگە ھىجرەت قىلغىنىدىن 8 يىل ئۆتكەندىن كېيىن ئىجابەت بولۇپ، مەككە فەتىھى بولغان.

دۇئا ئىجابەت بولۇشىنىڭ شەرتلىرى

ئىسلام دىنىدا بۇيرۇلغان ھەرقانداق بىر ئىبادەتنىڭ قوبۇل بولۇشى ئۈچۈن مەخسۇس شەرتلىرى بولغىنىدەك، دۇئانىڭ ئىجابەت بولۇشى ئۈچۈنمۇ مەخسۇس شەرتلەر باردۇر. ئۇلار تۆۋەندىكىچە:

1 - دۇئانى ئاللاھ تائالاغا بولغان چىن ئىخلاس بىلەن قىلىش. ھەر قانداق بىر ئەمەل - ئىبادەتنىڭ قوبۇل بولۇشى ئۈچۈن ئىخلاس شەرت قىلىنغىنىدەك، دۇئانىڭ ئىجابەت بولۇشى ئۈچۈنمۇ ئەلۋەتتە ئىخلاس شەرت قىلىنىدۇ. ئىخلاس قەلب قېتىدىن كەلگەن سەمىمىي سۆيگۈ بىلەن كۆرسىتىلگەن چىن ساداقەت دېمەكتۇر. ئاللاھ تائالاغا قول كۆتۈرۈپ دۇئا قىلغاندا، ئۇنىڭغا شۇنداق سۆيگۈ ۋە ساداقەت بىلەن يۈزلىنىش تەلەب قىلىنىدۇ. ئاللاھ تائالا قۇرئان كەرىمدە، مۇسۇلمانلارنىڭ ناماز، زاكات، روزا، ھەج، دۇئا ۋە باشقىمۇ بارلىق ئىبادەتلىرىنىڭ قوبۇل بولۇشى ئۈچۈن ئىخلاسنىڭ شەرت ئىكەنلىكىنى بايان قىلىپ مۇنداق دەيدۇ: «ئۇلار پەقەت ئىبادەتنى ئاللاھقا خالىس قىلغان ھەق دىنغا ئېتىقاد قىلغان ھالدا يالغۇز ئاللاھقا ئىبادەت قىلىشقا بۇيرۇلدى.» [بەيىنە سۈرىسى 5 - ئايەت].

2 - دۇئا قىلغۇچىنىڭ يېمەك-ئىچمىكى ۋە كىيىم-كېچىكى ھالالدىن بولۇشى. پەيغەمبەر ئەلەيھىسسالام بۇ ماۋزۇدا مۇنداق دېگەن: «ئەي ئىنسانلار! ھەقىقەتەن ئاللاھ تائالا پاكىتۇر، ئۇ پەقەت پاك بولغاننىلا قوبۇل قىلىدۇ.» بۇ ھەدىسنىڭ مەنىسى: قەلبى پاك، يېمەك-ئىچمەكلىرى ھالالدىن بولۇپ، پاك بولغانلارنىڭلا قىلغان ئىبادەتلىرىنى قوبۇل قىلىدۇ، دۇئالىرىنى ئىجابەت قىلىدۇ، دېگەنلىكتۇر. شۇڭمۇ ئاللاھ تائالا پەيغەمبەرلەرنى پاكلىققا بۇيرۇپ مۇنداق دېگەن: «ئى پەيغەمبەرلەر! ھالال، پاك نەرسىلەردىن يەڭلار، ياخشى ئەمەللەرنى قىلىڭلار، مەن ھەقىقەتەن سىلەرنىڭ ئەمەللىرىڭلارنى بىلىپ تۇرغۇچىمەن.» [مۆئىننۇن سۈرىسى 51 - ئايەت].

ئاللاھ تائالا مۆمىنلەرگىمۇ پەيغەمبەرلەرگە بۇيرىغاننى بۇيرۇپ مۇنداق دەيدۇ: «ئاللاھ سىلەرگە رىزىق قىلىپ بەرگەن ھالال، پاك نەرسىلەردىن يەڭلار.» [مائىدە سۈرىسى 88 - ئايەت]. پەيغەمبەر ئەلەيھىسسالام مۇنداق دېگەن: «بىراۋ ئۈستى بېشىنى چاڭ توزان قاپلىغان، چاچلىرى چۇۋۇلغان قىياپەتتە ئىككى قولىنى ئاسمانغا كۆتۈرۈپ «ئى پەرۋەردىگارم! ئى ئىگەم!» دەپ دۇئا قىلىدۇ. ھالبۇكى ئۇنىڭ يېگەن - ئىچكەنلىرى ھارامدىن، كىيگەنلىرى ھارامدىن بولۇپ، ئۇ ھارامدىن ئوزۇقلانغان تۇرسا، قانداقمۇ ئۇنىڭ دۇئاسى ئىجابەت بولسۇن؟!» [تىرمىزى رىۋايىتى].

بۇ ھەدىسنىڭ مەنىسى شۇكى، بىراۋ ئەڭ بېچارە قىياپەتتە ئاللاھ تائالاغا يالۋۇرۇپ دۇئا قىلغان ۋە ئۇ شۇ ھالىتى بىلەن دۇئاسى ئىجابەت بولۇشقا ئەڭ تېگىشلىك بولغان

تۇرسىمۇ، ئۇ ھارامدىن ئوزۇقلانغانلىقى ئۈچۈن ئۇنىڭ دۇئاسى ئىجابەت بولمايدۇ. ساھابىلار يېمەك - ئىچمەكلىرىنىڭ ھالالدىن بولۇشىغا بەكمۇ ئەھمىيەت بېرەتتى، ئۇلار ھالاللىقى ياكى ھاراملىقىدا ئازراق شۈبھە بولغان نەرسىلەردىنمۇ خۇددى ئوتتىن قاچقاندەك قاچاتتى. ھەزرىتى ئەبۇ بەكرى رەزىيەللاھۇنىڭ بىر كىشى تەرىپىدىن ھەدىيە قىلىنغان يېمەكنى يەپ سېلىپ، ئۇنىڭ ھالاللىقىدا شۈبھە بارلىقىنى بىلگىنىدىن كېيىن، قولىنى ئاغزىغا تىقىپ تۇرۇپ ناھايىتى تەسلىكتە ئۇنى ياندۇرۇۋەتكەنلىك قىسسىسىمۇ رەسۇلۇللاھنىڭ ساھابىلىرىنىڭ ھارام يېيىشتىن ئۆلۈمنى ئەۋزەل كۆرىدىغانلىقىنى ئىپادىلەشكە يېتەرلىكتۇر.

3 - دۇئانى ئاللاھتىن ئۈمىدۋارلىق بىلەن قىلىش. پەيغەمبەر ئەلەيھىسسالام مۇنداق دېگەن: «سىلەر "دۇئا قىلسام دۇئايم ئىجابەت بولمىدى"، دەپ ئۈمىدسىزلىنىپلا قالمىساڭلار دۇئاڭلار چوقۇم ئىجابەت بولىدۇ.» [بۇخارىي رىۋايىتى].

پەيغەمبەر ئەلەيھىسسالام بىر كۈنى: «كىشى گۇناھ ئىشلەشكە ۋە ئۇرۇق - تۇغقانلىق رىشتىسىنى ئۈزۈشكە دۇئا قىلمىسا ۋە دۇئاسىنىڭ تېز ئىجابەت بولۇشىغا ئالدىراپلا قالمىسا، ئۇنىڭ ھەر قانداق دۇئاسى ئىجابەت بولىدۇ» دېگەندە، ساھابىلار: يارەسۈلەللاھ! ئالدىرىغانلىق دېگەن نېمە؟ دەپ سوراپتۇ. پەيغەمبەر ئەلەيھىسسالام ئۇلارغا جاۋاب بېرىپ: «ئالدىرىغانلىق دېگەن "شۇنچە كۆپ دۇئا قىلساممۇ، دۇئايم ھېچ ئىجابەت بولمىدى" دەپ دۇئادىن زىرىكىپ ئۇنى تەرك ئېتىشتۇر» دەيدۇ. [مۇسلىم رىۋايىتى].

ئاللاھ تائالانىڭ دۇئالارنى ئىجابەت قىلىدىغانلىقى رىئاللىققا ئايلىنغان بىر ھەقىقەت بولغىنىدەك، ئاللاھ تائالانىڭ بەندىلىرىگە بولغان چەكسىز مېھرى - شەپقىتى يۈزسىدىن كىشىلەرنىڭ دۇئاسىنى ئىجابەت قىلىشتا ئۇلارنىڭ دۇنيا ۋە ئاخىرەتلىك مەنپەئىتىنى كۆزدە تۇتىدىغانلىقى، بۇ سەۋەبتىن بەزىلەرنىڭ دۇئاسىنى تېز، بەزىلەرنىڭكىنى ئۇلارنىڭ مەنپەئىتى ئۈچۈن مۇناسىپ بىر ۋاقىتتا ئىجابەت قىلىدىغانلىقى ۋە بەزىلەرنىڭكىنى ئاخىرەتلىكى ئۈچۈن ساۋاب قاتارىدا ساقلاپ قويدىغانلىقىمۇ بىر ھەقىقەتتۇر. تەجرىبىلەرمۇ بۇ ھەقىقەتنى ئىسپاتلىماقتا.

4 - دۇئانى يۈرەكتىن قىلىش يەنى تىل دۇئا بىلەن، دىل باشقا نەرسىلەر بىلەن مەشغۇل بولماستىن، تىلنى دىلدىكىلەرنىڭ تەرجىمانى قىلىپ تۇرۇپ پۈتۈن ۋۇجۇدىنى ۋە كامالىي ئىخلاسىنى ئاللاھقا بېغىشلىغان ھالدا ئۇنىڭغا يالۋۇرۇش لازىم. شۇنداق قىلغان دۇئا ئىجابەت بولۇشقا ئەڭ يېقىندۇر. پەيغەمبەر ئەلەيھىسسالام مۇنداق دەپ كۆرسەتكەن: «سىلەر ئاللاھقا دۇئا قىلغىنىڭلاردا، ئۇنىڭ ئىجابەت بولۇشىغا چىن

ئىشەنگەن ھالدا قىلىڭلار، بىلىڭلاركى، ئاللاھ تائالا غەپلەتتىكى پەرۋاسىز كىشىنىڭ دۇئاسىنى ئىجابەت قىلمايدۇ.» [تىرمىزى رىۋايىتى].

5 - دۇئانى ئۇنىڭ ئىجابەت بولۇشىغا چىن ئىشەنچ بىلەن قىلىش. پەيغەمبەر ئەلەيھىسسالام بۇھەقتە مۇنداق دېگەن: «سىلەرنىڭ بىرىڭلار دۇئا قىلغىنىدا "ئى ئاللاھ! ئەگەر خالىساڭ مېنى مەغپىرەت قىلغىن، ئەگەر خالىساڭ ماڭا رەھىم قىلغىن" دېمىسۇن. بەلكى سورىغانلىرىدا قەتئىي بولسۇن، تىلىكىنىڭ قوبۇل بولۇشىغا ئىشەنچ قىلسۇن. چۈنكى ئاللاھقا ھېچنەرسە ئېغىر كەلمەيدۇ.» [بۇخارىي رىۋايىتى].

6 - ئۇرۇق - تۇغقانلىق رىشتىسىنى ئۈزۈش ياكى گۇناھ - مەسىھەت ئىشلەش ئۈچۈن دۇئا قىلماسلىق. پەيغەمبەر ئەلەيھىسسالام مۇنداق دېگەن: «مۇسۇلمان كىشىنىڭ دۇئاسىدا گۇناھ ئىشلەش ياكى سىلە - رەھىمنى ئۈزۈش بولمىسىلا، ئاللاھ تائالا ئۇنىڭغا تۆۋەندىكى ئۈچ ياخشىلىقنىڭ بىرىنى بېرىدۇ: يا ئۇنىڭ دۇئاسىنى تېز ئىجابەت قىلىپ تىلگىنىنى بېرىدۇ ياكى ئۇنى ئۇنىڭ ئاخىرەتلىكى ئۈچۈن ياخشىلىق قاتارىدا ساقلاپ قويدۇ ياكى ئۇنىڭ دۇئاسىنىڭ ئوخشىشىدا يامانلىقنى ئۇنىڭدىن قايتۇرۇپتۇدۇ. ساھابىلار: "ئۇنداقتا بىز دۇئانى كۆپ قىلايلى" دېيىشكەندە، پەيغەمبەر ئەلەيھىسسالام "ئاللاھنىڭ بېرىدىغىنى ئۇنىڭدىنمۇ كۆپتۇر" دېگەن.» [ئەھمەد رىۋايىتى].

دۇئا ئىجابەت بولماسلىقىنىڭ سەۋەبلىرى

يوقىرىدا بايان قىلىنغاندەك، ئىجابەت بولۇش شەرتلىرى تولۇق بولمىغان دۇئالار ئىجابەت بولمايدۇ. شۇنداقلا، ئىسلامنىڭ ئەمىر - مەرۇپ، ۋەز - نەسىھەت (كىشىلەرنى ياخشى ئىشلارغا بۇيرۇپ، يامان ئىشلاردىن توسۇش) پەرزىنى تەرك قىلىشىمۇ دۇئانىڭ ئىجابەت بولۇشىغا توسقۇنلۇق قىلىدۇ. چۈنكى ئەمىر - مەرۇپ، ۋەز - نەسىھەت قىلىش ھەر قانداق مۇسۇلمان كىشىگە بۇيرۇلغان پەرزدۇر. ھەركىم ئۆزىنىڭ بىلگىنىچە ۋە ئىقتىدارىنىڭ، شەرت - شارائىتىنىڭ يېتىشىچە ئەمىر - مەرۇپ، ۋەز - نەسىھەت قىلىشقا بۇيرۇلغان. ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ: «سىلەر دۇئا قىلىپ، دۇئايىڭلار ئىجابەتسىز قالماستىن ئۈچۈن ئەمىر - مەرۇپ، ۋەز - نەسىھەت قىلىشنى تەرك ئەتمەڭلار» دېگەنلىكىنى ئاڭلىغان ئىدىم دەيدۇ. [ئىبنى ماجە رىۋايىتى، سەھىھ دەپ باھالانغان ھەدىس].

شۇنىڭدەك، شەرىئەت ئەھكاملىرىغا ئەمەل قىلماسلىق ۋە ئاللاھ تائالاغا ئاسىيلىق قىلىشىمۇ دۇئانىڭ ئىجابەت بولۇشىغا توسقۇن بولىدۇ. زاھىدلارنىڭ پېشىۋاسى ئىبراھىم

ئىبنى ئەدھەم بىر كۈنى بەسرە شەھىرىنىڭ بازىرىدا كېتىپ بارغىنىدا كىشىلەر ئۇنىڭدىن: «نېمە ئۈچۈن بىز دۇئا قىلساق دۇئايمىز ئىجابەت بولمايدۇ؟» دەپ سوئال قىلىدۇ. ئىبراھىم ئىبنى ئەدھەم ئۇلارغا جاۋاب بېرىپ: «چۈنكى سىلەرنىڭ قەلبىڭلار ئون ئىللەت بىلەن ئۆلگەن: سىلەر ئاللاھ تائالانى تونۇپ تۇرۇپ، ئۇنىڭ ھەققىنى ئادا قىلمىدىڭلار، پەيغەمبەر ئەلەيھىسسالامنى سۆيىدىغانلىقىڭلارنى دەۋا قىلىپ تۇرۇپ، ئۇنىڭ سۈننىتىنى تەرك ئەتتىڭلار، قۇرئان كەرىمنى ئوقۇپ تۇرۇپ، ئۇنىڭغا ئەمەل قىلمىدىڭلار، ئاللاھ تائالانىڭ نېمە تىلەردىن ئۇزۇقلىنىپ تۇرۇپ، ئۇنىڭ شۈكرانىسىنى ئادا قىلمىدىڭلار، ”شەيتان بىزنىڭ دۈشمىنىمىز“ دەپ تۇرۇپ، ئۇنىڭغا ئەگەشتىڭلار، ”جەننەت ھەقتۇر“ دەپ تۇرۇپ، سىلەرنى جەننەتكە كىرىشكە سالاھىيەتلىك قىلىدىغان ئەمەللەرنى قىلمىدىڭلار، ”دۇزاخ ھەقتۇر“ دەپ تۇرۇپ، ئۇنىڭدىن قاچمىدىڭلار، ”ئۆلۈم ھەق“ دەپ تۇرۇپ، ئۇنىڭغا تەييارلىق قىلمىدىڭلار، ئۇيقۇدىن ئۇيغىنىپلا كىشىلەرنىڭ ئەيىبلىرىنى ئىزدەش بىلەن مەشغۇل بولىدۇڭلار، ئۆزۈڭلارنىڭ ئەيىبلىرىنى ئۇنۇتۇڭلار، مېيىتلىرىڭلارنى يەرلىدىڭلار، ئۇلاردىن ئىبرەت ئالمىدىڭلار».

پۈتۈن شەرتلىرى تولۇقلانغان بولسىمۇ ئىجابەت قىلىنمايدىغان دۇئالارمۇ بار. ئاللاھ تائالا كائىناتتا ئەزەلدىن شۇنداق بېكىتىۋەتكەن قانۇنىيەتلەرنى ئۆزگەرتىشنى سوراپ قىلىنغان دۇئا ئىجابەت بولمايدۇ. مەسىلەن: بىراۋ ھېچ ئوقۇماستىن ئالم بولۇشنى تىلەسە ياكى ھېچ سەۋەب قىلماستىن مەقسەتكە يېتىشنى تىلەسە، ئۇنىڭ دۇئاسى ئىجابەت بولمايدۇ. چۈنكى ئالم بولۇشنىڭ قۇرالى ئوقۇش، مەقسەتكە يېتىشنىڭ چارىسى ئىشلەشتۇر. بۇنداق دۇئا خۇددى قۇياشنى مەغرپىتىن چىقىرىپ بېرىشنى ياكى يەرشارىنىڭ ئايلىنىشىنى توختىتىپ بېرىشنى تىلەپ دۇئا قىلغانغا ئوخشاش بېمەنلىكتۇر. شۇنداقلا، بەزى دۇئالار ئىجابەت قىلىنسا، دۇنيا قانۇنىيىتى ئىگىز - پەس بولۇپ كېتىدۇ. مەسىلەن: ھەممە كىشى مېنى ساغلام قىل، باي قىل، پادىشاھ قىل، ئالم قىل، دەپ دۇئا قىلسا، ئاللاھ تائالا بۇ دۇئالارنىڭ ھەممىسىنى ئىجابەت قىلسا، دۇنيا قالايمىقانلىشىپ كېتىدۇ، تەڭپۇڭلۇق بۇزۇلىدۇ، دۇنيانى ۋە ئىنسانلارنى يارىتىشتىكى ھېكمەت ئەمەلگە ئاشمايدۇ. بۇنداق دۇئالار ئىجابەت قىلىنمىغان تەقدىردىمۇ، بۇ دۇئالارنىڭ ئورنىغا ئاللاھ تائالا ساۋاب ۋە ياكى باشقا بىر نېمەت ئاتا قىلىدۇ، ياكى ئاخىرەتتە ئايرىم مۇكاپات ساقلاپ قويدۇ. بىر ھەدىستە مۇنداق دېيىلگەن: «ئاللاھ تائالا قىيامەت كۈنى بەندىدىن سورايدۇ، ”ئى بەندەم ماڭا پالانى چاغدا مۇنداق دەپ دۇئا قىلغان ئىدىڭ ئىجابەت قىلدىممۇ قىلمىدىممۇ؟“ بەندە: ”ئىجابەت قىلدىڭ ئى پەرۋەردىگارم“ دەيدۇ، ئاللاھ تائالا: ”پالانى چاغدا مۇنداق دەپ دۇئا قىلغاندىڭ ئىجابەت قىلمىدىم شۇنداقمۇ؟“

دەپ سورايدۇ، بەندە : «شۇنداق ئى پەرۋەردىگارم» دەيدۇ، ئاللاھ تائالا: «ئۇنىڭ ئىجابىتىنى مانا بۈگۈنگە ساقلاپ قويدۇم» دەپ ئۇنىڭغا دۇئاسىنىڭ مۇكاپاتىنى كۆرسىتىدۇ، بۇ چاغدا بەندە دۇئاسىنىڭ مۇكاپاتىنى كۆرۈپ، «كاشكى ھەممە دۇئالىرىم دۇنيادا ئىجابەت قىلىنماي ئاخىرەتكە كېچىكتۈرۈلگەن بولسىچۇ» دەپ ئارزۇ قىلىپ قالىدۇ» [بۇ ھەدىسىنى ئالبانىي ئاجىز ھەدىسلەر قاتارىدا باھالىغان، لېكىن ھاكىم «ئەلمۇستەدرەك» ناملىق ھەدىس كىتابىدا رىۋايەت قىلغان].

دۇئانى تەرك ئېتىشىنىڭ گۇناھى

ئىسلام دىنىدا بۇيرۇلغان ھەرقانداق بىر ئىبادەتنى تەرك قىلىش گۇناھ بولغىنىدەك، دۇئانى تەرك ئېتىشىمۇ گۇناھتۇر. چۈنكى دۇئا- ئىبادەتتۇر. مۇپەسسىرلەر ئاللاھ تائالانىڭ «ماڭا دۇئا قىلىڭلار، دۇئايىڭلارنى ئىجابەت قىلىمەن. مېنىڭ ئىبادىتىمدىن باش تارتقۇچىلار خورلانغان ھالدا دۇئاغا كىرىدۇ» [غافر سۈرىسى 60 - ئايەت] دېگەن سۆزىنى، ئاللاھ تائالاغا دۇئا قىلىشتىن ئۆزلىرىنى بېھاجەت سانغانلار بولۇپ، ئۇلار خورلانغان ھالدا دۇئاغا ھەيدىلىدۇ، دەپ تەپسىر قىلىدۇ. چۈنكى بۇ ئايەتتىكى ئىبادەت سۆزىدىن دۇئا مەقسەت قىلىنىدۇ. ئاللاھ تائالاغا دۇئا قىلىشتىن باش تارتقان ئادەم ئۆزىنىڭ بەندىچىلىكىنى، ئاجىزلىقىنى ۋە ئاللاھ تائالاغا ھەمىشە مۇھتاج ئىكەنلىكىنى ئىقرار قىلىشتىن باش تارتقانلار بولۇپ ھېسابلىنىدۇ. شۇڭا بۇنداقلارنىڭ گۇناھى ھەقىقەتەن ئېغىر بولىدۇ. چۈنكى ئاللاھ تائالاغا دۇئا قىلىشتىن باش تارتقان ئادەم تۆۋەندىكى ئىككى خىل ئادەمنىڭ بىرىدۇر: بىرىنچىسى، ئۆزىگىلا ئىشەنگەنلىكتىن ئاللاھ تائالاغا دۇئا قىلىشتىن ئۆزىنى بېھاجەت ساناپ دۇئانى تەرك ئەتكەن ئادەم. مۇنداق ئادەم ھەددىنى بىلمىگەن مۇتەكەببىرلەردىن سانىلىدۇ. شەيتانمۇ ئۆز ۋاقتىدا ئۆزىنىڭ تەكەببۇرلىقىدىن ئاللاھ تائالانىڭ ئەمرىنى ئورۇنلاشتىن باش تارتقان بولۇپ، شۇ سەۋەبتىن ئۇ تا قىيامەتكىچە ئاللاھ تائالانىڭ ۋە پۈتۈن خەلقنىڭ لەنتىگە لايىق بولغان. ئىككىنچىسى، دۇئاسى ئىجابەت بولۇپ ھاجەتلىرىنىڭ راۋا بولۇشىغا ئىشەنچ قىلالىمىغان (ئاللاھ تائالانىڭ رەھمىتىدىن ئۈمىتسىزلەنگەنلىكتىن دۇئانى تەرك ئەتكەن) ئادەم بولۇپ، مۇنداقلارمۇ ئېغىر گۇناھكار بولىدۇ. چۈنكى ئۈمىدسىزلىك كۆپىنچە جۆرىسىدۇر. قۇرئان كەرىم ئۈمىدسىزلىكنى كاپىرلارنىڭ سۈپىتىدىن سانىدۇ. ئاللاھ تائالا قۇرئان كەرىمدە: «پەقەت كاپىر قەۋملا ئاللاھنىڭ رەھمىتىدىن ئۈمىدسىزلىنىدۇ» دەيدۇ. [يۇسۇف سۈرىسى 87 - ئايەت].

خەلقىمىزدىمۇ: «ئۈمىدسىز - شەيتان» دېگەن ھېكمەت بار. ئەبۇ ھۈرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام بىر ھەدىسىدە: «ئاللاھ تائالا ئۇنىڭدىن ھاجەتلىرىنى سورىمىغان ئادەمگە غەزەپ قىلىدۇ» دەپ كۆرسەتكەن [تىرمىزى رىۋايىتى].

دۇئانىڭ ئەدەبلىرى

دىنىمىزدا بەلگىلەنگەن ھەرقانداق بىر ئىبادەتنىڭ ئۆزىگە خاس ئەدەبلىرى ۋە شەرتلىرى بولغىنىدەك، دۇئانىڭمۇ ئۆزىگە خاس ئەدەبلىرى باردۇر. ئۇلار تۆۋەندىكىچە:

1 - دۇئانى فاتھە سۈرىسىنى ئوقۇش ئارقىلىق ئاللاھ تائالاغا ھەمدۇ سانا ۋە پەيغەمبەر ئەلەيھىسسالامغا دۇرۇد ئېيتىش بىلەن باشلاش. ئاندىن ھاجەتلىرىنى سوراش. پەيغەمبەر ئەلەيھىسسالام بىر كىشىنىڭ نامازدىن كېيىن دۇئا قىلىپ پەيغەمبەر ئەلەيھىسسالامغا دۇرۇد ئوقۇمىغانلىقىنى كۆرۈپ: «بۇ ئالدىراپ كەتتى» دېگەن، ئاندىن ساھابىلارغا مۇنداق دەپ تەلىم بەرگەن: «سىلەر ئاللاھ تائالاغا دۇئا قىلغىنىڭلاردا، ئاۋۋال ئۇنىڭغا ھەمدۇ سانا ئېيتىڭلار، ئاندىن پەيغەمبەرگە دۇرۇد ئېيتىڭلار، ئۇنىڭدىن كېيىن خالىغان دۇئالىرىڭلارنى قىلىڭلار». (سۈنەن كىتابلىرىدا سەھىھ سەنەد بىلەن رىۋايەت قىلغان).

دۇئانى پەيغەمبەر ئەلەيھىسسالامغا دۇرۇد ئېيتىش بىلەن ئاخىرلاشتۇرۇش ئەۋزەلدۇر.

2 - دۇئانى ئەڭ كەمتەرلىك بىلەن قىلغان ھالدا ئاللاھ تائالاغا يالۋۇرۇش. ئاللاھ تائالا قۇرئان كەرىمدە مۇنداق دەيدۇ: «زەكەرىيانىڭ (قىسىسىنى بايان قىلغىن). ئۆز ۋاقتىدا ئۇ: «ئى پەرۋەردىگارم! مېنى (بالىسىز، ۋارىسىز) يالغۇز قويمىساڭ، سەن ئەڭ ياخشى ۋارىستۇرسەن (يەنى ھەممە ئادەم ئۆلىدۇ، سەنلا باقىي قالسىەن)» دەپ نىدا قىلدى. بىز ئۇنىڭ دۇئاسىنى ئىجابەت قىلدۇق، ئۇنىڭغا يەھيانى ئاتا قىلدۇق، ئۇنىڭغا خوتۇنىنى ئۆزگەرتىپ بەردۇق (يەنى تۇغىدىغان قىلىپ بەردۇق). (يۇقىرىقى پەيغەمبەرلەرنىڭ دۇئاسىنى ئىجابەت قىلىشىمىز) شۇنىڭ ئۈچۈن ئىدىكى، ئۇلار ياخشى ئىشلارنى قىلىشقا ئالدىرايتتى، (رەھىمىتىمىزنى) ئۈمىد قىلىپ، (ئازابىمىزدىن) قورقۇپ بىزگە دۇئا قىلاتتى، بىزگە كەمتەرلىك بىلەن ئىبادەت قىلاتتى» [ئەنبىيا سۈرىسى 89 - 90 - ئايەتلەر].

3 - ئاللاھ تائالانىڭ گۈزەل ئىسىم - سۈپەتلىرىنى، كىشى ئۆزىنىڭ ياخشى ئەمەللىرىنى ۋە سىلە قىلىش. «ئاللاھنىڭ گۈزەل ئىسىملىرى بار، ئۇنى شۇلار بىلەن چاقىرىڭلار» [ئەئراف سۈرىسى 180 - ئايەت]. ئاللاھ تائالا يۈسۈف ئەلەيھىسسالامنىڭ قىسىسىنى بايان قىلىپ مۇنداق دەيدۇ: «پەرۋەردىگارم! ماڭا ھەقىقەتەن پادىشاھلىق ئاتا قىلدىڭ،

چۈش تەبىرىنى بىلدۈردۈڭ، ئى ئاسمانلارنى ۋە زېمىننى ئۆرنەكسىز ياراتقۇچى زات! دۇنيا ۋە ئاخىرەتتە مېنىڭ ئىگەمسەن، مېنى مۇسۇلمان پېتىمچە قەبىرى روھ قىلغىن، مېنى ياخشى بەندىلەر قاتارىدا قىلغى، دېدى» [يۈسۈف سۈرىسى 101- ئايەت].
بۇرەيدە رەزىيەللاھۇ ئەنھۇدىن رىۋايەت قىلىندۇكى، ئۇ مۇنداق دەيدۇ: «پەيغەمبەر ئەلەيھىسسالام بىر ساھابىنىڭ:

يەنى «ئى ئاللاھ! سېنىڭ پەزلى - كەرەمىڭنى تىلەيمەن. ھەقىقەتەن سەندىن باشقا ھېچ ئىلاھ يوقتۇر، ھەممە ساڭا مۇھتاج بولغان، پەرزەنتكە ۋە ئانىغا مۇھتاج بولمىغان، ھېچكىم ساڭا تەڭداش بولمايدىغان يەككە - يېگانە ئىلاھسەن» دەپ دۇئا قىلىۋاتقانلىقىنى ئاڭلاپ قېلىپ مۇنداق دېدى: «ئاللاھ تائالانىڭ نامى بىلەن قەسەم قىلىمەنكى، بۇ ئادەم ئۇنىڭ بىلەن نېمە سورىسا بېرىلىدىغان، ئۇنىڭ بىلەن قىلغان دۇئالار ئىجابەت بولىدىغان ئىسمىمۇ ئەزەم (ئاللاھنىڭ ئەڭ ئۇلۇغ ئىسمى) بىلەن دۇئا قىلدى» [تەرمىزى ۋە ئىبنى ماجە رىۋايىتى].

4 - كىشى ئۆزىنىڭ ياخشى ئەمەللىرىنى ۋە سىلە قىلىش. ئىمام بۇخارىي بىلەن ئىمام مۇسلىم پەيغەمبەر ئەلەيھىسسالامدىن «ئۆڭكۈردىكى ئۈچ كىشى» نىڭ قىسسىسىنى رىۋايەت قىلغان بولۇپ، قىسسىنىڭ مەزمۇنى مۇنداق: مۇسا ئەلەيھىسسالامنىڭ قەۋمىدىن ئۈچ نەپەر ئادەم يولدا كېتىۋاتقىنىدا ئۈشتۈمتۈت قاتتىق يامغۇر يېغىپ كېتىپ، ئۇلار بىر ئۆڭكۈرگە كىرىۋالدى، تاغ ئۈستىدىن بىر يوغان تاش دوغىلاپ چۈشۈپ ئۆڭكۈرنىڭ ئېغىزىنى ئېتىۋالغانلىقى سەۋەبلىك ئۇلار ئۆڭكۈر ئىچىگە سولىنىپ قېلىپ چىقىپ كېتىشكە ھېچقانداق چارە قالمىغاندا، ئۇلاردىن ھەر بىرى ئۆزىنىڭ خالىس ئاللاھ رازىلىقى ئۈچۈن قىلغان ياخشى ئەمەللىرىنى ۋاسىتە قىلغان ھالدا ئاللاھقا كامالىي ئىخلاسى بىلەن دۇئا قىلغىنىدىن كېيىن، ئۇلارنىڭ دۇئاسى ئىجابەت بولۇپ، ئۆڭكۈرنىڭ ئېغىزى ئېچىلىدۇ ۋە ھەممىسى سالامەت چىقىپ كېتىدۇ. [بۇخارىي ۋە مۇسلىم رىۋايىتى].

5 - دۇئا قىلغاندا قىبلىگە قاراپ، قولىنى كۆتۈرۈش ۋە دۇئادىن كېيىن قولى بىلەن يۈزىنى سىپاش. پەيغەمبەر ئەلەيھىسسالامنىڭ دۇئانى قىبلىگە قاراپ قولىنى كۆتۈرگەن ھالدا قىلغانلىقى ھەققىدە كەلگەن ھەدىسلەر كۆپ. مەسىلەن: ئەبۇ ھەمىد سائىدىي رەزىيەللاھۇ ئەنھۇدىن رىۋايەت قىلىندۇكى: «پەيغەمبەر ئەلەيھىسسالام ساھابىلىرىغا ئۆزىنىڭ ھەقىقىي بولمىغان مالنى يېيىشنىڭ قاتتىق ھاراملىقىنى چۈشەندۈرۈپ بولغاندىن كېيىن، ئىككى قولىنى قولتۇقلىرىنىڭ ئاق تۈكلىرى كۆرۈنگۈچىلىك ئىگىز كۆتۈرۈپ

تۇرۇپ، «ئى ئاللاھ! گۇۋاھ بولغىنىكى، كۆرۈم كۆرگەن ۋە قۇلىقىم ئاڭلىغانلارنىڭ ھەممىنى يەتكۈزدۈم» دېگەن» [بۇخارىي ۋە مۇسلىم رىۋايىتى].
ئىمام بۇخارىي ۋە ئىمام مۇسلىم رىۋايەت قىلغان بىر ھەدىستە: «پەيغەمبەر ئەلەيھىسسالام يامغۇر تەلەپ قىلىپ دۇئا قىلغاندا قىبلىگە يۈزلىنىپ تۇرۇپ دۇئا قىلغان» دەپ قەيت قىلىنغان.

يەنە ئەبۇ مۇسا ئەلئەشئەرىي رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام دۇئا قىلىپ ئىككى قولىنى كۆتۈردى، مەن ئۇنىڭ ئىككى قولىنىڭ ئېقىنى كۆردۈم.» [بۇخارىي رىۋايىتى]. يەنە ھەزرىتى سەلمان ئەلفارسى رەزىيەتللاھۇ ئەنھۇنىڭ رىۋايەت قىلىشىچە، پەيغەمبەر ئەلەيھىسسالام مۇنداق دېگەن: «پەرۋەردىگارنىڭ ناھايىتى ھايالىق ۋە سېخىدۇر، بەندىسى ئۇنىڭغا ئىككى قولىنى كۆتۈرۈپ دۇئا قىلسا ئۇنى قۇرۇق قول ياندۇرۇشتىن ھايا قىلىدۇ» [ئەبۇ داۋۇد ۋە ترمىزىي رىۋايەت قىلغان، شەيخ ئالبانى «سەھىھ» دەپ باھالىغان]. ھەزرىتى ئۆمەر رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام دۇئا قىلغاندا ئىككى قولىنى كۆتۈرسە يۈزىنى قوللىرى بىلەن سىلماي چۈشۈرمەيتتى» [ترىمىزىي رىۋايىتى (شەيخ ئالبانى ئىرۋائۇل غەلىلدا «زەئىپ» دېگەن)].

پەيغەمبەر ئەلەيھىسسالام بىر ھەدىسىدە: «ئاللاھ تائالاغا دۇئا قىلىپ نەرسە سورىغىنىڭلاردا، ئالقىنىڭلار بىلەن سوراڭلار، ئۇنىڭ دۈمبىسى بىلەن سورىماڭلار» دەپ كۆرسەتكەن [بۇخارىي ۋە مۇسلىم رىۋايىتى].

ئائىشە رەزىيەللاھۇ ئەنھادىن رىۋايەت قىلىندۇكى: «پەيغەمبەر ئەلەيھىسسالام بىر كېچىسى غەرقەد قەبرىستانلىقىغا بېرىپ ئىككى قولىنى كۆتۈرۈپ تۇرۇپ دۇئا قىلغان» [مۇسلىم رىۋايىتى. بۇ ھەدىسنى ئەللامە ئالبانىمۇ «سەھىھ» ھەدىسلاردىن سانغان].

6 - دۇئادا ئاۋازنى قاتتىق كۆتۈرمەسلىك، بەلكى ئاشكارىلىق بىلەن مەخپىلىك ئوتتۇرىسىدا كۆتۈرۈش. ئاللاھ تائالا بۇ ھەقتە: «پەرۋەردىگارنىڭلارغا تۆۋەنچىلىك بىلەن ئىچىڭلاردا دۇئا قىلىڭلار» دەپ كۆرسەتكەن. [ئەئراف سۈرىسى 55- ئايەت].

ئىمام قۇرتۇبىي بۇ ئايەتنىڭ تەپسىرىدە مۇنداق دەيدۇ: «بۇ ئايەت ئۈچ چوڭ مەسىلىنى ئۆز ئىچىگە ئالغان: بىرىنچىسى، ئاللاھ تائالانىڭ مۇسۇلمانلارنى دۇئا قىلىشقا بۇيرىغانلىقى، ئىككىنچىسى، دۇئانى ئاللاھ تائالاغا يالۋۇرغان ۋە يېلىنغان ھالدا قىلىشنىڭ لازىملىقى، ئۈچىنچىسى، دۇئانى رىيادىن يېراق بولۇش ئۈچۈن مەخپى قىلىشنىڭ ئەۋزەللىكىدۇر. شۇڭا ئاللاھ تائالا زەكەرىيا ئەلەيھىسسالامنىڭ دۇئاسىنى ماختىغان. «ئۇ ئۆز ۋاقتىدا پەرۋەردىگارغا پەس ئاۋازدا دۇئا قىلدى» [مەرىيەم سۈرىسى 3 - ئايەت].

بۇرۇنقى مۇسۇلمانلار دۇئا ۋە زىكىرلەرنى ئاۋازلىق ئېيتقاندىن كۆرە، مەخپى ئېيتىشنى تولىمۇ ئەۋزەل كۆرەتتى. ھەنەپىي مەزھىبىنىڭ پېشقاسى ئىمام ئەزەم ئەبۇ ھەنىپىنىڭ «ئامىن (دۇئامىنى ئىجابەت قىلغىن)» نى ئىچىدە دېيىشنى ئۈنلۈك دېيىشتىن ئەۋزەل كۆرگەنلىكىمۇ، بۇ ئايەتكە ئاساسلانغان. چۈنكى «ئامىن» دېگەن سۆزنىڭ ئۆزىمۇ دۇئادۇر» [تەپسىرى قۇرتۇبىي «دىن ئېلىندى»].

7 - دۇئادا قايداش سۆزلەرنى ئىشلىتىشتىن ساقلىنىش. چۈنكى دۇئا دېگەن چىن قەلب قاتلىرىدىن ئىختىيارسىز ھالدا ئېتىلىپ چىقىدىغان سەمىمىي ھېسسىيات بولۇپ، ئۇ سۆزلەرنىڭ بەدىئىيلىكى ۋە ئېسىللىكى بىلەن قەتئىي ھېسابلاشمايدۇ. تىل پەقەت قەلبتىكى تەرجىمە قىلىش رولىنى ئوينايدۇ. دۇئانى قاپلاشتۇرغاندا، كۆڭۈل سۆزلەرنىڭ تىزىلمىسى بىلەن مەشغۇل بولۇپ قالغانلىقتىن، دۇئادىكى سەمىمىيەت ۋە چىن ئىخلاس يوقنىڭ ئورنىغا چۈشۈپ قالىدۇ. بەزى مۇپەسسىرلەر ئاللاھ تائالانىڭ: «پەرۋەردىگارنىڭلارغا تۆۋەنچىلىك بىلەن ئىچىڭلاردا دۇئا قىلىڭلار. ھەددىدىن ئاشۇرۇۋەتكەنلەرنى ئاللاھ ياقۇتۇرمايدۇ» دېگەن سۆزىدىكى «ھەددىدىن ئاشۇرۇۋەتكەنلەر» دېگەن جۈملىنى «دۇئانى قاپلاشتۇرغانلار» دەپ تەپسىر قىلغان.

8 - دۇئا قىلغاندا ئالدى بىلەن ئۆزىگە، ئاندىن باشقىلارغا دۇئا قىلىش لازىم. شۇنداق قىلغاندىلا دۇئا تېخىمۇ ئىخلاس بىلەن بولغان بولىدۇ، ھەزرىتى ئوبەي ئىبنى كەئب رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام بىر كىشىگە دۇئا قىلىپ قالسا ئالدى بىلەن ئۆزىگە دۇئا قىلىۋېتىپ، ئاندىن ئۇ كىشىگە دۇئا قىلاتتى» [تىرمىزىي رىۋايىتى]. قۇرئان كەرىمدە بايان قىلىنغان ئۆلگىلىك مۆمىنلەرنىڭ سۈپىتىدىمۇ، ئۇلارنىڭ ئۆزلىرىدىن بۇرۇن ئۆتكەن دىنىي قېرىنداسلىرىغا مەغپىرەت تىلەپ دۇئا قىلىدىغانلىقى كۆرسىتىلگەن. «ئۇلاردىن كېيىن كەلگەنلەر: ”پەرۋەردىگارمىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۆمىنلەرگە قارشى دۈشمەنلىك پەيدا قىلمىغىن، پەرۋەردىگارمىز! سەن ناھايىتى مەغپىرەت قىلغۇچىسەن، مېھرىبانسەن.“» [ھەشىر سۈرىسى 10 - ئايەت]

9 - دۇئا قىلغاندا ئىسلام كۆرسەتمىسىگە ئۇيغۇن كېلىدىغان نەرسىنى تىلەپ دۇئا قىلىش، يامانلىق ياكى گۇناھ ئىشنى تىلىمەسلىك لازىم. بەزى كىشىلەر ئاچچىغىم كەلدى دەپ ئۆزى ياكى باشقىلارنى قارغاپ بەد دۇئا قىلىپ سالىدۇ. ئاللاھ تائالا قۇرئان كەرىمدە مۇنداق دېگەن: «ئىنسان (ئۆزىگە ۋە بالا - چاقىلىرىغا) خەيرلىك دۇئا قىلغاندەك، (ئاچچىقى كەلگەندە) بەد دۇئا قىلىدۇ، ئىنسان ئالدىراڭغۇدۇر.» [ئىسرا سۈرىسى 11 - ئايەت].

پەيغەمبەر ئەلەيھىسسالام مۇنداق دېگەن: «ئۆزۈڭلارنىڭ، بالىلىرىڭلارنىڭ ۋە مال – مۈلكۈڭلارنىڭ زىيىنىغا دۇئا قىلماڭلار. ئاللاھتىن سورىسىلا بېرىدىغان بىر ۋاقىت بولۇپ، دۇئايىڭلار شۇ ۋاقىتقا ئۇدۇل كېلىپ قېلىپ سىلەرگە ئىجابەت بولۇپ قالمىسۇن.» [ئەبۇداۋۇد رىۋايىتى].

10- دۇئا قىلغاندا قاشاڭلىق بىلەن ئارقا - ئارقىدىن قايتا - قايتا تىلەش، دۇئانىڭ ئاخىرىدا «ئامىن» دەپ ئاياغلاشتۇرۇش. ئەبۇ مۇسەبەھىل مەقرائىي ئەبۇ زۇھەير ئەلنەمرىي رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلدۇ: «بىر كېچىسى پەيغەمبەر ئەلەيھىسسالام بىلەن بىرگە سىرتقا چىققان ئىدۇق، ئاللاھ تائالاغا دۇئا قىلىۋېتىپ ئۇنى قايتىلاۋاتقان بىر ئادەمنىڭ يېنىغا كېلىپ قالدۇق، پەيغەمبەر ئەلەيھىسسالام ئۇنىڭ دۇئاسىنى تىڭشاش ئۈچۈن توختىدى، ئاندىن ”ئەگەر ئۇ كىشى دۇئاسىنى تاماملىسا، دۇئاسى چوقۇم ئىجابەت بولىدۇ“ دېدى. ھەمراھلىرىمىزدىن بىرسى: ”نېمە بىلەن تاماملايدۇ؟“ دەپ سوراپ قالدى، بۇ ۋاقىتتا پەيغەمبەر ئەلەيھىسسالام: «ئامىن» بىلەن تاماملايدۇ، ئەگەر ئۇ كىشى دۇئاسىنى «ئامىن» بىلەن تاماملايدىكەن، ئۇنىڭ دۇئاسى چوقۇم ئىجابەت بولىدۇ“ دېدى. بۇ ۋاقىتتا پەيغەمبەر ئەلەيھىسسالامدىن سورىغان ھەمراھىمىز ھېلىقى دۇئا قىلىۋاتقان ئادەمنىڭ يېنىغا بېرىپ، ئۇنىڭغا: ”ئى پالانى! دۇئايىڭنى «ئامىن» بىلەن ئاخىرلاشتۇرغىن، شۇنداق قىلساڭ دۇئايىڭ ئىجابەت بولىدۇ“ دېدى.» [ئەبۇداۋۇد رىۋايىتى].

11 - دۇئادا سورىغانلىرىنى ئۈچ قېتىمدىن قايتىلاپ ئېيتىش. ئىبنى مەسئۇد رەزىيەللاھۇ ئەنھۇدىن رىۋايەت قىلىنغان بىر ھەدىستە: «پەيغەمبەر ئەلەيھىسسالام دۇئا قىلغىنىدا ئاللاھ تائالادىن سورىغانلىرىنى ئۈچ قېتىمدىن قايتىلاپ سورايتتى.» دەپ كەلگەن. [بۇخارىي رىۋايىتى].

دۇئا ئىجابەت بولۇشقا ئەڭ يېقىن ئەۋزەل ۋاقتلار

ھەر قانداق ۋاقىتتا قىلىنغان دۇئالار ئاللاھ تائالاغا چوقۇم يېتىدۇ. ئاللاھ تائالا خالىغان كىشىنىڭ دۇئاسىنى ئىجابەت قىلىدۇ. دۇئا قىلىش مەنىسى قىلىنغان بېرەرمۇ ۋاقىت يوقتۇر. بىراق دۇئانىڭ ئىجابەت بولۇشقا ئەڭ يېقىن ۋاقتلار دېيىلگەن بەزى ئەۋزەل ۋاقتلار بولۇپ، ئۇلار تۆۋەندىكىچە:

1 - سەجدىگە بارغان ۋاقىت. ئاللاھ تائالا سەجدىنىڭ ئاللاھقا يېقىنلىشىش ۋە تىلەكلەرنى ئاللاھتىن سوراپ قولغا كەلتۈرۈش ئۈچۈن ئەڭ ياخشى پۇرسەت ئىكەنلىكىنى

بايان قىلىپ مۇنداق دەيدۇ: «ئاللاھقا سەجدە قىلغىن ۋە شۇ ئارقىلىق ئۇنىڭغا يېقىنلىق ھاسىل قىلغىن.» [ئەلەق سۈرىسى 19- ئايەت].

پەيغەمبەر ئەلەيھىسسالام مۇنداق دېگەن: «بەندىنىڭ ئاللاھقا ئەڭ يېقىن بولغان ھالىتى ئۇنىڭ سەجدىدىكى ھالىتىدۇر. بۇ ۋاقىتتا دۇئانى كۆپ قىلىڭلار.» [مۇسلىم رىۋايىتى].

شۈبھىسىزكى، مۇسۇلمان كىشىنىڭ ئاللاھ تائالاغا سەجدە قىلىۋاتقان ھالىتى، ئۇنىڭ ئاللاھ تائالاغا مەنئىي تەرەپتىن ئەڭ يېقىن بولغان ۋە ئەڭ ياخشى ھالىتىدۇر. چۈنكى بۇ ۋاقىت مۇسۇلمان كىشىنىڭ بەدەنىنىڭ ئەڭ يوقىرى تەرىپىگە جايلاشقان، ھەمىشە ئۈستۈن ۋە يوقىرى تۇرىدىغان ئەڭ ھۆرمەتلىك ئورگىنى ۋە ئىنسان ۋۇجۇدىنىڭ سىمۋولى بولغان ئۇلۇغ پىشانىسىنى ئادەتتە ئاياقلار بىلەن دەسسەلىدىغان يەرگە قويۇپ تۇرۇپ ئاللاھ تائالاغا بولغان چەكسىز ھۆرمىتىنى، ئىخلاسىنى ۋە ئەڭ ئالى ئېھتىرامىنى ۋايىغا يەتكۈزگەن، ئۆزىنىڭ خار- زەبۇن، ئاجىز، بىچارە بەندە ئىكەنلىكىنى ئەمەلىي رەۋىشتە ئىپادىلەپ كۆرسەتكەن بىر ھالىتىدۇر. شۇڭا بۇنداق ھالەتتە شەرتلىرى تولۇق بولغان دۇئالارنىڭ ئىجابەت بولۇشىدا ھېچ شەك يوقتۇر.

مۇلاھىزە:

پەرز نامازلارنىڭ سەجدىسىدە، قۇرئان كەرىم ۋە ھەدىسلەردە كەلگەن دۇئالارنى ئەرب تىلى بويىچە قىلىش لازىم. ئەمما پەرزدىن باشقا ۋاجىب، سۈننەت ۋە نەپلە نامازلارنىڭ سەجدىلىرىدە ھەر كىم ئۆز تىلىدا بىلگەن دۇئالىرىنى ئوقۇسا ۋە ھاجەتلىرىنى سورىسا بولىدۇ.

2 - قاتتىق خوشاللىق ياكى قاتتىق قورقۇپ كەتكەن ياكى ئاللاھ تائالادىن ئىنتايىن زور مەنئۇن بولغان ياكى ئۇنىڭدىن قاتتىق ئەيمىنىپ چۆچۈگەنلىكتىن ھاياجانلانغان لەھزىلەر. بۇنداق لەھزىلەردە قىلىنغان شەرتلىرى تولۇق دۇئالار چوقۇم ئىجابەت بولىدۇ. ئاللاھ تائالا قۇرئان كەرىمدە زەكەرىيا ئەلەيھىسسالامنىڭ قىسسسىنى بايان قىلىپ مۇنداق دەيدۇ: «زەكەرىيا ھەر قېتىم مەرىيەمنىڭ ئىبادەت گامىغا ئۇنى كۆرگىلى كىرسە، ئۇنىڭ يېنىدا بېرە يېمەكلىك ئۇچرىتاتتى. ئۇ «ئى مەرىيەم بۇ ساڭا قەيەردىن كەلدى؟» دەيتتى. مەرىيەم: «بۇ ئاللاھ تەرىپىدىن كەلدى» دەيتتى. ئاللاھ ھەقىقەتەن خالىغان ئادەمگە (چاپا - مۇشەققەتسىزلا) ھېسابسىز رىزىق بېرىدۇ. زەكەرىيا (مەرىيەمنىڭ ئاللاھ تەرىپىدىن ئۇنىڭغا، قىشتا يازنىڭ ۋە يازدا قىشنىڭ مېۋىلىرى بېرىلىشتەك ئاجايىپ كارامىتىنى ۋە ئاللاھنىڭ بۇ كاتتا قۇدرىتىنى كۆرگەن ھامان) شۇ ۋاقىتتا پەرۋەردىگارىغا دۇئا قىلىپ،

«ئى پەرۋەردىگارم! ماڭا ئۆز دەرگاھىڭدىن بىر ياخشى پەرزەنت ئاتا قىلغىن، سەن ھەقىقەتەن دۇئانى ئىشتىكۈچىسەن» دېدى. ئۇ ئىبادەت گاھىدا ناماز ئوقۇۋاتقاندا پەرىشتىلەر ئۇنىڭغا: «ساڭا ئاللاھنىڭ كەلىمىسى (ئىيسا) نى تەستىق قىلغۇچى، سەيىد، پەرىزكار ۋە ياخشىلاردىن بولغان يەھيا ئىسىملىك بىر پەيغەمبەر بىلەن خۇش خەۋەر بېرىدۇ» دەپ نىدا قىلدى.» [ئال ئىمران سۈرىسى 37 – 38 - ئايەتلەر].

يوقىرىقى ئايەت، خوشاللىقتىن قاتتىق ھاياجانلانغان ۋاقتتا قىلىنغان دۇئانىڭ ئىجابەت بولىدىغانلىقىغا ئىشارەت قىلىدۇ. چۈنكى زەكەرىيا ئەلەيھىسسالام پەرزەنت كۆرۈشنى بەكمۇ ئازرۇلايتتى، لېكىن ئۇ ئۆزى ياشنىپ قالغان، ئايالىمۇ قېرىپ قالغان ھەم تۇغماس بولغانلىقتىن، ئۇنىڭ بالىسى بولۇشىغا ئىشىنەلمەيتتى. ھەتتا مەريەم سۈرىسىدە، ئۇنىڭغا پەرزەنت كۆرىدىغانلىقىدىن بېشارەت بېرىلگەندە: «ئايالىم تۇغماس تۇرسا، مەن قېرىپ مۈكچىيىپ كەتكەن تۇرسام، مېنىڭ قانداقمۇ ئوغلۇم بولسۇن» دېگەنلىكى ھېكايە قىلىنغان [مەريەم سۈرىسى 8 - ئايەت]. ئۇ ئاللاھ تائالانىڭ ھەزرىتى مەريەمگە كۆرسەتكەن چەكسىز قۇدرىتىنى كۆرگەندىن كېيىن قاتتىق ھاياجانلىنىدۇ ۋە ئاللاھ تائالانىڭ ھەر نەرسىگە، ھەتتا كىشىلەرنىڭ نەزەرىدە مۇمكىن ئەمەس دەپ قارالغان ئىشلارنىمۇ ۋۇجۇدقا چىقىرىشقا ئەلۋەتتە قادىر ئىكەنلىكىگە تولۇق ئىشىنىدۇ - دە، دەرھال قولىنى كۆتۈرۈپ ئاللاھ تائالاغا مۇناجات قىلىشقا ئۆتىدۇ. نەتىجىدە دۇئاسى ئىجابەت بولۇپ، ئۇنىڭ قېرىغاندا پەرزەنت كۆرۈشتىن ئىبارەت مۇمكىن ئەمەس دەپ سانغان ئىشى ئەمەلگە ئاشىدۇ. ئەمدى، قاتتىق قورققانلىقتىن ھاياجانلىنىپ، ئاللاھ تائالاغا يالۋۇرغان كىشىنىڭ دۇئاسىنىڭ ئىجابەت بولىدىغانلىقىغا كەلسەك، ئاللاھ تائالا قۇرئان كەرىمدە مۇنداق دەيدۇ: «يۈنۈسنىڭ (قىسسىسىنى بايان قىلغىن) ئۆز ۋاقتىدا ئۇ (قەۋمنىڭ ئىمان ئېيتىمىغانلىقىدىن) خاپا بولۇپ (شەھىرىدىن) چىقىپ كەتكەن ئىدى. ئۇ بىزنى (بېلىقنىڭ قارىندى) ئۆزىنى قىسمايدۇ دەپ ئويلىدى، ئۇ (بېلىقنىڭ قارىندىكى) قاراڭغۇلۇقتا: «(پەرۋەردىگارم) سەندىن بۆلەك ھېچ مەبۇد (بەرھەق) يوقتۇر، سەن (جەمىي كەمچىلىكلەردىن) پاك تۇرسەن، مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم» دەپ نىدا قىلدى. ئۇنىڭ دۇئاسىنى ئىجابەت قىلدۇق، ئۇنى (كىت يۇتقان چاغدىكى) غەمدىن خالاس قىلدۇق، شۇنىڭدەك مۆمىنلەرنى (ئېغىرچىلىقلاردىن) خالاس تاپقۇزىمىز.» [ئەنبىيا سۈرىسى 87 – 88 - ئايەتلەر].

يوقىرىقى ئايەتلەر يۈنۈس ئەلەيھىسسالامنىڭ ئۆلۈم گىرداۋىغا كېلىپ قالغان، ئەتراپتىكىلەرنىڭ ياردىمىدىن ئۈمىدى قەتئىي ئۈزۈلگەن، قۇتۇلۇشنىڭ سەۋەبلىرى پۈتۈنلەي تۈگىگەن ۋە ئاللاھ تائالاغا يالۋۇرۇشتىن باشقا چارىسى قالمىغان، كىت قارىندىكى

قورقۇنۇشلۇق ۋە ئەندىشىلىك بىر ۋەزىيەتتە، ئاللاھ تائالاغا بارچە ئىخلاسى بىلەن يۈزلىنىپ ئۇنىڭدىن ياردەم تىلىگەنلىكى ۋە دۇئاسى ئىجابەت بولۇپ، كىتىنىڭ قارىندىن سالامەت چىققانلىقىنى ئىپادىلەيدۇ.

3 - روزا تۇتقان ۋاقتلار. ئاللاھ تائالا مۇنداق دەيدۇ: «رامىزان ئېيىدا قۇرئان نازىل بولۇشقا باشلىدى، قۇرئان ئىنسانلارغا يېتەكچىدۇر، ھىدايەت قىلغۇچى ۋە ھەق بىلەن ناھەقنى ئايرىغۇچى روشەن ئايەتلەردۇر، سىلەردىن كىمكى رامىزان ئېيىدا ھازىر بولسا رامىزان روزىسىنى تۇتسۇن؛ كىمكى كېسەل ياكى سەپەر ئۈستىدە (يەنى مۇساپىر) بولۇپ (تۇتمىغان بولسا، تۇتمىغان كۈنلەر ئۈچۈن) باشقا كۈنلەردە تۇتسۇن. ئاللاھ سىلەرگە ئاسانلىقنى خالايدۇ، تەسلىكنى خالىمايدۇ، (ئاغزىڭلار ئوچۇق يۈرگەن كۈنلەرنىڭ قازاسىنى قىلىش بىلەن رامىزان روزىسىنىڭ) سانىنى تولدۇرۇشۇڭلارنى، سىلەرنى ھىدايەت قىلغانلىقىغا ئاللاھنى ئۇلۇغلىشىڭلارنى، (ئۇنىڭ ئىنئاملارغا) شۈكۈر قىلىشىڭلارنى خالايدۇ. مېنىڭ بەندىلىرىم سەندىن مەن توغرىلىق سورىسا (ئۇلارغا ئېيتقىنكى)، مەن ھەقىقەتەن ئۇلارغا يېقىنمەن (يەنى ئۇلارنىڭ ئەھۋالىنى، سۆزلىرىنى بىلىپ تۇرىمەن)، ماڭا دۇئا قىلسا، مەن دۇئا قىلغۇچىنىڭ دۇئاسىنى ئىجابەت قىلىمەن، ئۇلار توغرا يول تېپىش ئۈچۈن مېنىڭ دەۋىتىمنى قوبۇل قىلسۇن ۋە ماڭا ئىمان ئېيتسۇن (يەنى ھەمىشە ئىمان بىلەن بولسۇن)» [بەقەرە سۈرىسى 185 - 186 - ئايەتلەر].

يوقىرىقى ئايەتلەردە، رامىزاننىڭ پەرزلىكىنىڭ بايانىغا ئاللاھنىڭ دۇئالارنى ئىجابەت قىلىدىغانلىقى يانداشتۇرۇپ كەلتۈرۈلگەن. بۇنىڭدىن رامىزاندا قىلىنغان دۇئالارنىڭ ئەۋزەللىكى ۋە ئىجابەت بولۇشقا ئەڭ يېقىنلىقى ئىپادىلىنىدۇ.

پەيغەمبەر ئەلەيھىسسالام مۇنداق دېگەن: «ئۈچ خىل ئادەمنىڭ دۇئاسى رەت قىلىنمايدۇ: بىرىنچىسى، زۇلۇمغا ئۇچرىغان ئادەمنىڭ دۇئاسى، ئىككىنچىسى، روزىدار كىشىنىڭ دۇئاسى، ئۈچىنچىسى، ئادالەتلىك ھۆكۈمدارنىڭ دۇئاسىدۇر». [تىرمىزىي رىۋايىتى].

رامىزان كېچىلىرىمۇ دۇئا ئىجابەت بولىدىغان ۋاقتلارنىڭ بىرىدۇر.

4 - ئەرەفات كۈنى. پەيغەمبەر ئەلەيھىسسالام مۇنداق دېگەن: «دۇئانىڭ ئەڭ ياخشىسى ئەرەفات كۈنىدىكى دۇئادۇر. مەن ۋە مېنىڭدىن ئىلگىرىكى پەيغەمبەرلەر ئېيتقانلارنىڭ ئەڭ ياخشىسى:

يەنى "ئاللاھتىن باشقا ھەقىقىي مەبۇد يوق، ئاللاھ يالغۇزدۇر، ئۇنىڭ ھېچ شېرىكى يوقتۇر. پادىشاھلىق ۋە ھەمدۇ سانا ئۇنىڭغا خاستۇر. ئۇ ھەممە نەرسىگە قادىردۇر" دېگەن كەلىمەدۇر. [تىرمىزىي رىۋايىتى].

5 - كېچىنىڭ ئاخىرقى ئۈچتىن بىرى يەنى بامدات نامازدىن ئىلگىرىكى ۋاقتلار. پەيغەمبەر ئەلەيھىسسالام مۇنداق دېگەن: «ئاللاھ تائالا ھەر كېچىسى بىرىنچى ئاسمانغا چۈشىدۇ ۋە كېچىنىڭ ئۈچتىن بىرى قالغاندا: "ماڭا دۇئا قىلغان كىشىنىڭ دۇئاسىنى ئىجابەت قىلىمەن، مەندىن سوراغان كىشىنىڭ ھاجەتلىرىنى راۋا قىلىمەن ۋە مەندىن مەغپىرەت تىلىگەن كىشىگە مەغپىرەت قىلىمەن" دەپ نىدا قىلىدۇ». [بۇخارىي ۋە مۇسلىم رىۋايىتى].

6 - قەدىر كېچىسى. ئاللاھ تائالا قۇرئان كەرىمدە: «قەدىر كېچىسى (شەرەپ ۋە پەزىلەتتە) مىڭ ئايدىن ئارتۇقتۇر» دەيدۇ. [قەدىر سۈرىسى 3 - ئايەت]. قەدىر كېچىسى مىڭ ئايدىن ئەۋزەل بولغانلىقتىن بۇ كېچىدە دۇئا قىلىش تولىمۇ ئەۋزەلدۇر. پەيغەمبەر ئەلەيھىسسالاممۇ رامزاننىڭ ئاخىرقى ئون كۈنىدە مۇشۇ قەدىر كېچىسىنى كۆزلەپ ئۇنىڭدا دۇئا، ئىستىغفار ۋە تۈرلۈك ئىبادەتلەرنى كۆپ قىلىپ قاتتىق تىرىشچانلىق كۆرسىتەتتى. ئائىشە رەزىيەللاھۇ ئەنھا مۇنداق دېگەن: «مەن رەسۇلۇللاھتىن قەدىر كېچىسىنى ئۇچرىتىپ قالسام نېمە دەپ دۇئا قىلىشىم توغرىلۇق سورىغىنىمدا، ئۇ ماڭا يەنى: «ئى ئاللاھ! سەن ھەقىقەتەن مەغپىرەت قىلغۇچى ۋە مەغپىرەت قىلىشنى ياقتۇرغۇچىسەن، گۇناھلىرىمنى مەغپىرەت قىلغىن» دەپ دۇئا قىلىشىمنى تەۋسىيە قىلغان. [تىرمىزىي رىۋايىتى].

7 - جۈمە كۈنى. چۈنكى جۈمە كۈنى ھەپتىنىڭ ئەڭ ئەۋزەل كۈنى ھېسابلىنىدۇ. پەيغەمبەر ئەلەيھىسسالام مۇنداق دېگەن: «كۈنلەرنىڭ ئەڭ ياخشىسى جۈمە كۈنىدۇر، ئۇ كۈندە ئادەم ئەلەيھىسسالام يارىتىلغان، شۇ كۈندە جەننەتكە كىرگۈزۈلگەن، شۇ كۈندە جەننەتتىن چىقىرىلغان، قىيامەتمۇ جۈمە كۈنىدىن باشقا كۈندە بولمايدۇ.» [ئىمام مۇسلىم رىۋايىتى]. بۇنداق ئۇلۇغ ۋە ياخشى كۈندە دۇئانى كۆپ قىلىش تولىمۇ ئەۋزەل ۋە ئىجابەت بولۇشقا ئەڭ يېقىندۇر. پەيغەمبەر ئەلەيھىسسالام مۇنداق دېگەن: «جۈمە كۈنىدە دۇئا ئىجابەت بولىدىغان بىر سائەت باركى، قانداقلا بىر مۇسۇلمان كىشى ناماز ئوقۇۋاتقان ھالىتىدە ئۇنىڭغا ئۇچرىشىدىكەن، ئۇ نېمە سورىسا ئاللاھ تائالا ئۇنىڭ سورىغىنىنى چوقۇم بېرىدۇ.» [بۇخارىي ۋە مۇسلىم رىۋايىتى].

ئىمام مۇسلىم ئەبۇ مۇسا ئەل ئەشئەرىدىن رىۋايەت قىلغان بىر ھەدىسكە كۆرە، پەيغەمبەر ئەلەيھىسسالام: «جۈمە كۈنىدىكى دۇئا ئىجابەت بولىدىغان سائەت، ئىمام مۇنبەرگە ئولتۇرغان ۋاقتتىن ناماز تۈگىگەنگە قەدەر بولغان ۋاقتلاردۇر» دېگەن. [مۇسلىم رىۋايىتى].

يەنە ھەدىسشۇناسلاردىن ئەبۇ داۋۇد، ترمىزى ۋە نەسائىيلار پەيغەمبەر ئەلەيھىسسالامنىڭ: «جۈمە كۈنىدە ئون ئىككى سائەت بولۇپ، ئۇنىڭدىكى دۇئا ئىجابەت بولىدىغان سائەتنى تېپىپ بىر نەرسە سورىغان كىشىنىڭ سورىغانلىرىنى ئاللاھ تائالا چوقۇم بېرىدۇ. بۇ سائەتنى تېپىش ئۈچۈن ناماز ئەسىردىن كېيىنكى ۋاقتنى قولدىن بەرمەڭلار» دېگەنلىكىنى رىۋايەت قىلغان. ئىمام ئىبنى قەييىم جەۋزىي مۇنداق دېگەن: «ماڭا كۆرە، جۈمە كۈنىدىكى دۇئا ئىجابەت بولىدىغان سائەتنىڭ ناماز ئەسىردىن كېيىنكى ۋاقت ئىكەنلىكى دەلىل جەھەتتىن كۈچلۈكرەك بولسىمۇ، ھەر نامازنىڭ ۋاقتى دۇئا ئىجابەت بولىدىغان ۋاقتلاردۇر. پەيغەمبەر ئەلەيھىسسالام ئۈممەتلىرىگە جۈمە ۋاقتى بىلەن شۇ كۈننىڭ ناماز ئەسىرىدىن كېيىنكى ۋاقت ئىككىسىنى مەخسۇس دۇئا قىلىدىغان سائەتلەر قىلىپ بەلگىلەپ بەرگەن بولۇشى ئېھتىمال» [ئىبنى قەييىم جەۋزىينىڭ] « ناملىق ئەسىرى 1- جىلد 131 - بەتتىن ئېلىندى].

8 - ئەزان بىلەن تەكبىر (ئىقامەت) ئوتتۇرىسىدىكى ۋاقتلار. پەيغەمبەر ئەلەيھىسسالام بىر ھەدىستە: «ئەزان بىلەن تەكبىر ئارىسىدىكى ۋاقتتا قىلىنغان دۇئا رەت قىلىنمايدۇ» دېگەن. [ئەبۇ داۋۇد رىۋايىتى].

9 - سەپەر ئۈستىدىكى ۋاقتلار. پەيغەمبەر ئەلەيھىسسالام مۇنداق دېگەن: «ئۈچ خىل كىشىنىڭ دۇئاسىنىڭ ئىجابەت بولۇشىدا ھېچ شەك يوق. ئۇلار: زۇلۇمغا ئۇچرىغان كىشىنىڭ دۇئاسى، مۇساپىرنىڭ دۇئاسى ۋە ئاتا - ئانىنىڭ بالىلىرى ئۈچۈن قىلغان دۇئاسى» [ترىمىزى رىۋايىتى].

10 - بېشىغا كۈن چۈشكەن كىشىنىڭ دۇئاسى. ئاللاھ تائالا مۇنداق دەيدۇ: «بېشىغا كۈن چۈشكەن ئادەم دۇئا قىلسا (ئۇنىڭ دۇئاسىنى) ئىجابەت قىلىدىغان، ئۇنىڭ بېشىغا كەلگەن ئېغىرچىلىقنى كۆتۈرۈۋېتىدىغان ۋە سىلەرنى زېمىننىڭ ئورۇنباشارلىرى قىلغان كىم؟ ئاللاھتىن باشقا ئىلاھ بارمۇ؟ سىلەر ئازغىنا ۋەز - نەسىھەت ئالسىلەر.» [نەھل سۈرىسى 62 - ئايەت].

11 - قۇرئاننى خەتمە قىلغاندىن كېيىن. پەيغەمبەر ئەلەيھىسسالام بىر ھەدىسىدە: «قۇرئان خەتمە قىلىنغان ۋاقتتىكى دۇئا ئىجابەت بولىدۇ» دەپ كۆرسەتكەن. [دارىمى رىۋايىتى]. «ئەنەس ئىبنى مالىك رەزىيەللاھۇ ئەنھۇ قۇرئاننى خەتمە قىلماقچى بولغىنىدا، بالا - چاقىلىرىنى توپلاپ بىرگە خەتمە قىلىپ دۇئا قىلاتتى.» [ئىمام نەۋەۋىي «ئەلمەجمۇد» دا رىۋايەت قىلغان].

12 - بەش ۋاقت نامازدىن كېيىنكى ۋاقتلار. پەيغەمبەر ئەلەيھىسسالامدىن قايسى دۇئا ئىجابەت قىلىنىشقا ئەڭ يېقىن؟ دەپ سورالغىنىدا: «كېچىنىڭ ئاخىرقى قىسمىدا،

پەرز نامازلاردىن كېيىن قىلىنغان دۇئا ئىجابەت قىلىنىشقا ئەڭ يېقىندۇر» دەپ جاۋاب بەرگەن. [ترمىزى رىۋايىتى]. مۇجاھىد مۇنداق دېگەن: «ناماز ئەڭ ياخشى ۋاقتلارغا ئورۇنلاشتۇرۇلغان، شۇڭا نامازلاردىن كېيىن دۇئا قىلىشنى ئونۇتماڭلار».

13 - قۇرئان ئوقۇپ بولغاندىن كېيىن. ئاللاھ تائالا قۇرئان كەرىمدە مۇنداق دەيدۇ: «مېنى (تائەت - ئىبادەت بىلەن) ياد ئېتىڭلار، (مېنى ياد ئەتسەڭلار) مەنمۇ سىلەرنى (ساۋاب بېرىش، مەغپىرەت قىلىش ۋە تىلىگىڭلارنى بېرىش بىلەن) ياد ئېتىمەن.» [بەقەرە سۈرىسى 152 - ئايەت]. قۇرئان تىلاۋەت قىلىش، ئۇنى ئۆگىنىش ۋە ئۆگىتىش ئىبادەتلەرنىڭ ئەڭ كاتتىسى ۋە ئاللاھ تائالانى ئەڭ ياخشى رەۋىشتە ياد ئەتكەنلىكتۇر. شۇڭا قۇرئان ئوقۇپ بولغاندىن كېيىنكى دۇئا ئىجابەت بولۇشقا ئەڭ يېقىندۇر.

14 - ئاللاھ تائالانى زىكىر قىلغاندىن كېيىن. ئاللاھ تائالا قۇرئان كەرىمدە مۇنداق دەيدۇ: «مۇسۇلمان ئەرلەر ۋە مۇسۇلمان ئاياللارغا، مۆمىن ئەرلەر ۋە مۆمىن ئاياللارغا، تائەت - ئىبادەت قىلغۇچى ئەرلەر ۋە تائەت - ئىبادەت قىلغۇچى ئاياللارغا، سەۋر قىلغۇچى ئەرلەر ۋە سەۋر قىلغۇچى ئاياللارغا، خۇدادىن قورققۇچى ئەرلەر ۋە خۇدادىن قورققۇچى ئاياللارغا، سەدىقە بەرگۈچى ئەرلەر ۋە سەدىقە بەرگۈچى ئاياللارغا، روزا تۇتقۇچى ئەرلەر ۋە روزا تۇتقۇچى ئاياللارغا، نەپىسلىرىنى ھارامدىن ساقلىغۇچى ئەرلەر ۋە نەپىسلىرىنى ھارامدىن ساقلىغۇچى ئاياللارغا، ئاللاھنى كۆپ زىكىر قىلغۇچى ئەرلەر ۋە ئاللاھنى كۆپ زىكىر قىلغۇچى ئاياللارغا، ئاللاھ مەغپىرەت ۋە كاتتا ساۋاب تەييارلىدى.» [ئەھزاب سۈرىسى 35 - ئايەت].

ئاللاھ تائالانى كۆپ زىكىر قىلغۇچىلار ئۈچۈن تەييارلانغان «كاتتا ساۋاب» ئۇلارنىڭ دۇئالرىنى ئىجابەت قىلىشىنىمۇ ئۆز ئىچىگە ئالىدۇ، ئەلۋەتتە.

15 - ئىسمۇلئەزەم ئوقۇلغان ۋاقتلار. ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، ئۇ مۇنداق دەيدۇ: «پەيغەمبەر ئەلەيھىسسالام بىلەن مەسجىدتە ئولتۇراتتۇق، بىر ئادەم ناماز ئوقۇۋېتىپ

يەنى «ئى ئاللاھ!

سېنىڭ پەزلى - كەرەمىڭنى سورايمەن، ھەقىقەتەن پۈتۈن ھەمدۇ سانالار ساڭا خاستۇر، سەندىن باشقا مەبۇد بەرھەق يوقتۇر، سەن تولىمۇ شەپقەتلىكسەن، ناھايىتى ئاتا - ئېھسان قىلغۇچىسەن، ئاسمانلارنى ۋە زېمىننى ئەڭ گۈزەل شەكىلدە ياراتقان خالىقسەن، ئى ئەزىمەتلىك ۋە كەرەملىك ئىلاھىم! ئى ھەمشە تىرىك بولغۇچى، ئاسمانلارنىڭ ۋە زېمىننىڭ ئىشلىرىنى ئىدارە قىلىپ تۇرغۇچى رەببىم! سەندىن (ھاجەتلىرىمنى) سورايمەن» دەپ دۇئا قىلىۋاتاتتى، پەيغەمبەر ئەلەيھىسسالام بۇ ۋاقتتا: «بۇ ئادەم ئۇنى

ئوقۇپ نېمە سورىسا بېرىلىدىغان ۋە دۇئالار ئىجابەت بولىدىغان ئىسمىمۇ ئەزەم بىلەن دۇئا قىلدى» دېدى. [ئىمام ئەھمەد رىۋايىتى].

16 - ئىپتار ۋاقتى. روزا تۇتقۇچىنىڭ ئىپتار ۋاقتىدا قىلغان دۇئاسى ئىجابەتتۇر. پەيغەمبەر ئەلەيھىسسالام مۇنداق دېگەن: «روزا تۇتقۇچىنىڭ ئىپتار ۋاقتىدا قىلغان دۇئاسى ھەرگىزمۇ ئىجابەتسىز قايتمۇرۇلمايدۇ.» [ئىبنى ماجە رىۋايىتى].

17 - زەمزمە سۈيى ئىچكەن ۋاقت. پەيغەمبەر ئەلەيھىسسالام يەنە مۇنداق دېگەن: «زەمزمە سۈيى نېمە ئۈچۈن ئىچىلگەن بولسا شۇنىڭ ئۈچۈندۇر، يەنى سەن ئۇنى شىپالىق تەلەپ قىلىپ ئىچسەڭ ئاللاھ ساڭا شىپالىق ئاتا قىلىدۇ، قورسىقىڭنى تويغۇزۇش ئۈچۈن ئىچسەڭ ئاللاھ سېنى تويغۇزىدۇ، ئۇسسۇزلۇقتىن ئىچسەڭ ئاللاھ سېنىڭ ئۇسسۇزلۇقىڭنى كېسىدۇ. ئۇنى جىبرىئىل ئەلەيھىسسالام قازغان، ئۇ ئىسمائىل ئەلەيھىسسالامغا ئۇچۇرۈلگەن.» [ئىمام بەيھەقى، دارىقۇتنى ۋە ھاكىم رىۋايىتى، ئەللامە ئالبانىي «سەھىھۇتتە رەغىيب ۋە تەرەھىيب» تا «ھەسەن» دەپ باھالىغان].

18 - زور قىيىنچىلىقلارغا يولۇقۇپ، ئاللاھ تائالاغا بولغان ئېھتىياجنى تولۇق ھېس قىلغان ۋە ئىخلاس كۈچەيگەن ۋاقتلار. ئاللاھ تائالا قۇرئان كەرىمدە مۇنداق دەيدۇ: «(دېڭىزدا) ئۇلارنى تاغلاردەك دولقۇنلار ئورنىۋالغان چاغدا، ئۇلار كامالى ئىخلاس بىلەن ئاللاھقا ئىلتىجا قىلىدۇ، ئاللاھ ئۇلارنى (دېڭىزنىڭ خەتەرلىرىدىن) قۇتۇلدۇرۇپ قۇرۇقلۇققا چىقارغان چاغدا، ئۇلارنىڭ بەزىسى توغرا يولدا بولىدۇ...» [لۇقمان سۈرىسى 32- ئايەت].

بۇ ئايەت زور قىيىنچىلىقلارغا ئۇچرىغاندا، ئاللاھ تائالاغا كامالى ئىخلاس بىلەن قىلىنغان دۇئانىڭ ئىجابەت بولىدىغانلىقىنى ئىپادىلەيدۇ.

19 - يامغۇر ياغقان ۋاقت. پەيغەمبەر ئەلەيھىسسالام مۇنداق دېگەن: «تۆت ۋاقتتا ئاسماننىڭ دەرۋازىلىرى ئېچىلىدۇ ۋە دۇئالار ئىجابەت بولىدۇ. ئۇلار: مۇجاھىدلار دۈشمەن بىلەن ئۇچراشقان ۋاقت، يامغۇر ياغقان ۋاقت، ناماز ئادا قىلىنغان ۋاقت ۋە كەبىنى كۆرگەن ۋاقتتۇر.» [بەيھەقى رىۋايىتى].

بۇ ھەدىسقا ئاساسەن، كەبىنى كۆرگەن چاغمۇ دۇئا ئىجابەت بولىدىغان ياخشى ۋاقت ھېسابلىنىدۇ.

20- ئاتا - ئانىنىڭ بالىلىرىنىڭ پايدىسى ياكى زىيىنىغا قىلغان ھەر قانداق دۇئاسى شەكسىز ئىجابەت بولىدۇ. پەيغەمبەر ئەلەيھىسسالام مۇنداق دېگەن: «ئۈچ خىل كىشىنىڭ دۇئاسىنىڭ ئىجابەت بولۇشىدا ھېچ شەك يوق. ئۇلار: زۇلۇمغا ئۇچرىغان

كشىنىڭ دۇئاسى، مۇساپىرنىڭ دۇئاسى ۋە ئاتا - ئانىنىڭ بالىلىرى ئۈچۈن قىلغان دۇئاسى» [تىرمىزىي رىۋايىتى].

21 - بىراۋنىڭ دىنىي قېرىندىشىغا غايىبانە قىلغان دۇئاسى چوقۇم ئىجابەت بولىدۇ. «مۇسۇلمان كىشىنىڭ دىنىي بۇرادىرىگە غايىبانە قىلغان دۇئاسى چوقۇم ئىجابەت بولىدۇ. ئۇنىڭ بېشىدا بىر پەرىشتە دائىم ھازىر بولۇپ تۇرىدۇ، ئۇ دىنىي بۇرادىرىگە ھەر قېتىم دۇئا قىلغىنىدا، مەزكۇر پەرىشتە "ئى ئاللاھ بۇ كىشىگىمۇ قېرىندىشىغا تىلىگىنىنىڭ ئوخشىشىنى بەرگىن" دەپ دۇئا قىلىدۇ.» [مۇسلىم رىۋايىتى].

22 - پەرز نامازلارغا ئەزان ئېيتىلغان ۋاقىتلار. پەيغەمبەر ئەلەيھىسسالام مۇنداق دېگەن: «ئىككى ۋاقىتتىكى دۇئا رەت قىلىنمايدۇ ياكى رەت قىلىنىش ئېھتىمالى ناھايىتى ئازدۇر: ئۇلارنىڭ بىرى، نامازغا ئەزان چاقىرىلغان ۋاقىت، يەنە بىرى، مۇجاھىدلار دۈشمەن بىلەن تىغمۇ تىغ ئېلىشقان ۋاقىتتۇر.» [ئەبۇداۋۇد رىۋايىتى].

23 - مۇجاھىدلار دۈشمەن بىلەن تۇتۇشقان ۋاقىت. پەيغەمبەر ئەلەيھىسسالام مۇنداق دېگەن: «تۆت ۋاقىتتا ئاسماننىڭ دەرۋازىلىرى ئېچىلىدۇ ۋە دۇئالار ئىجابەت بولىدۇ. ئۇلار: مۇجاھىدلار دۈشمەن بىلەن ئۇچراشقان ۋاقىت، يامغۇر ياغقان ۋاقىت، ناماز ئادا قىلىنغان ۋاقىت ۋە كەبىنى كۆرگەن ۋاقىتتۇر.» [بەيھەقىي رىۋايىتى].

24 - مۇسبەتكە ئۇچرىغان ۋاقىت. پەيغەمبەر ئەلەيھىسسالام مۇنداق دېگەن: «قانداقلا بىر مۇسۇلمان بەندىگە بېرەر مۇسبەت يەتسە، «بىز ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز. ئى ئاللاھ! بۇ مۇسبەتتىمۇ ماڭا ئەجىر بەرگەيسەن، قولىدىن بەرگىنىدىن ياخشىراقىنى ئاتا قىلغايەن» دەيدىكەن، ئاللاھ تائالا چوقۇم ئۇنىڭ دۇئاسىنى ئىجابەت قىلىپ، ئۇنىڭ مۇسبەتتىدە ئۇنىڭغا ساۋاب بېرىدۇ ۋە قولىدىن بەرگىنىدىن ياخشىراقىنى بېرىدۇ.» [مۇسلىم رىۋايىتى].

25 - پەيغەمبەر ئەلەيھىسسالامغا دۇرۇد ئوقۇلغاندىن كېيىن. ئابدۇللا ئىبنى مەسئۇد رەزىيەللاھۇ ئەنھۇدىن رىۋايەت قىلىندۇكى: «مەن ناماز ئوقۇۋاتاتتىم پەيغەمبەر ئەلەيھىسسالام ئەبۇبەكرى ۋە ئۆمەر قاتارلىق ساھابىلار بىلەن بىللە ئىدى. نامازدا ئولتۇرغىنىدىن كېيىن، ئاۋۋال ئاللاھ تائالاغا ھەمدۇ سانا، ئاندىن پەيغەمبەر ئەلەيھىسسالامغا دۇرۇد ئېيتىپ بولۇپ، ئۆزۈم ئۈچۈن دۇئا قىلىشقا باشلىدىم. بۇ ۋاقىتتا پەيغەمبەر ئەلەيھىسسالام ماڭا: «سورىغىن، سورىغىنىڭغا ئېرىشىسەن، سورىغىن، سورىغىنىڭغا ئېرىشىسەن» دېدى. [ئىمام ئەھمەد رىۋايىتى]. فەزالە ئىبنى ئوبەيد رەزىيەللاھۇ ئەنھۇدىن رىۋايەت قىلىندۇكى، «پەيغەمبەر ئەلەيھىسسالام مەسجىدتە ئولتۇراتتى، بىر ئادەم كېلىپ ناماز ئوقۇدى، ئاندىن «ئى ئاللاھ! ماڭا رەھىم قىلغىن، ئى

ئاللاھ! مېنى مەغپىرەت قىلغىن» دەپ دۇئا قىلىشقا باشلىۋىدى، پەيغەمبەر ئەلەيھىسسالام ئۇنىڭغا «ئالدىراپ كەتتىڭ ئەي ناماز ئوقۇغۇچى! ناماز ئوقۇپ بولۇپ، ئولتۇرغىنىڭدا، ئاۋۋال ئاللاھ تائالاغا لايىق رەۋىشتە ھەمدۇ سانا ئېيتقىن، ئاندىن ماڭا دۇرۇد ئېيتقىن، ئاندىن دۇئا قىلغىن» دېدى. ئاندىن يەنە بىر ئادەم كېلىپ ناماز ئوقۇپ بولۇپ، ئاللاھ تائالاغا ھەمدۇ سانا، پەيغەمبەر ئەلەيھىسسالامغا دۇرۇد ئېيتىۋىدى، پەيغەمبەر ئەلەيھىسسالام ئۇنىڭغا «ئەي ناماز ئوقۇغۇچى! دۇئا قىلغىن، ئىجابەت بولىدۇ» دېدى. [تىرمىزى رىۋايىتى].

26 - راھەت - پاراغەتلىك كۈنلەردە دۇئا قىلىش. پەيغەمبەر ئەلەيھىسسالام مۇنداق دېگەن: «كىمكى قىيىن كۈنلەردە قىلغان دۇئالارنىڭ ئىجابەت قىلىنىشىنى ياقتۇرسا، راھەت - پاراغەتلىك كۈنلەردە كۆپلەپ دۇئا قىلسۇن» [تىرمىزى ۋە ھاكىم رىۋايىتى].

دۇئا ئىجابەت بولۇشقا ئەڭ يېقىن ۋە ئۇلۇغ جايلار

ئاللاھ تائالا قۇرئان كەرىمدە مۇنداق دەيدۇ:

يەنى «مەشرىقىمۇ، مەغربىمۇ (يەنى پۈتۈن يەر يۈزى) ئاللاھنىڭدۇر، قايسى تەرەپكە يۈزلەنسەڭلەرمۇ، ئۇ ئاللاھنىڭ تەرىپىدۇر.» [بەقەرە سۈرىسى 115 - ئايەت].

ناماز ۋە باشقىمۇ ئىبادەتلەرنى ئورۇنلاش ئۈچۈن مەخسۇس جاي ۋە ماكان شەرت قىلىنمىغاندەك، دۇئا ئۈچۈنمۇ مەخسۇس جاي ۋە ماكان شەرت ئەمەس. بەلكى قانداقلا جايدا بولمىسۇن ئاللاھ تائالاغا قىلىنغان ئىبادەتلەر ۋە دۇئالار ئۇنىڭغا چوقۇم يېتىدۇ. ئاللاھ تائالاغا يېقىن بولۇش جاي ۋە ماكان بىلەن ئەمەس، بەلكى قەلب بىلەن ئەمەلگە ئاشىدۇ. ئۆزى موسكۇۋادا بولسىمۇ، پۈتۈن ۋۇجۇدى بىلەن ئاللاھقا بىرىلىپ چىن سەمىيەت بىلەن قىلغان كىشىنىڭ دۇئاسى، گەرچە ھەرەمدە كەبىنىڭ ئالدىدا تۇرغان بولسىمۇ، پىكىر - خىيالى دۇنيالىقنىڭ غەم - ئەندىشىلىرىگە غەرق بولغانلىقتىن ئاللاھنى ئېسىگە ئالالمىغان بىپەرۋا كىشىنىڭ ئاغزاكى دۇئاسىدىن ئەۋزەل، ئەلۋەتتە. ئاللاھ بەندىلىرىگە ھەر جايدا ۋە ھەر قانداق ۋاقىتتا يېقىندۇر. ئۇ ئۆزىنىڭ چەكسىز ئىلمى ۋە قۇدرىتى بىلەن ھەمىشە ئۇلار بىلەن بىللىدۇر. ئەمما كىشىلەرنىڭ ئاللاھقا يېقىن بولۇشى ئاللاھنى ياد ئېتىش ۋە ئىمان، ياخشى ئەمەللەر ئارقىلىق ئۇنىڭ تەرىپىگە يول ئېلىشى بىلەن بولىدۇ. ئىبادەت ۋە دۇئا ئۈچۈن جايلارنىڭ ھەممىسى ئوخشاشتۇر. پەقەت بەزى جايلار

ئۇلۇغلۇقى يۈزسىدىن ئىبادەت ۋە دۇئالارنىڭ قوبۇل بولۇشى ئۈچۈن ئەڭ مۇناسىپ ۋە ئەۋزەلدۇر. ئۇلار تۆۋەندىكىچە:

1 - ئەرەفات تېغى. شۈبھىسىزكى ئەرەفات كۈنى ئەرەفاتتا قىلىنغان ئىبادەتلەر ۋە دۇئالار قوبۇل بولۇشقا ئەڭ يېقىندۇر. پەيغەمبەر ئەلەيھىسسالام بىر ھەدىسىدە: «دۇئانىڭ ئەڭ ياخشىسى ئەرەفات كۈنىدىكى دۇئادۇر» دەپ كۆرسەتكەن. [ئىمام مالىك «ئەلمۇۋەتتا» دا رىۋايەت قىلغان].

2 - مۇلتەزەم (كەبىنىڭ ئىشىكى بىلەن ھەجەرۇل ئەسۋەد (قاراتاش) ئوتتۇرىسىدىكى جاي). بۇ ھەقتە پەيغەمبەر ئەلەيھىسسالام بىر ھەدىسىدە: «مۇلتەزەم دۇئا ئىجابەت بولىدىغان جايدۇر. بۇ جايدا ئاللاھقا دۇئا قىلغان كىشىنىڭ دۇئاسى چوقۇم ئىجابەت بولىدۇ» دەپ كۆرسەتكەن» [ئىمام بەيھەقى رىۋايىتى].

3 - قۇرئان كەرىم تىلاۋەت قىلىنغان ۋە ئاللاھقا زىكىر ئېيتىلغان ئورۇنلار. پەيغەمبەر ئەلەيھىسسالام مۇنداق دېگەن: «قانداقلا بىر قەۋم ئاللاھ تائالانىڭ ئۆيلىرىدىن بولغان بېرە مەسجىد تە توپلىشىپ، ئاللاھ تائالانىڭ كىتابى قۇرئاننى تىلاۋەت قىلىدىكەن ۋە ئۇنى ئۆزئارا ئۆگىنىدىكەن، چوقۇم ئۇلارغا خاتىرجەملىك چۈشىدۇ، ئاللاھ تائالانىڭ رەھىمىتى ئۇلارنى ئورايدۇ، پەرىشتىلەر ئۇلارنىڭ ئەتراپىغا ئولشىدۇ ۋە ئاللاھ تائالا ئۇلارنى يېنىدىكى پەرىشتىلىرىگە تەرىپلەپ بېرىدۇ.» [مۇسلىم رىۋايىتى].

4 - كەبىنىڭ ئىچى. كەبىنىڭ سول تەرىپىگە قويۇرۇلغان دۈڭلەك يېرىم تامنىڭ ئىچى كەبىگە ھېسابلىنىدۇ. شۇڭا بۇ تامنىڭ ئىچىدە تۇرۇپ دۇئا قىلغان ئادەم كەبىنىڭ ئىچىدە تۇرۇپ دۇئا قىلغانغا ئوخشاش بولىدۇ.

5 - مەككىدىكى مەسجىدى ھەرەم.

6 - مەدىنىكى پەيغەمبەر مەسجىدى.

7 - پەلەستىندىكى بەيتۇلمۇقەددەس.

8 - سافا ۋە مەرۋە تاغلىرى.

9 - مىنا، مۇزدەلىفە ۋە باشقىمۇ مۇقەددەس جايلار.

10 - يەر يۈزىدىكى جىمى مەسجىدلەر.

11 - ناماز ئوقۇلغان ھەر قانداق جايلار.

ئىجابەت قىلىنغان دۇئالاردىن ئۆرنەكلەر

ئاللاھ تائالا تەرىپىدىن ئىجابەت بولغانلىقى ساماۋىي كىتابلار ۋە تارىخىي مەنبەلەردە قەيت قىلىنغان دۇئالار ئىنتايىن كۆپ. تۆۋەندە بىر قانچە مىسال بېرىمىز:

1- ئاللاھ تائالا ئىبراھىم ئەلەيھىسسالامنىڭ دۇئاسىنى ئىجابەت قىلغان. «ئۆز ۋاقتىدا ئىبراھىم بىلەن ئىسمائىل كەبىننىڭ ئۇلىنى قوپۇرۇۋېتىپ ”پەرۋەردىگارمىز! بىزنىڭ (خىزمىتىمىزنى) قوبۇل قىلغىن، سەن ھەقىقەتەن (دۇئايىمىزنى) ئاڭلاپ تۇرغۇچىسەن، (نىيىتىمىزنى) بىلىپ تۇرغۇچىسەن. پەرۋەردىگارمىز! ئىككىمىزنى ئۆزەڭگە ئىتائەتمەن قىلغىن، بىزنىڭ ئەۋلادلىرىمىزدىنمۇ ئۆزەڭگە ئىتائەتمەن ئۈمىدەت چىقارغىن، بىزگە ھەجىمىزنىڭ قاندىلىرىنى بىلدۈرگىن، تەۋبىمىزنى قوبۇل قىلغىن، چۈنكى سەن تەۋبىنى ناھايىتى قوبۇل قىلغۇچىسەن، ناھايىتى مېھرىبانسەن. پەرۋەردىگارمىز! ئۇلارنىڭ ئىچىدىن ئايەتلىرىڭنى ئۇلارغا تىلاۋەت قىلىپ بېرىدىغان، كىتابىڭنى (يەنى قۇرئاننى)، ھېكمەتنى (يەنى پاك سۈننەتنى) ئۇلارغا ئۆگىتىدىغان، ئۇلارنى (مۇشركلىك ۋە گۇناھلاردىن) پاك قىلىدىغان بىر پەيغەمبەر ئەۋەتكىن، ھەقىقەتەن سەن غالبىسەن، ھېكمەت بىلەن ئىش قىلغۇچىسەن“ دېدى» [بەقەرە سۈرىسى 127 – 129 - ئايەتلەر].

ئاللاھ تائالا ئىبراھىم ئەلەيھىسسالامنىڭ دۇئاسىنى ئىجابەت قىلغانلىقتىن، ئۇنىڭ ئوغلى ئىسمائىل ئەلەيھىسسالام نەسلىدىن پەيغەمبىرىمىز ھەزرىتى مۇھەممەد ئەلەيھىسسالامنى چىقارغان. «ئۆز ۋاقتىدا ئىبراھىم: ”پەرۋەردىگارمىز! بۇ يەرنى (يەنى مەككىنى) تىنچ شەھەر قىلىپ بەرگىن، ئاھالىسىدىن ئاللاھقا ۋە ئاخىرەت كۈنىگە ئىمان ئېيتقانلارنى تۈرلۈك مېۋىلەر بىلەن رىزىقلاندۇرغىن“ دېدى» [بەقەرە سۈرىسى 126- ئايەت]. مەلۇمكى، ئىبراھىم ئەلەيھىسسالامنىڭ بۇ دۇئاسى ئىجابەت بولۇپ، مەككە شەھىرى ئىمان ۋە ھىدايەتنىڭ مەركىزى بولغان شۇ ئۇزۇن تارىختىن بېرى، بۇ شەھەرگە كۇففارلارنىڭ ياكى ئىستىلاچىلارنىڭ قەدىمى بېسىلغان ئەمەس. ھازىرمۇ دۇنيادا ئەڭ تىنچ شەھەر، ئاھالىسى قىش ۋە ياز ھەر ۋاقىت ئۆزىدە بولمىغان ھەر تۈرلۈك شېرىن مېۋىلەر بىلەن رىزىقلىنىپ كەلمەكتە.

2- ئاللاھ تائالا نۇھ ئەلەيھىسسالامنىڭ دۇئاسىنى ئىجابەت قىلغان. «نۇھ ئېيتتى: ”پەرۋەردىگارمىز يەر يۈزىدە كاپىرلارنىڭ بىرىنىمۇ قويمىغىن“» [نۇھ سۈرىسى 26- ئايەت]. ئاللاھ تائالا نۇھ ئەلەيھىسسالامنىڭ دۇئاسىنى ئىجابەت قىلغانلىقتىن، ئۇنى مەسخىرە قىلغان كۇففارلارنى تۇپان سۈيى بىلەن غەرق قىلغان. بۇ دۇنيا تارىخىدا مەشھۇر ۋەقەلىك. بۇ ۋەقەنى ئاللاھ تائالا بۇ ئايەتنىڭ ئالدىنقىسىدا مۇنداق بايان قىلىدۇ: «ئۇلار گۇناھلىرى تۈپەيلىدىن (توپان بىلەن) غەرق قىلىندى، دوزاخقا كىرگۈزۈلدى، ئۇلار

ئۆزلىرى ئۈچۈن ئاللاھتىن باشقا ھېچقانداق ياردەمچى تاپالمىدى» [نۇھ سۈرىسى 25 - ئايەت].

3- ئاللاھ تائالا زەكەرىيا ئەلەيھىسسالامنىڭ دۇئاسىنى ئىجابەت قىلغان. ئۇ ئاللاھ تائالاغا يالۋىرىپ: «ئى پەرۋەردىگارم! مېنى (بالىسىز، ۋارىسىز) يالغۇز قويمىساڭ، سەن ئەڭ ياخشى ۋارىستۇرسەن (يەنى ھەممە ئادەم ئۆلىدۇ، سەنلا باقىي قالسىەن)» [ئەنبىيا سۈرىسى 89 - ئايەت] دەپ دۇئا قىلغىنىدا، ئۇنىڭ ياشىنىپ قالغىنى ۋە ئايالىنىڭمۇ ياشىنىپ قالغان ھەم تۇغماسلىقىغا قارىماي، ئۇنىڭغا يەھيا ئەلەيھىسسالامنى ئاتا قىلغان.

4- ئاللاھ تائالا ئەييۇب ئەلەيھىسسالامنىڭ دۇئاسىنى ئىجابەت قىلغان. ئۇ: «(پەرۋەردىگارم!) ھەقىقەتەن مېنى بالا (يەنى قاتتىق كېسەل) ئورنىۋالدى، سەن ئەڭ مەرھەمەتلىكسەن» [ئەنبىيا سۈرىسى 83 - ئايەت] دەپ ئاللاھ تائالاغا مۇناجات قىلغىنىدا، ئۇنىڭغا شىپالىق ئاتا قىلغان. «ئۇنىڭ دۇئاسىنى ئىجابەت قىلدۇق، ئۇنىڭ بېشىغا كەلگەن بالانى كۆتۈرۈۋەتتۇق» [ئەنبىيا سۈرىسى 84 - ئايەت].

5- ئاللاھ تائالا يۈنۇس ئەلەيھىسسالامنىڭ دۇئاسىنى ئىجابەت قىلغان. «ئۇ قاراڭغۇلۇقتا (يەنى بېلىقنىڭ قارىنىدا): ”پەرۋەردىگارم! سەندىن بۆلەك ھېچ مەبۇد (بەرھەق) يوقتۇر، سەن (جىمى كەمچىلىكلەردىن) پاكىتۇرسەن، مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم“ دەپ نىدا قىلدى. ئۇنىڭ دۇئاسىنى ئىجابەت قىلدۇق، ئۇنى (بېلىق يۇتقان چاغدىكى) غەمدىن خالاس قىلدۇق، شۇنىڭدەك مۆمىنلەرنى (ئېغىرچىلىقلاردىن) خالاس تاپقۇزىمىز» [ئەنبىيا سۈرىسى 87 - 88 - ئايەتلەر].

6- ئاللاھ تائالا مۇھەممەد ئەلەيھىسسالامنىڭ دۇئالىرىنى ئىجابەت قىلغان. بۇنىڭغا مىساللار ناھايىتى كۆپ. قىبلىنىڭ بەيتۇلمۇقەددەستىن كەبىگە ئۆزگەرتىلگەنلىكى، مۇھەممەد ئەلەيھىسسالامنىڭ ھىجرەت ئەسناسىدا كۇففارلارنىڭ سۈيىقەستىدىن ئامان قالغانلىقى، مەككىنىڭ پەتھى قىلىنغانلىقى، ئۇھۇد ۋە باشقا غازاتلاردا مۇسۇلمانلارنىڭ غەلبىگە ئېرىشكەنلىكى ۋە باشقا ئۇلۇغۋار ئىشلارنىڭ ئەمەلگە ئاشقانلىقى ھەممىسى مۇھەممەد ئەلەيھىسسالامنىڭ دۇئالىرىنىڭ ئىجابەت بولغانلىقىنىڭ ئۆرنەكلىرىدۇر. ئىمام بۇخارىي بىلەن مۇسلىم رىۋايەت قىلغان بىر ھەدىستە مۇنداق كەلگەن: «مەدىنىدە قاتتىق يامغۇر يېغىپ كەتكەن بىر كۈنى پەيغەمبەر ئەلەيھىسسالام ئاللاھ تائالاغا مۇناجات قىلىپ: - «ئى ئاللاھ! بىزگە ئەمەس، بىزنىڭ ئەتراپىمىزغا

ياغدۇرغىن» دېگەن دۇئانى ئۈچ قېتىم ئوقۇۋىدى، مەدىنىدە ئاسمىندا پەيدا بولغان بۇلۇتلار مەدىنىنىڭ ئوڭ ۋە سول تەرەپلىرىگە تارقاپ كەتتى، يامغۇر مەدىنىدە ئەتراپىدا يېغىشقا داۋام قىلغان بولسىمۇ، مەدىنىگە بىر تامچە يامغۇرمۇ چۈشمىدى. بۇ ئارقىلىق

ئاللاھ تائالا پەيغەمبىرىنىڭ كارامىتىنى ۋە دۇئاسىنىڭ ئىجابىتىنى ئېنىق كۆرسەتتى»
[بۇخارىي ۋە مۇسلىم رىۋايىتى].

ئاللاھ تائالا پەيغەمبەرلەرنىڭلا ئەمەس، بەلكى ھەرقانداق مۆمىن كىشىنىڭ يۈرەكتىن قىلغان دۇئاسىنى ئىجابەت قىلغۇچىدۇ. بۇنىڭغا كۆپلەپ مىساللارنى كەلتۈرۈشكە بولىدۇ. تۆۋەندە بىر قانچە مىسال بىلەن كۆپايە قىلىمىز:

7- ئاللاھ تائالا ئەسھابۇلكەھفىنىڭ دۇئاسىنى ئىجابەت قىلغان. ئۇلار: «پەرۋەردىگارىمىز! بىزگە رەھمەت خەزىنىلىرىڭدىن ئاتا قىلغىن، بىزنىڭ ئىشلىرىمىزنى تۈزەپ، بىزنى ھىدايەت تاپقۇچىلاردىن قىلغىن» دەپ دۇئا قىلغانىدى. [كەھفى سۈرىسى 10 - ئايەت]. ئەسھابۇلكەھفى – ئىيسا ئەلەيھىسسالامنىڭ دىنىغا ئەگەشكەن رىملىق يىگىتلەر بولۇپ، ئۇلار بۇتپەرەس پادىشاھ داقيانۇسنىڭ زۇلمىدىن قېچىپ ئۆز دىنىنى ساقلاش ئۈچۈن ئۆڭكۈرگە سېغىنغان ۋە ئاللاھ تائالادىن ھىدايەت تىلىگەن كىشىلەر ئىدى. ئاللاھ تائالا ئۇلارنىڭ دۇئاسىنى ئىجابەت قىلغانلىقتىن، ئۇلار ھىدايەت مەشئەللىرى سۈپىتىدە تارىخقا قەيت قىلىنىپ جىمى مۆمىنلەرنىڭ قەلبىدە چاقناپ كەلمەكتە.

8- پەيغەمبەر ئەلەيھىسسالام ھېكايە قىلىپ بەرگەن «ئۆڭكۈردىكى ئۈچ كىشى» نىڭ قىسسىسىدە، مەزكۇر ئۈچ ئادەمنىڭ ئاللاھ تائالاغا بارچە ئىخلاسى بىلەن قىلغان دۇئاسى ئىجابەت بولۇپ، ئۆڭكۈرنىڭ ئېغىزى ئېچىلغانلىقى ۋە ئۇلارنىڭ سالامەت چىقىپ كەتكەنلىكى بايان قىلىنغان.

9- «ئۇۋەيس قىزى ئەرۋا سەئىد ئىبنى زەيدگە قارا چاپلاپ، ”ماڭا تەئەللۇق زېمىننى ئېلىۋالدى“ دەپ قازى مەرۋان ئىبنى ھەكەمگە ئەرز سۇندۇ. سوت جەريانىدا سەئىد ئىبنى زەيد مۇنداق دەيدۇ: «پەيغەمبەر ئەلەيھىسسالامنىڭ: ”كىمكى بىراۋنىڭ بىر غېرىچ يېرىنى ھەقسىز ئېلىۋالدىكەن، قىيامەت كۈنى ئۇنىڭ بويىغا يەتتە قات زېمىن تاقاق قىلىپ سېلىندۇ“ دېگەنلىكىنى ئاڭلاپ تۇرۇپ، ئۇنىڭ يېرىنى ئېلىۋالمايمەن؟!« قازى «بۇ سۆزدىن كېيىن سەئىد پاكىت تەلەپ قىلمايمەن. ئى ئاللاھ! ئەگەر بۇ ئايال يالغان ئېيتقان بولسا، ئۇنىڭ كۆزىنى كور قىلغىن ۋە ئۇنى ئۆز زېمىنىدە ئۆلتۈرگىن» دەيدۇ. ھېلىقى ئايال راستىنلا كۆزىدىن ئايرىلىپ قالىدۇ ۋە ھويلىسىدىكى بىر قۇدۇققا چۈشۈپ ئۆلىدۇ» [مۇسلىم رىۋايىتى].

10- ئىككىنچى خەلىپە ئۆمەر ئىبنى خەتتاب رەزىيەللاھۇ ئەنھۇ سەئىد رەزىيەللاھۇ ئەنھۇنى كۈفە شەھىرىگە ۋالى قىلىپ ئەۋەتىدۇ، كۈفە ئەھلى ئۇنىڭ ئۈستىدىن شىكايەت قىلىپ خەلىپىگە ئەرز يازغاندىن كېيىن، خەلىپە ئۆمەر ئەمىر رەزىيەللاھۇ

ئەنھۇنى ۋالى قىلىپ ئەۋەتىدۇ. خەلىپە كۈفە شەھىرىگە سەئىد بىلەن بىرگە مەخسۇس ئادەم ئەۋەتىپ سەئىد توغرىلۇق بارلىق مەسجىدلەرگە بېرىپ سوراشتۇرىدۇ. كۈفە مەسجىدلىرىنىڭ ھەممىسىدە كىشىلەر سەئىد رەزىيەللاھۇ ئەنھۇنى ماختايدۇ، پەقەت بىرلا مەسجىدتە، بىر ئادەم ئورنىدىن تۇرۇپ: «سەئىد توغرىلۇق گۇۋاھلىق سورىساڭلار، سەئىد غازاتتىن قاچاتتى، غەنىمەتنى ئادالەت بىلەن تەقسىم قىلمايتتى، ئەزىزلىرىنى ئادالەتلىك سورىمايتتى» دەيدۇ. شۇۋاقتتا سەئىد دۇئاغا قول كۆتۈرۈپ: «ئى ئاللاھ! ئەگەر بۇ بەندەڭ ئۆزىنى كىشىلەرگە كۆرسىتىش نىيىتىدە يالغان ئېيتىپ ماڭا شۇنداق تۆھمەت قىلغان بولسا، ئۇنىڭ ئۆمرىنى ئۇزۇن قىلغىن، پېقىرلىقىنى زىيادە قىلغىن ۋە پىتىنىگە دۇچار قىلغىن» دەپ دۇئا قىلىدۇ. راستىنلا بۇ ئادەم قېرىلىقتىن ئىككى كىرىپكى كۆزلىرىنى يېپىۋالغان، كىشىلەرنىڭ مەسخىرىسىگە كۈندە دېگۈدەك ئۇچرىغان ھالدا خورلۇققا قالىدۇ. ئۇ ھەمىشە ئۇھ تارتىپ، «مەن سەئىدنىڭ قارغىشىغا كەتتىم، ئۇنىڭ دۇئاسى مېنى تۇتتى» دەيدىكەن. [بۇخارىي رىۋايىتى].

11- پەيغەمبەر ئەلەيھىسسالامنىڭ ساھابىلىرىدىن ئالتە نەپەر كىشى ۋەزىپە ئۆتەش يولىدا مەككىگە يېقىن بىر جايدىكى ھۈزەيل قەبىلىسىدىن بولغان مۇشرىك كۈچلىرىنىڭ قولىغا چۈشۈپ قالىدۇ، ئۇلار سان جەھەتتە ئۆزلىرىدىن كۆپ بولغان مۇشرىكلار بىلەن ئېلىشىپ ھەممىسى شەھىد بولىدۇ. ئۇلارنىڭ ئىچىدە ئاسىم ئىبنى سابىت رەزىيەللاھۇ ئەنھۇمۇ بار بولۇپ، ئۇھۇد غازىتىدا ئاسىم ئىبنى سابىتنىڭ قولىدا ئۆلتۈرۈلگەن ئىككى ئوغلىنىڭ قىساسى ئۈچۈن ئاسىمنى ئۆلتۈرۈپ ئۇنىڭ بېشىنى قەدەھ قىلىپ ھاراق ئىچىشكە قەسەم قىلغان ۋە ئاسىمنىڭ كاللىسىنى ئېلىپ كەلگەن كىشىگە مال-دۇنيادىن خالىغىنىنى بېرىشنى ۋەدە قىلغان سۇلافا مەككىدە ئاچچىقىدىن بوغۇلۇپ يۈرەتتى. ئاسىمنى شەھىد قىلغانلار دەسلەپتە ئۇنىڭ ئاسىم ئىكەنلىكىنى بىلمىگەن بولسىمۇ، كېيىن تونۇپ قېلىپ ئۇنىڭ بېشىنى سۇلافاگە تاپشۇرۇش ئارقىلىق مال-دۇنياغا غەرق بولۇش تەمەسىدە جەسەدنىڭ يېنىغا كەلگىنىدە، بىر توپ ھەرە جەسەدنى چۆرىدەپ يۈرۈپ ئۇلارنى زادى جەسەدكە يېقىنلاشتۇرمايدۇ. ئۇلار ئاخىرى ئاسىمنىڭ بېشىنى ئەتىسى ئەتىگەندە ئېلىشقا كېلىشىپ قايتىپ كېتىشىدۇ، شۇ كېچىسى ياغقان يامغۇر بىلەن سەل ئاسىمنىڭ جەسەدىنى قاياققىدۇر ئېلىپ كېتىدۇ. ئۇلار جەسەدنى ئىزدەپ قەتئى تاپالمايدۇ. چۈنكى ئاسىم شەھىد بولۇش ئالدىدا ئاللاھ تائالاغا يالۋۇرۇپ: «ئى ئاللاھ! مەن سېنىڭ ئۇلۇغ دىنىڭنى قوغداش يولىدا جېنىمنى پىدا قىلدىم، مېنىڭ جەسەدىمنى كۇففارلارنىڭ قولىغا چۈشۈرمىگەيسەن» دەپ دۇئا قىلغان ئىدى.

ئاللاھ تائالا ئۇنىڭ دۇئاسىنى ئىجابەت قىلغانلىقتىن، ئۇنىڭ جەسىدى كۇففارلارنىڭ قولىدا خارلانمىغان.

12- پەيغەمبەر ئەلەيھىسسالام ساھابىلىرىغا ئىسرائىل ئەۋلادىدىن بىر ئادەمنىڭ قىسسىسىنى سۆزلەپ بېرىپ مۇنداق دېگەن: «ئىسرائىل ئەۋلادىدىن بىر كىشى دىنداشلىرىدىن بولغان بىراۋدىن مىڭ دىنار قەرز سورايدۇ، قەرز بەرگۈچى ئۇنىڭدىن گۇۋاھچى تەلەب قىلغىنىدا، ئۇ “گۇۋاھچىلىققا ئاللاھ تائالا يېتەرلىك” دەيدۇ، ئۇ كاپالەت تەلەب قىلغىنىدا، “كاپالەت بېرىشكە ئاللاھ تائالا يېتەرلىك” دەيدۇ. قەرز بەرگۈچى ئۇنىڭغا “راست ئېيتتىڭ” دەيدۇ. دە، مەلۇم مۇددەتلىك قەرز ھېسابىدا مىڭ دىنارنى ئۇنىڭغا بېرىدۇ. قەرز ئالغۇچى پۇلنى ئېلىپ دېڭىزنىڭ ئۇ قېتىغا كېتىدۇ ۋە ئېھتىياجلىرىنى ھەل قىلىدۇ. ئاندىن قەرزنى بەلگىلەنگەن ۋاقتىدا ئىگىسىگە تاپشۇرۇپ بېرىش ئۈچۈن ئۇنىڭ يېنىغا بېرىشقا بېرەر كېمە ياكى قېيىق ئىزدەپ يۈرۈپ قەتئىي تاپالمايدۇ، كۆپ باش قاتۇرۇپ ئاخىرى بىر چوڭ ياغاچنىڭ ئوتتۇرىسىنى ئويۇپ ئامانەت بىلەن خەتنى ئۇنىڭ ئىچىگە سالىدۇ – دە، ئاللاھ تائالاغا سېغىنىپ: «ئى ئاللاھ! پالانىدىن ۋاقتلىق مىڭ دىنار قەرز ئالغانلىقىمنى سەن بىلىسەن، ئۇ مېنىڭدىن گۇۋاھچى تەلەب قىلغىنىدا سېنى گۇۋاھچى قىلسام قوبۇل قىلغان ئىدى، كاپالەت تەلەب قىلغىنىدا سېنى كېپىل قىلسام ئۇنىڭغا رازى بولغان ئىدى، مەن بېرەر كېمە تېپىپ ئامانەتنى ۋاقتىدا يەتكۈزۈشكە تىرىشقان بولساممۇ ئۇنىڭغا چامم يەتمىدى. بۇ ئامانەتنى ساڭا تاپشۇردۇم» دەپ دۇئا قىلىپ، ھېلىقى ياغاچنى دېڭىزغا قويۇپ بېرىدۇ. قەرز بەرگۈچى قەرزنىڭ ۋاقتى توشقانلىقى ئۈچۈن قەرزدارنىڭ كېلىپ قېلىشىنى كۈتۈپ دېڭىز بويىغا چىققان ئىدى. ئۇ دېڭىزدا ئېقىپ كەلگەن ياغاچنى كۆرۈپ، ئۇنى ئوتۇن قىلىپ بالىلىرىنى ئىسسىندۇرۇش نىيىتى بىلەن ئۇ ياغاچنى سۈزۈپ ئېلىپ ئۆيىگە ئېلىپ كېتىدۇ. ياغاچنى يارغىنىدا مىڭ دىنار ئامانەت بىلەن خەتنى تاپشۇرۇپ ئالىدۇ. بۇ ئارىدا قەرزدارمۇ يېتىپ كېلىدۇ، ئۇ يەنە مىڭ دىنار ئېلىپ كەلگەنىدى. ئۇ ئۆزۈر ئېيتىپ “مەن ئامانەتنى ۋاقتىدا تاپشۇرۇش ئۈچۈن كېمە ئىزدىگەن بولساممۇ، مۇشۇ كېمىدىن بۇرۇنراق كېلىدىغان بېرەرسىنى تاپالمىغانلىقىم ئۈچۈن كېچىكىپ قالدىم” دەيدۇ، قەرز بەرگۈچى: “سىز ماڭا بېرەر نەرسە ئەۋەتكەنمىدېڭىز” دەپ سورايدۇ، قەرزدار: “مەن سىزگە دەۋاتمەنغۇ مۇشۇ كېمىدىن بۇرۇنراق كېلىدىغان بېرەر كېمە تاپالمىدىم” دەپ جاۋاب بېرىدۇ، قەرزدار: “سىز ياغاچ بىلەن ئەۋەتكەن ئامانەتنى ئاللاھ تائالا سىز ئۈچۈن ئادا قىلدى، سىز ئەمدى مىڭ دىنارنىڭنى ئېلىپ قايتىڭ” دەيدۇ» [ئىمام بۇخارىي رىۋايەت قىلغان].

بۇ پەيغەمبەر ئەلەيھىسسالام بىزگە بايان قىلىپ بەرگەن ئىجابەت قىلىنغان دۇئالاردىن بىر ئۆلگە بولۇپ، بۇنىڭدا دۇئادىكى چوڭقۇر ئىخلاص، سەمىمىيەت ۋە كەم ئۇچرايدىغان ۋاپادارلىق، شۇنداقلا باشقىلارنىڭ ھەققىنى ئادا قىلىشقا بولغان جىددىي ھېرىسمەنلىك ۋايىغا يەتكەن.

يوقىرىقىلاردىن باشقىمۇ ئىجابەت بولغان دۇئالارنىڭ مىساللىرى ئىنتايىن كۆپتۇر. شەرتلىرى توشقان دۇئالارنىڭ، خۇسۇسەن ئاتا – ئانىنىڭ بالىلىرىنىڭ پايدىسى ياكى زىيىنى ئۈچۈن قىلغان ھەر قانداق دۇئاسىنىڭ ئىجابەت بولۇۋاتقانلىقى، ھەتتا قۇرغاقچىلىقتىن يامغۇر تىلەپ قىلىنغان دۇئالارنىڭ ئىجابەت بولۇۋاتقانلىقى شەك قوبۇل قىلمايدىغان بىر رىئاللىقتۇر.

دۇئا سەۋەبتىن بەھاجەت قىلالامدۇ؟

تىلەكلەرنىڭ ئەمەلگە ئېشىشى ئۈچۈن دۇئا بىلەن سەۋەب ئىككىسى ھەل قىلغۇچ رولىنى ئوينىمايدۇ. بۇ ئىككىسى بىر - بىرىدىن قەتئىي ئايرىلالمايدۇ. شۇڭمۇ ئىنسان ئاللاھقا دۇئا قىلىش بىلەن بىرگە، قولىدىن كەلگەنچە سەۋەبلەرنى قىلىشقا بۇيرۇلغان. ئاللاھتىن جەننەتنى سورىغان ئادەم دۇئا بىلەن بىرلىكتە، ئۆزىنى جەننەتكە كىرىشكە سالاھىيەتلىك قىلىدىغان ياخشى ئەمەللەرنى قىلىشى، دۇزاختىن پاناھ تىلىگەن ئادەم دۇزاخقا كىرىشكە سەۋەب بولىدىغان يامان ئىشلاردىن قەتئىي قول ئۈزۈشى، رىزىقنىڭ كەڭ بولۇشى ۋە پېقىرلىقتىن قۇتۇلۇشنى تىلىگەن ئادەم رىزىق دۇنياسىنىڭ ئىشىكىنى ئەمگەك ئاچقۇسى بىلەن ئېچىشى، قىيىنچىلىقلارغا دۇچ كەلگەن ئادەم ئۇنىڭدىن خالاس بولۇشنىڭ چارە ۋە تەدبىرلىرىنى قوللىنىشى، كېسەلدىن شىپالىق تېپىشنى تىلىگەن ئادەم ئاللاھقا دۇئا قىلىپ، ئۇنىڭغا يۆلىنىش بىلەن بىر ۋاقىتتا دوختۇرغا بېرىشى لازىم. دۇئا مەقسەتكە يېتىشنىڭ سەۋەبلىرىنى ئۇگايلاشتۇرۇش ۋە يوللىرىنى يورۇتۇش رولىنى ئوينىمايدۇ. ئاللاھ تائالا ھەممە ئىشنى سەۋەبلەرگە باغلىق قىلغان. قۇرئان كەرىم مۇنداق دەيدۇ: «ئىنسان پەقەت ئۆزىنىڭ ئىشلىگەن ئىشنىڭ نەتىجىسىنى كۆرىدۇ». [نەجم سۈرىسى 39 – ئايەت].

سەۋەبىكلا چوقۇنۇپ كېتىپ ئاللاھنى ئۇنتۇش توغرا بولمىغاندەك، دۇئاغىلا يۆلىنىپ سەۋەبتىن بەھاجەت بولۇشۇمۇ توغرا ئەمەس. چۈنكى ئالدىنقىسى، ئاللاھنىڭ ئىبادىتىدىن باش تارتقانلىق، كېيىنكىسى، «ئۆزۈمە پىش، ئاغزىمغا چۈش» دېگەنلىكتۇر.

دۇئا بىلەن سەۋەبىنىڭ باغلىنىشى ناھايىتى زىچ باغلىنىشتۇر. ئەگەر تىلەكلەرنىڭ ھاسىل بولۇشى ئۈچۈن دۇئالا كۇپايە قىلىدىغان بولسا ئىدى، ئىنسانلىقنىڭ ئىپتىخارلىق ئۆلگىسى ۋە پۈتۈن پەيغەمبەرلەرنىڭ ئەۋزىلى پەيغەمبىرىمىز ھەزرىتى مۇھەممەد ئەلەيھىسسالام سەۋەب قىلمىغان ۋە ئۇنىڭغا تەشەببۇسمۇ قىلمىغان بولاتتى. ئەگەر تىلەكلەر سەۋەب بىلەنلا ھاسىل بولىدىغان بولسا ئىدى، پەيغەمبەر ئەلەيھىسسالام شۇنچە ئەھمىيەتلىك ۋە خاسىيەتلىك دۇئالارنى ئۈمىتىگە ئۆگەتمىگەن ۋە ئۆزىمۇ قىلمىغان بولاتتى. پەيغەمبەر ئەلەيھىسسالام دۇئا بىلەن سەۋەبىنىڭ ئارىسىنى قەتئىي ئايرىغان ئەمەس. ئۇنىڭ كۈندىلىك تۇرمۇشى ھەر تۈرلۈك خاسىيەتلىك دۇئالار بىلەن تولغاندەك، ئىشلەش، چارە - تەدبىر قوللىنىش ۋە ھەر ئىش ئۈچۈن سەۋەب قىلىشتىمۇ پەيغەمبەر ئەلەيھىسسالام ئەڭ ئالدىنقىلاردىن ئىدى. ئۇ مەسجىد تە ئىمام، غازاتلاردا قوماندان، مەدرىسىدە ئۇستاز، دىندار رەھبەر ۋە ئائىلىسىدە ئىشلەمچان ئاتا ئىدى. شۇڭا ئۇ غەلبە قىلدى، غايىسىنى ئەمەلگە ئاشۇرالىدى ۋە ئىنسانىيەتكە ئۈلگە بولۇپ دىللاردا پارلىدى.

دۇئا تەقدىرىنى بىكار قىلىۋېتەلمەيدۇ؟

تەقدىر بەلگىلىنىپ بولغان بىر ئىش. دۇئا ئۇنى بىكار قىلىۋېتەلمەيدۇ. بىراق دۇئا تەقدىردە بەلگىلەنگەنلەرنى ياخشىلىق تەرەپكە بۇرۇپلايدۇ. شەرتلىرى تولۇق بولغان ۋە سەمىمىي قىلىنغان دۇئا ئەلۋەتتە تەقدىرگە تەسىر كۆرسىتەلمەيدۇ. پەيغەمبەر ئەلەيھىسسالام مۇنداق دېگەن: «تەقدىردىن قاچقىلى بولمايدۇ. بىراق دۇئا يۈز بەرگەن ۋە يۈز بەرمىگەن ئىشلارنىڭ ھەممىسى ئۈچۈن پايدىلىقتۇر. ئى ئاللاھنىڭ بەندىلىرى! دۇئانى كۆپ قىلىڭلار» [ئىمام ئەھمەد رىۋايىتى]. بۇ يەنە سەۋەب بىلەن ئىشقا ئاشىدۇ. چۈنكى تەقدىر سەۋەبتىن ئايرىلالمايدۇ، بۇ ئىككىسى ئەزەلدىنلا شۇنداق بىرگە بېكىتىلگەن. تەقدىر دېمەك باشقىسىنى تاللاش ئىختىيارى بولمايدىغان بىرلا يول دېگەنلىك ئەمەس. بەلكى تەقدىر سەۋەب بىلەن باغلىنىشلىق بولغانلىقتىن، سەۋەبلەرگە قاراپ تۈرلۈك بولىدۇ. ئۇ خۇددى خەرىتىگە ئوخشايدۇ. مەسىلەن: شەرققە ماڭسىڭىز پالانى جايغا، غەرب تەرەپكە ماڭسىڭىز پالانى جايغا يېتىپ بارىسىز. قۇرۇقلۇقتىن ماڭسىڭىز بىخەتەر يېتىپ بارىسىز، ھاۋادىن ماڭسىز تېز يېتىپ بارىسىز، دېڭىز ئارقىلىق ماڭسىز خەۋپ خەتەرگە ئۇچرىشىڭىز مۇمكىن، دەپ سىزىپ كۆرسىتىلگەنگە ئوخشاش، ئاللاھ تائالا تەقدىرنى ئەنە شۇنداق بەلگىلىگەن. ئىنسانلار يول تاللاش ۋە قانداق سەۋەبلەرنى قوللىنىشتا ئەركىندۇر. چۈنكى ئاللاھ تائالا ئىنسانلارغا تاللاش ئىختىيارىنى بەرگەن. ئاللاھ تائالا

ئىنسانلارنىڭ قايسىبىر مەقسەتكە يېتىش ئۈچۈن قانداق سەۋەبلەرنى قىلىپ كۆرىدىغانلىقىنى ۋە ئۇنىڭ نەتىجىلىرىنى ئېنىق بىلگۈچىدۇر. چۈنكى ئاللاھ تائالاغا نىسبەتەن بۇلارنىڭ ھەممىسى خۇددى ۋىدىيو پلاستىنكىلىرىغا ئېلىنىپ ساقلانغان ئارخىپقا ئوخشاش ناھايىتى ئېنىقتۇر. سىز قايسىبىر يولنى تاللىماڭ ۋە قانداق سەۋەبلەرنى قوللانماڭ سىز ئاللاھ تائالانىڭ تەقدىرى بويىچە ئىش كۆرگەن بولىسىز. چۈنكى سىز تاللايدىغان يوللار، قىلىدىغان ئىشلار ۋە قوللىنىدىغان چارە - تەدبىرلەرنىڭ ھەممىسى تەقدىر خەرىتىسىنىڭ ئىچىدىن ئورۇن ئالغان ۋە قايسىسىنى تاللاش ئىختىيارى سىزگە بېرىلگەن. مانا بۇ، «ھېچقانداق ئىش ئاللاھ تائالانىڭ تەقدىرىدىن تاشقىرى بولمايدۇ» دېگەننىڭ مەنىسىدۇر. ئىنسان شۇڭا يول تاللاشتا ئەركىندۇر. ئۇنىڭ تاللىغان يولى ۋە قوللانغان سەۋەبلىرىگە قاراپ تەقدىرى ئەمەلگە ئاشىدۇ.

پەيغەمبەر ئەلەيھىسسالام بىر ھەدىسىدە: «قازا ۋە قەدەرنى پەقەت دۇئالا قايتۇرالايدۇ» دەپ كۆرسەتكەن [ئىمام ئەھمەد رىۋايىتى]. پەيغەمبەر ئەلەيھىسسالام يەنە بىر ھەدىسىدە: «پۈتۈلگەن ئىش كەلسە، ھەزەر قىلغاننىڭ پايدىسى بولمايدۇ، دۇئا يۈزبەرگەن ۋە ياكى تېخى يۈزبەرمىگەن ئىشلارغا پايدىلىق بولىدۇ، بالايىئاپەت كەلسە دۇئا ئۇنىڭ ئالدىنى توسىدۇ - دە، بۇ ئىككىسى تا قىيامەتكىچە ئېلىشىدۇ» دەپ كۆرسەتكەن [ھاكىم ۋە تەبەرائى رىۋايىتى].

يوقىرىقى ئىككى ھەدىسنىڭ مەنىسى شۇكى، قەدەر ئوقى ياپاقتىن چىقىپ بولغان ۋە ئۇ ئۆز يۆنىلىشىگە قاراپ يۈرۈپ كەتكەن، شەرتلىرى تولۇق بولغان سەمىمىي دۇئا ئوقنىڭ نىشانغا تېگىشىگە توسقۇن بولالغاندەك، يۈرەكتىن ئەمەس ئاغزاكى قىلىنغان ياكى شەرتلىرى تولۇق بولمىغان دۇئالار ئۇنى توسالمايدۇ. دۇئانىڭ قەدەر ئوقىنى نىشانغا تېگىشتىن توسۇپ قالغانلىقى تەقدىر قىلىنىپ بولغان ئىشنى بىكار قىلىۋەتكەنلىكى ياكى ئارقىغا قايتۇرۇۋەتكەنلىكى ئەمەس، ئەلۋەتتە. بەلكى قەدەر ئوقى ئۆز يۆنىلىشىگە قاراپ ماڭغان بولسىمۇ، دۇئانىڭ سەۋەبى بىلەن ئۇنىڭ نىشانغا يېتەلمىگەنلىكىدۇر. ئىمام غەزالى مۇنداق دېگەن: «بىلگىنىكى بالايىئاپەتنى دۇئا ئارقىلىق قايتۇرۇپ، رەھمەت كەلتۈرۈشمۇ بەلگىلەنگەن شۇ قازا ۋە قەدەرنىڭ جۈملىسىدىندۇر» [ئىمام غەزالىنىڭ «ئىھيا ئۇلۇمىدىن» ناملىق ئەسىرىدىن].

دۇئا بىراۋنىڭ ۋاستىسىگە مۇھتاجمۇ؟

دۇئا ھېچكىمنىڭ ۋەسىلىسىگە (ۋاستىسىگە) مۇھتاج ئەمەس. تىلەكلەر پەقەت ئاللاھنىڭ ئۆزىدىن بېۋاسىتە سورىلىدۇ. ئاللاھ تائالا قۇرئان كەرىمدە مۇھەممەد ئەلەيھىسسالامغا خىتاب قىلىپ مۇنداق دەيدۇ: «مېنىڭ بەندىلىرىم سەندىن مەن توغرىلىق سورىسا (ئۇلارغا ئېيتقىنىكى)، مەن ھەقىقەتەن ئۇلارغا يېقىنمەن (يەنى ئۇلارنىڭ ئەھۋالىنى ۋە سۆزلىرىنى بىلىپ تۇرىمەن)، ماڭا دۇئا قىلسا، مەن دۇئا قىلغۇچىنىڭ دۇئاسىنى ئىجابەت قىلىمەن.» [بەقەرە سۈرىسى 186- ئايەت].

مازار - ماشايخىلاردىن، ئەۋلىيالاردىن، ئۇلۇغلاردىن ۋە ئۆلگەنلەرنىڭ قانداقلا بىرىدىن ھاجىتىنى سوراش ۋە مەدەت تىلەش ياكى ئۇلاردىن بېرەرسىنى ئاللاھ تائالاغا ۋاستە قىلىش جائىز ئەمەستۇر. بۇنداق قىلىش ئاللاھ تائالاغا باشقىلارنى شېرىك قىلغانلىق قاتارىغا كىرىپ قالىدۇ. ئەمما ھايات كىشىلەرنىڭ ئۆلگەنلەرگە قىلغان دۇئاسى چوقۇم يېتىدۇ.

دۇئادا ۋاستە قوللىنىشقا بولىدۇ، بىراق ۋاستە كىشىنىڭ ئۆز ئەمەلى ۋە ئاللاھ تائالانىڭ ئىسىم - سۈپەتلىرى بىلەنلا چەكلىنىدۇ. ھەركىم ئۆزىنىڭ ئاللاھ تائالاغا بولغان چىن ئىمانىنى، ئاللاھنىڭ بارچە كەمچىلىكلەردىن پاك ئىكەنلىكىنى، ئۇنىڭ ئىسىم - سۈپەتلىرىنى، پەيغەمبەر ئەلەيھىسسالامغا بولغان سۆيگۈسىنى ۋە ئاللاھ رازىلىقىنى كۆزلەپ قىلغان ياخشى ئەمەللىرىنى ۋاستە قىلىپ تۇرۇپ ھاجەتلىرىنى ئاللاھتىن سورىسا بولىدۇ. مانا بۇ، ئىسلام شەرىئىتىدە كۆرسىتىلگەن ۋەسىلە قىلىش ئۇسۇلىدۇر. ئاللاھ تائالا قۇرئان كەرىمدە ئۆزىنىڭ ئىمانىنى ۋاستە قىلىپ دۇئا قىلغانلارنىڭ دۇئاسىنى ئىجابەت قىلغانلىقىنى ھېكايە قىلىش ئارقىلىق مۇسۇلمانلارغا ۋاستە قىلىشنىڭ ئۇسۇلىنى ئۆگىتىپ مۇنداق دەيدۇ: «پەرۋەردىگارىمىز! بىز ھەقىقەتەن بىر چاقىرغۇچىنىڭ (يەنى مۇھەممەد ئەلەيھىسسالامنىڭ)، رەببىڭلارغا ئىمان ئېيتىڭلار، دەپ ئىمانغا چاقىرغانلىقىنى ئاڭلىدۇق، ئىمان ئېيتتۇق، پەرۋەردىگارىمىز! بىزنىڭ گۇناھلىرىمىزنى مەغپىرەت قىلغىن، يامانلىقلىرىمىزنى يوققا چىقارغىن، بىزنى ياخشىلارنىڭ قاتارىدا ۋاپات قىلدۇرغىن. پەرۋەردىگارىمىز! بىزگە پەيغەمبەرلىرىڭ ئارقىلىق ۋەدە قىلغان نەرسىنى (يەنى ئىتائەت قىلغانلارغا خاس بولغان جەننەتنى) بەرگىن، قىيامەت كۈنى بىزنى رەسۋا قىلمىغىن. سەن ھەقىقەتەن ۋەدەڭگە خىلاپلىق قىلمايسەن. ئۇلارنىڭ دۇئاسىنى پەرۋەردىگارى ئىجابەت قىلدى.» [ئال ئىمران سۈرىسى 193-195- ئايەتلەر].

ئاللاھ تائالا يەنە قۇرئان كەرىمدە يۈنۈس ئەلەيھىسسالامنىڭ ئاللاھنىڭ بىرلىكى ۋە نۇقسانلاردىن پاڪلىقىنى ۋاستە قىلىپ دۇئا قىلغانلىقى ۋە دۇئاسىنىڭ ئىجابەت بولغانلىقىنى ھېكايە قىلىپ مۇنداق دەيدۇ: «ئۇ قاراڭغۇلۇقتا (بېلىقنىڭ قارىنىدا) پەرۋەردىگارم! سەندىن باشقا ھەقىقىي ئىلاھ يوقتۇر. سەن جىمى كەمچىلىكلەردىن پاكتۇرسەن. مەن ھەقىقەتەن ئۆز نەپسىمگە زۇلۇم قىلغۇچىلاردىن بولدۇم، دەپ نىدا قىلدى. ئۇنىڭ دۇئاسىنى ئىجابەت قىلدۇق. ئۇنى بېلىق يۇتقان چاغدىكى غەمدىن خالاس قىلدۇق.» [ئەنبىيا سۈرىسى 87-88-ئايەتلەر].

پەيغەمبەر ئەلەيھىسسالام ھەمىشە ئاللاھ تائالانىڭ ئىسىم - سۈپەتلىرىنى ۋاستە قىلىپ دۇئا قىلاتتى. ئۇ قىيىن ئىشقا دۇچ كەلگەندە مۇنداق دەپ دۇئا قىلاتتى:

‘يەنى»ئى ھەمىشە تىرىك بولغۇچى ۋە ھەممىنى ئىدارە قىلىپ تۇرغۇچى پەرۋەردىگارم! سېنىڭ ئۇلۇغلىقىڭغا سېغىنىپ سەندىن ياردەم سورايمەن.» [تىرمىزى رىۋايىتى].

يوقىرىقىلاردىن باشقا، ھايات بولغان ئاتا - ئانا، ئۆلۈم ۋە باشقىمۇ كىشىلەرنىڭ دۇئا قىلىپ بېرىشىنى ئۆتىنىش دۇرۇستتۇر. ئۆمەر ئىبنى خەتتاب رەزىيەللاھۇ ئەنھۇدىن رىۋايەت قىلىندۇكى: «مەن پەيغەمبەر ئەلەيھىسسالامدىن ئۆمرە قىلىش ئۈچۈن رۇخسەت سورىۋىدىم، ماڭا رۇخسەت بەردى ۋە ”ئى قېرىندىشىم! دۇئايىڭدا بىزنىمۇ ئونۇتمىغايىسەن“ دېدى» [ئەبۇداۋۇد ۋە تىرمىزى رىۋايىتى]. شۇنداقلا كىشى ئۆزىنىڭ گۇناھتىن يانغانلىقىنى ۋاستە قىلىشىمۇ دۇرۇستتۇر. چۈنكى گۇناھتىن يېنىش ياخشى ئەمەلگە ياتىدۇ. ياخشى ئەمەل دۇئادا ئەڭ ياخشى ۋاستە بولىدۇ. يوقىرىدا بايان قىلىنغان «ئۆڭكۈردىكى ئۈچ كىشى» نىڭ قىسسىسىدە، ئۇلارنىڭ بىرى ئاللاھتىن قورققانلىقتىن، شەرت - شارائىتى ھازىرلىنىپ بولغان زىننى تەرك ئەتكەنلىكىنى ۋاستە قىلغان ئىدى.

قۇرئان ئوقۇشنىڭ پەزىلىتى

قۇرئان كەرىم — ئاللاھ تائالانىڭ مۇبارەك سۆزى، پەيغەمبەر ئەلەيھىسسالامنىڭ شانلىق مۆجىزىسى ۋە مۇسۇلمانلارنىڭ مۇقەددەس دەستۇرى، ئۇنىڭ تەلىماتلىرى بويىچە ئەمەل قىلىش بىلەن ئىككى ئالەملىك سائادەتلەرگە، ئۇنى تىلاۋەت قىلىش بىلەن ئىبادەتنىڭ ساۋابىغا ئېرىشكىلى بولىدىغان ئۇلۇغ كىتابتۇر. قۇرئان كەرىم ئىنسانلارنى كۆپىرى ۋە زالالەتنىڭ زۇلمەتلىرىدىن ئىمان ۋە ھىدايەتنىڭ نۇرىغا ئېلىپ چىقىش ئۈچۈن ئاللاھ تائالا تەرىپىدىن پەيغەمبىرىمىز ھەزرىتى مۇھەممەد ئەلەيھىسسالامغا چۈشۈرۈلگەن ھىدايەت مەشئىلى. ئاللاھ تائالا مۇنداق دەيدۇ: «ئى مۇھەممەد! قۇرئاننى ساڭا كىشىلەرنى پەرۋەردىگارنىڭ ئىزنى بىلەن كۆپىرىنىڭ زۇلمەتلىرىدىن ئىماننىڭ نۇرىغا چىقىرىشنىڭ ئۈچۈن، غالىب، ھەممە تىللاردا مەدھىيەلەنگەن ئاللاھ تائالانىڭ يولغا باشلىشىنىڭ ئۈچۈن چۈشۈردۈك». [ئىبراھىم سۈرىسى 1 - ئايەت].

پەيغەمبەر ئەلەيھىسسالام مۇنداق دېگەن: «ئاللاھ مۇشۇ كىتاب (قۇرئان) بىلەن بىر تۈركۈم كىشىلەرنىڭ مەرتىبىسىنى يوقىرى قىلسا، يەنە بىر تۈركۈم كىشىلەرنىڭ مەرتىبىسىنى تۆۋەن قىلىدۇ» [مۇسلىم رىۋايىتى].

قۇرئان كەرىمنىڭ ئۇلۇغلىقىدىن ئۇنىڭ مەنىسىنى بىلسۇن - بىلمىسۇن، ئۇنىڭ لەۋزىنى تىلاۋەت قىلغان ئادەم چوقۇم ساۋابقا ئېرىشىدۇ. ئاللاھ تائالا قۇرئان كەرىمدە مۇنداق دەيدۇ: «شۈبھىسىزكى، ئاللاھنىڭ كىتابىنى تىلاۋەت قىلىپ تۇرىدىغانلار، نامازنى ئادا قىلىدىغانلار ۋە بىز رىزىق قىلىپ بەرگەن نەرسىلەرنى (ئاللاھنىڭ رازىلىقى ئۈچۈن) يوشۇرۇن ۋە ئاشكارا سەرپ قىلىدىغانلار ھەرگىز كاسات بولمايدىغان تىجارەتنى ئۈمىد قىلسا بولىدۇ. چۈنكى ئاللاھ ئۇلارنىڭ مۇكاپاتىنى تولۇق بېرىدۇ ۋە مەرھەمەتتىن ئۇلارغا ئاشۇرۇپ بېرىدۇ. شۈبھىسىزكى، ئاللاھ ھەقىقەتەن مەغپىرەت قىلغۇچىدۇر، ئاز ياخشىلىققا كۆپ ساۋاب بەرگۈچىدۇر» [فاتىر سۈرىسى 29 - 30 - ئايەتلەر].

پەيغەمبەر ئەلەيھىسسالام مۇنداق دېگەن: «قۇرئان ئوقۇڭلار، قۇرئان كەرىم ئۆزىنى ئوقۇغانلارغا قىيامەت كۈنى شاپائەت قىلغان ھالدا كېلىدۇ» [مۇسلىم رىۋايىتى].

پەيغەمبەر ئەلەيھىسسالام مۇنداق دېگەن: «قۇرئان ئوقۇپ تۇرىدىغان مۆمىن خۇددى ئۇتروچ دېگەن مېۋىگە ئوخشايدۇ، ئۇنىڭ پۇرىقى خۇشبو، تەمى تاتلىق كېلىدۇ. قۇرئان ئوقۇپ تۇرمايدىغان مۆمىن خورمىغا ئوخشايدۇ، ئۇنىڭ پۇرىقى يوق، ئەمما تەمى

تاتلىقتۇر. قۇرئان ئوقۇپ تۇرىدىغان مۇناپىق رەيھانغا ئوخشايدۇ، ئۇنىڭ پۇرىقى خۇشبۇي، ئەمما تەمى ئاچچىقتۇر. قۇرئان ئوقۇپ تۇرمايدىغان مۇناپىق (ياۋا) خەمەككە ئوخشايدۇ، ئۇنىڭ پۇرىقىمۇ يوق، تەمىمۇ ئاچچىقتۇر» [بۇخارىي ۋە مۇسلىم رىۋايىتى].

ئۇ يەنە بىر ھەدىسىدە: «ئاللاھ تائالانىڭ كىتابىدىن بىر ھەرپ ئوقۇغان كىشى بىر ساۋابقا ئېرىشىدۇ، بۇ بىر ساۋاب ئون ھەسسىگە كۆپەيتىپ بېرىلىدۇ. «ئەلىق، لام، مەم» نى بىر ھەرپ دەپ ھېسابلىمايمەن، بەلكى «ئەلىق» بىر ھەرپ، «لام» بىر ھەرپ، «مەم» بىر ھەرپتۇر دەپ كۆرسەتكەن. [تىرمىزى رىۋايىتى].

شۈبھىسىزكى، قۇرئان تىلاۋەت قىلىش، تەكبىر، تەھلىل، تەسبىھ ۋە دۇئادىنىمۇ ئەۋزەل ئىبادەتتۇر. پەيغەمبەر ئەلەيھىسسالام مۇنداق دېگەن: «ئاللاھ تائالا "قۇرئان تىلاۋەت قىلىش ۋە ماگا زىكىر ئېيتىش بىلەن مەشغۇل بولغانلىقتىن مەندىن ھاجىتىنى سورالمىغان بەندەمگە، سورىغانلارغا بەرگىنىمىدىنمۇ ياخشىراقىنى بېرىمەن" دېدى. ئاللاھنىڭ كالامى بولغان قۇرئان كەرىمنىڭ باشقا سۆزلەردىن ئۇلۇغلىقى، خۇددى ئاللاھنىڭ بەندىلىرىدىن ئۇلۇغلىقىغا ئوخشاشتۇر» [تىرمىزى رىۋايىتى].

قۇرئان كەرىمنى ئاڭلاشمۇ كاتتا ئىبادەتلەر قاتارىدىن سانىلىدۇ. ئاللاھ تائالا قۇرئان كەرىمدە مۇنداق دەيدۇ: «ئاللاھنىڭ رەھىمىتىگە ئېرىشىشىڭلار ئۈچۈن، قۇرئان ئوقۇلغان چاغدا، ئۇنى دىققەت بىلەن ئاڭلاڭلار ۋە (سۆز قىلماستىن) جىم تۇرۇڭلار.» [ئەئراف سۈرىسى 204- ئايەت].

قۇرئان كەرىم بىلەن ۋەز - نەسبەت قىلىش ياخشى ئەمەللەرگە ياتىدۇ. ئاللاھ تائالا قۇرئان كەرىمدە مۇنداق دەيدۇ: «مېنىڭ ئاگاھلاندىرۇشۇمدىن قورقىدىغانلارغا قۇرئان بىلەن ۋەز - نەسبەت قىلغىن.» [قاف سۈرىسى 45- ئايەت].

قۇرئاننى ئوقۇش، يادىلاش، مەنىسىنى چۈشىنىش، ئۇنى باشقىلارغا ئۆگىتىش ۋە ئۇنىڭ ئەھكاملىرىنى ئۆگىنىش ھەم ئەمەل قىلىش بىلەن شۇغۇللانغۇچىلار ئىنسانلارنىڭ ئەڭ سائادەتمەنلىرى ۋە ئەڭ سەرخىللىرىدۇر. پەيغەمبەر ئەلەيھىسسالام بىر ھەدىسىدە: «سەلەرنىڭ ئەڭ ياخشىلىرىڭلار قۇرئاننى ئۆگەنگەن ۋە ئۆگەتكەنلەردۇر» دەپ كۆرسەتكەن [بۇخارىي رىۋايىتى].

پەيغەمبەر ئەلەيھىسسالام مۇسۇلمانلارنى قۇرئان ئوقۇشنى ئۆگىنىشكە تەشەببۇس قىلىپ مۇنداق دېگەن: «قۇرئاننى ماھىرلىق بىلەن ئوقۇيدىغان ئادەم ھۆرمەتلىك پەرىشتىلەر بىلەن بىرگە بولىدۇ. كۆكۈل قويسىمۇ ئۇنى تەسلىكتە قىيىنلىپ ئوقۇغان كىشىگە ئىككى ھەسسە ئارتۇق ساۋاب بېرىلىدۇ.» [بۇخارىي رىۋايىتى].

قۇرئان ئوقۇغاندا كۆز يېشى قىلىشنىڭ پەزىلىتى چوڭدۇر. پەيغەمبەر ئەلەيھىسسالام مۇنداق دېگەن: «ھەقىقەتەن بۇ قۇرئان غەمكىنلىك بىلەن چۈشتى، ئۇنى ئوقۇغىنىڭلاردا يىغلاپ تۇرۇپ ئوقۇڭلار، ئەگەر يىغا كەلمىسە، ئۆزئارا يىغلىشىڭلار. ئۇنى چىرايلىق ئاھاڭدا ئوقۇڭلار. كىمكى قۇرئاننى چىرايلىق ئاھاڭدا ئوقۇمايدىكەن، ئۇ بىزدىن ئەمەس.» [ئىبنى ماجە رىۋايىتى].

ئاللاھ تائالا پەرزەنتلىرىگە قۇرئان كەرىمنى ئوقۇشنى ۋە ئۇنىڭ تەلىماتلىرىغا ئەمەل قىلىشنى ئۆگەتكەن ئاتا - ئانىلارنىڭمۇ مۇكاپاتلىرىنى تولۇق بەرگۈچىدۇر. پەيغەمبەر ئەلەيھىسسالام مۇنداق دېگەن: «كىمكى قۇرئان ئوقۇيدىكەن ۋە ئۇنىڭ تەلىماتلىرى بويىچە ئىش كۆرىدىكەن، ئاللاھ تائالا قىيامەت كۈنىدە ئۇنىڭ ئاتا - ئانىسىنىڭ بېشىغا قۇياشنىڭ نۇرىدىنمۇ نۇرلۇق تاجىنى كىيگۈزىدۇ» [ئەبۇداۋىد رىۋايىتى].

قۇرئان ئوقۇشنىڭ ئەدەپلىرى

1- قۇرئاننى تاھارەت بىلەن ئوقۇش. ئاللاھ تائالا قۇرئان كەرىمدە: «شەك - شۈبھىسىزكى، ئۇ ئۇلۇغ قۇرئاندۇر. لەۋھۇلمەھپۇزدا ساقلانغاندۇر. ئۇنى پەقەت پاك بولغانلارلا تۇتىدۇ» دەيدۇ. [ۋاقىئە سۈرىسى 77 - 79 - ئايەتلەر].

2 - قۇرئان ئوقۇشتىن بۇرۇن دەپ شەيتاننىڭ ۋەسۋەسى قىلىشىدىن ئاللاھقا سېغىنىپ پاناھ تىلەش. ئاللاھ تائالا قۇرئان كەرىمدە مۇنداق دەيدۇ: «سەن قۇرئان ئوقۇماقچى بولغىنىڭدا، قوغلاندى شەيتاننىڭ (ۋەسۋەسىدىن) ئاللاھقا سېغىنىپ پاناھ تىلىگىن» [نەھل سۈرىسى 98 - ئايەت].

3 - قۇرئاننى چىرايلىق ئاۋازدا ئوقۇش. پەيغەمبەر ئەلەيھىسسالام مۇنداق دېگەن: «قۇرئاننى چىرايلىق ئاۋازدا ئوقۇڭلار» [ئىمام ئەھمەد رىۋايىتى]. پەيغەمبەر ئەلەيھىسسالام يەنە مۇنداق دېگەن: «ئاللاھ تائالا بىرەر نەرسىگە قۇرئاننى يوقىرى ئاۋازدا چىرايلىق ئاھاڭ بىلەن ئوقۇغان پەيغەمبەرگە قۇلاق سالغىنىدەك قۇلاق سالغان ئەمەس» [بۇخارىي ۋە مۇسلىم رىۋايىتى].

4- قۇرئاننىڭ مەنىسىنى بىلمىسىمۇ، ئاللاھ ماڭا سۆزلەۋاتىدۇ دېگەن ئېتىقادتا تۇرۇپ، ئىخلاس بىلەن ئوقۇش. ئاللاھ تائالا ھەر قانداق بىر ئىبادەتنى ئىخلاس بىلەن قىلىش تەلەپ قىلىنىدىغانلىقىنى بايان قىلىپ مۇنداق دەيدۇ: «ئۇلار پەقەت ئىبادەتنى ئاللاھقا خالىس قىلغان، ھەق دىنغا ئېتىقاد قىلغان ھالدا (يالغۇز) ئاللاھقا ئىبادەت قىلىشقا بۇيرۇلدى.» [يەيىنە سۈرىسى 5- ئايەت].

5- قۇرئان ئوقۇشنى مەئشەتنىڭ كەسپىگە ئايلاندۇرۇۋالماسلىق. پەقەت ئاخىرەتلىك ساۋابىنى كۆزلەپ ئوقۇش. ئاللاھ تائالا قۇرئان كەرىمدە مۇنداق دەيدۇ: «كىمكى (ئۆزىنىڭ ئەمەلى بىلەن) ئاخىرەتنىڭ ساۋابىنى كۆزلىسە، ئۇنىڭ ساۋابىنى زىيادە بېرىمىز، كىمكى (ئەمەلى بىلەن) دۇنيانىڭ مەنپەئىتىنى كۆزلىسە، (ئۇنىڭ تىلىگەن) مەنپەئىتىنىڭ بەزىسىنى بېرىمىز، ئۇنىڭغا ئاخىرەتتە (ساۋابتىن) ھېچ نېسىۋە يوق.» [شۇرا سۈرىسى 20- ئايەت].

6 - قۇرئاننى قۇرئان ئوقۇش قائىدىلىرىگە رىئايە قىلىپ، ئوچۇق ئوقۇش. ئاللاھ تائالا قۇرئان كەرىمدە مۇنداق دەيدۇ: «قۇرئاننى تەرتىل بىلەن (يەنى دانە - دانە، ئوچۇق) ئوقۇغىن.» [مۇززەمەل سۈرىسى 4- ئايەت].

قۇرئان يادلاشنىڭ پەزىلىتى

قارىيلار ئىسلام ئۈمىتىنىڭ ئەڭ شەرەپلىك كىشىلىرىدىندۇر. پەيغەمبەر ئەلەيھىسسالام مۇنداق دېگەن: «ئاللاھنىڭ ئىنسانلار ئارىسىدىن يېقىن كىشىلىرى بار، قارىيلار ئاللاھنىڭ يېقىنلىرى ۋە ئالاھىدە بەندىلىرىدۇر» [ئىمام ئەھمەد رىۋايىتى].

پەيغەمبەر ئەلەيھىسسالام يەنە مۇنداق دېگەن: «مۇسۇلمانلاردىن ياشانغانلارنى، قارىيلارنى ۋە ئادالەتلىك ئىش باشقۇرغۇچىلارنى ھۆرمەتلەش ئاللاھنى ئۇلۇغلىغانلىقىنىڭ جۈملىسىدىندۇر» [ئەبۇداۋۇد رىۋايىتى].

پەيغەمبەر ئەلەيھىسسالام مۇنداق دېگەن: «قارىي جەننەتكە كىرسە، ئۇنىڭغا قۇرئاننى دۇنيادىكى چېغىڭدا ئوقۇغىنىڭدەك ئوقۇغىن ۋە يوقىرى ئۆزلە، سېنىڭ قاراڭگاھىڭ ئەڭ ئاخىرقى ئايەتنى ئوقۇپ تۈگەتكەن جايىڭدۇر، دېيىلىدۇ.» [ئەبۇداۋۇد، تىرمىزى، نەسائى رىۋايىتى].

بۇ ھەدىس، قۇرئان يادلىغان كىشىنىڭ يادلىغان ھەر بىر ئايەتكە ئاخىرەتتە بىر دەرىجە قازىنىپ، ئۇنىڭ دەرىجىسى يادلىغان ئايەتلەرنىڭ سانىغا قاراپ بەلگىلىنىدىغانلىقىنى ئىپادىلەيدۇ.

قارىيلار ئاللاھ تائالانىڭ ۋە مۇسۇلمانلارنىڭ نەزەرىدە ھۆرمەتلىك كىشىلەردۇر. ئىسلام ئۈمىتى قارىيلارنى تارىختىن بويان شۇنداق ھۆرمەتلەپ كەلگەن. پەيغەمبەر ئەلەيھىسسالام مۇنداق دېگەن: «نامازدا قۇرئاننى ئەڭ ياخشى ئوقۇيدىغان كىشى ئىمام بولسۇن» [مۇسلىم رىۋايىتى].

ئىبنى ئابباس رەزىيەللاھۇ ئەنھۇدىن رىۋايەت قىلىنىدۇكى: «قارىيلار قېرى – ياش ھەممىسى ئۆمەر ئىبنى خەتتاب رەزىيەللاھۇ ئەنھۇنىڭ سۆھبەتداشلىرى ۋە كېڭەش ئەزالىرى ئىدى» [بۇخارىي رىۋايىتى].

پەيغەمبەر ئەلەيھىسسالام بىر ھەدىستە: «ئىچىدە قۇرئاندىن ھېچنەرسە بولمىغان ئادەم خۇددى خاراب بولغان ئۆيگە ئوخشايدۇ» دەپ كۆرسەتكەن. [تىرمىزى رىۋايىتى].

فاتھە سۈرىسىنىڭ پەزىلىتى

ئەبۇسەئىد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام ماڭا: «مەن ساڭا مەسجىدىتىن چىقىشتىن بۇرۇن قۇرئاندىكى ئەڭ ئۇلۇغ بىر سۈرىنى ئۆگىتىپ قويايمۇ؟» دەپ قولۇمنى تۇتتى. بىز مەسجىدىتىن چىقماقچى بولغىنىمىزدا، مەن: «ئى ئاللاھنىڭ پەيغەمبىرى! سىز ماڭا قۇرئاندىكى ئەڭ ئۇلۇغ سۈرىنى ئۆگىتىپ قويمەن دېگەن ئىدىڭىزغۇ؟» دېۋىدىم، پەيغەمبەر ئەلەيھىسسالام: «ئۇ ”ئەلھەمدۇ لىللاھى رەببىل ئالەمىن“ دۇر، بۇ سۈرە تەكرار ئوقۇلىدىغان يەتتە ئايەتتۇر ۋە ماڭا بېرىلگەن قۇرئاندۇر» دېدى. [بۇخارىي رىۋايىتى].

بەقەرە سۈرىسىنىڭ پەزىلىتى

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «ئۆيۈڭلارنى قەبرىستانغا ئوخشاش قىلىۋالماستىن، قۇرئان ئوقۇپ تۇرۇڭلار. شەيتان بەقەرە سۈرىسى ئوقۇلغان ئۆينىڭ ئەھلىگە زىيان يەتكۈزەلمەيدۇ» [مۇسلىم رىۋايىتى].

ئۇ يەنە مۇنداق دەپ كۆرسەتكەن: «قىيامەت كۈنى دۇنيادا قۇرئان ئوقۇغان ۋە ئۇنىڭغا ئەمەل قىلغان كىشىلەر كەلتۈرىلىدۇ. ئالدى بىلەن بەقەرە سۈرىسى بىلەن ئال ئىمران سۈرىسى ئۆز ئېگىلىرىنى ئاقلانغان ھالدا كېلىدۇ» [مۇسلىم رىۋايىتى].

پەيغەمبەر ئەلەيھىسسالام يەنە مۇنداق دېگەن: «ئاخشىمى ياتار ۋاقتىدا بەقەرە سۈرىسىنىڭ ئاخىرقى ئىككى ئايىتىنى ئوقۇغان كىشىنىڭ شۇ كېچىدە (يامانلىقلار ۋە خېيىم خەتەرلەردىن ساقلىنىشى ئۈچۈن بۇ ئىككى ئايەت كۇپايدۇر» [بۇخارىي ۋە مۇسلىم رىۋايىتى].

ئايەتۈلكۈرسىنىڭ پەزىلىتى

پەيغەمبەر ئەلەيھىسسالام ئايەتۈلكۈرسىنى تەرىپلەپ: «قۇرئاندىكى ئەڭ ئۇلۇغ ئايەت - ئايەتۈلكۈرسى (يەنى ئاللاھۇ ئاللاھە ئىلاھۇۋەل ھەيۋەل ھەيۋۇم... دۇر» دەپ كۆرسەتكەن. [مۇسلىم رىۋايىتى].

ئۇ يەنە ئەبۇ ھۇرەيرىگە مۇنداق دەپ تەلىم بەرگەن: «ئۇيغۇغا بارغىنىڭدا ئايەتۈلكۈرسىنى ئوقۇغىن. ئەگەر شۇنداق قىلساڭ ئاللاھ تائالا تەرىپىدىن ساڭا بىر پەرىشتە ھەمراھ بولۇپ، خەتەرلەردىن سېنى قوغدايدۇ ۋە تاڭ ئاتقۇچە ساڭا شەيتان يېقىنلىشالمايدۇ» [بۇچارىي رىۋايىتى].

ياسىن سۈرىسىنىڭ پەزىلىتى

پەيغەمبەر ئەلەيھىسسالام ياسىن سۈرىسىنىڭ پەزىلىتى توغرىلۇق مۇنداق دېگەن: «ياسىن قۇرئاننىڭ يۈرىكىدۇر. كىمكى ئۇنى ئاللاھ رازىلىقى ۋە ئاخىرەت ساۋابىنى كۆزلىگەن ھالدا ئوقۇيدىكەن، ئاللاھ ئۇنىڭ گۇناھلىرىنى مەغپىرەت قىلىدۇ. بۇ سۈرىنى ئۆلۈكلىرىڭلارغا ئوقۇڭلار» [ئىمام ئەھمەد، ئەبۇداۋۇد ۋە نەسائىي رىۋايىتى].

كەھف سۈرىسىنىڭ پەزىلىتى

پەيغەمبەر ئەلەيھىسسالام كەھف سۈرىسىنى تەرىپلەپ مۇنداق دېگەن: «جۈمە كۈنلۈكتە كەھف سۈرىسىنى ئوقۇغان كىشىنىڭ قەلبىنى ئاللاھ تائالا ئۆز دەرگاھىدىن بىر نۇر بىلەن كېلىدىغان جۈمە كۈنىگىچە يورۇتۇپ تۇرىدۇ». [نەسائىي رىۋايىتى].

پەيغەمبەر ئەلەيھىسسالام يەنە بىر ھەدىسىدە: «كەھف سۈرىسىنىڭ ئاخىرقى ئون ئايىتىنى ئوقۇغان كىشى دەججالنىڭ پىتىنىسىدىن ئامان بولىدۇ» دەپ كۆرسەتكەن. [نەسائىي رىۋايىتى].

فەتھى سۈرىسىنىڭ پەزىلىتى

پەيغەمبەر ئەلەيھىسسالام ئۆمەر رەزىيەللاھۇ ئەنھۇغا مۇنداق دېگەن: «ئەي خەتتاب ئوغلى! ماڭا بۇ كىچە ئاللاھ تائالادىن بىر سۈرە چۈشتىكى، ئۇ مېنى قۇياشنىڭ تۇغقىنىدىنمۇ بەك سۆيۈندۈردى. ئۇ بولسا، «ئىننا فەتھنا لىكە فەتھەن مۇبىينەن» دېدى.» [بۇخارىي رىۋايىتى].

مۈلك سۈرىسىنىڭ پەزىلىتى

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «قۇرئاندا 30 ئايەتلىك بىر سۈرە بولۇپ، ئۇ ئۇنى ئوقۇغان كىشى ئۈچۈن ئۇنىڭ بارلىق گۇناھلىرى تولۇق مەغپىرەت قىلىنغىچىلىك ھەمىشە شاپائەتچى بولۇپ تۇرىدۇ، ئۇ بولسا مۈلك (تەبارەكەللەزى بىيەدھەل مۈلك) سۈرىسىدۇر» [تىرمىزىي رىۋايىتى].

ئىخلاس سۈرىسىنىڭ پەزىلىتى

ئەبۇ سەئىد رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «ئاللاھ تائالانىڭ نامى بىلەن قەسەم قىلىمەنكى، ئىخلاس سۈرىسى (قۇلھۇۋەللاھۇ ئەھەد) قۇرئاننىڭ ئۈچتىن بىرىگە تەڭدۇر.» [بۇخارىي رىۋايىتى]. يەنى، ئىخلاس سۈرىسىنى بىر قېتىم ئوقۇغان ئادەم قۇرئاننىڭ ئۈچتىن بىرىنى ئوقۇغاننىڭ، ئۈچ قېتىم ئوقۇغان ئادەم قۇرئاننىڭ ھەممىنى تامام قىلغاننىڭ ساۋابىغا ئېرىشىدۇ. فەلەق ۋە ناس سۈرىلىرىنىڭ پەزىلىتى

ئۇقبە ئىبنى ئامىر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «بۈگۈن كىچە ماڭا چۈشكەن ئايەتلەردىن خەۋىرنىڭ يوقمۇ؟ بۇ ھەقىقەتەن مىسلى كۆرۈلمىگەن ئايەتلەردۇر. ئۇلار بولسا، فەلەق ۋە ناس (قۇل ئەئۇزۇ بىرەببىل فەلەق ۋە قۇل ئەئۇزۇ بىرەببىناس) سۈرىلىرىدۇر» [مۇسلىم رىۋايىتى]. ئائىشە رەزىيەللاھۇ ئەنھادىن رىۋايەت قىلىنىدۇكى، ئۇ مۇنداق دېگەن: «پەيغەمبەر ئەلەيھىسسالام ھەر ئاخشىمى يېتىشتىن بۇرۇن ئىككى ئالقىنىنى ئېچىپ تۇرۇپ ئىخلاس،

فەلەق ۋە ناس سۈرىلىرىنى ئوقۇيتتى، ئاندىن ئىككى ئالقىنى بىلەن بەدىنىنىڭ قولى يەتكەن جايلارنىڭ ھەممىنى سىلاپ چىقاتتى. سىلاشنى ئاۋۋال بېشىدىن، ئاندىن بەدىنىنىڭ ئالدى تەرىپىدىن باشلايتتى، ھەر بىر ئەزانى ئۈچ قېتىمدىن سىلاپ چىقاتتى.» [بۇخارىي رىۋايىتى].

ئاللاھ تائالانىڭ گۈزەل ئىسىملىرى توغرىسىدا

قۇرئان كەرىم بىزگە تەلىم بېرىپ: يەنى «ئاللاھ تائالانىڭ گۈزەل ئىسىملىرى بار، ئۇنى شۇلار بىلەن چاقىرىڭلار» دەيدۇ. [ئەئراف سۈرىسى 180-ئايەت].

پەيغەمبەر ئەلەيھىسسالام مۇنداق دېگەن: «ئاللاھ تائالانىڭ 99 ئىسىم شەرىپى باردۇر، ئۇلارنى چىن ئېتىقادى بىلەن ئوقۇغان ئادەم جەننەتكە كىرىدۇ» [بۇخارىي رىۋايىتى].
ئاللاھ تائالانىڭ ئىسىم – سۈپەتلىرىنى ئوقۇش كاتتا ساۋابلىق ئەمەل بولغىنىدەك، بۇ ئىسىم – سۈپەتلەرنى دۇئالاردا ۋە سىلە قىلىش دۇئانىڭ ئىجابەت بولۇشىنىڭ چارىلىرىدىندۇر.

ئىسمىمۇئەزەمنىڭ بايانى

ئىسمىمۇئەزەم — ئاللاھ تائالانىڭ ئەڭ ئۇلۇغ ئىسمى دېگەنلىكتۇر. بۇرەيدە رەزىيەللاھۇ ئەنھۇدىن رىۋايەت قىلىنىدۇكى، ئۇ مۇنداق دەيدۇ: «پەيغەمبەر ئەلەيھىسسالام بىر ساھابىنىڭ:

يەنى «ئى ئاللاھ! سېنىڭ پەزلى - كەرەمىڭنى تىلەيمەن. ھەقىقەتەن سەندىن باشقا ھېچ ئىلاھ يوقتۇر، ھەممە ساڭا مۇھتاج بولغان، پەرزەنتكە ۋە ئانىغا مۇھتاج بولمىغان، ھېچكىم ساڭا تەڭداش بولمايدىغان يەككە - يېگانە ئىلاھسەن» دەپ دۇئا قىلىۋاتقانلىقىنى ئاڭلاپ قېلىپ مۇنداق دېدى: «ئاللاھ تائالانىڭ نامى بىلەن قەسەم قىلىمەنكى، بۇ ئادەم ئۇنىڭ بىلەن نېمە سورىسا بېرىلىدىغان، ئۇنىڭ بىلەن قىلغان دۇئالار ئىجابەت بولىدىغان ئىسمىمۇئەزەم (ئاللاھنىڭ ئەڭ ئۇلۇغ ئىسمى) بىلەن دۇئا قىلدى.» [تىرمىزى ۋە ئىبنى ماجە رىۋايىتى].

پەيغەمبەر ئەلەيھىسسالام ئىسمىمۇئەزەمنى بايان قىلىپ مۇنداق دېگەن: «ئىسمىمۇئەزەم مۇنۇ ئىككى ئايەتتە: بىرى، تەرجىمىسى:

«سېلەرنىڭ ئىلاھىڭلار بىر ئىلاھتۇر، ئۇنىڭدىن باشقا ھېچ مەبۇد بەرھەق يوقتۇر، ئۇ ناھايىتى شەپقەتلىكتۇر، بەكمۇ مېھرىبان دۇر» [بەقەرە سۈرىسى 163 - ئايەت]، يەنە بىرى، تەرجىمىسى: «ئەلىق، لام، مەم. ئىلاھتىن باشقا ھېچ مەبۇد يوقتۇر. ئىلاھ ھەمىشە تىرىكتۇر، مەخلۇقاتنى ئىدارە قىلىپ تۇرغۇچىدۇر» [ئال ئىمران سۈرىسى 1 - 2 - ئايەتلەر] (ئىمام ئەھمەد رىۋايەت قىلغان ھەدىس). ئەنەس ئىبنى مالىك رەزىيەللاھۇ ئەنھۇدىن رىۋايەت قىلىنىدۇكى، ئۇ مۇنداق دەيدۇ: «پەيغەمبەر ئەلەيھىسسالام بىلەن مەسجىدتە ئولتۇراتتۇق، بىر ئادەم ناماز ئوقۇۋېتىپ

يەنى «ئى ئىلاھ! سېنىڭ پەزلى - كەرەمىڭنى سورايمەن، ھەقىقەتەن پۈتۈن ھەمدۇسانلار ساڭا خاستۇر، سەندىن باشقا مەبۇد بەرھەق يوقتۇر، سەن تولىمۇ شەپقەتلىكسەن، ناھايىتى ئاتا - ئېھسان قىلغۇچىسەن، ئاسمانلارنى ۋە زېمىننى ئەڭ گۈزەل شەكىلدە ياراتقان خالىقسەن، ئى ئەزىمەتلىك ۋە كەرەملىك ئىلاھىم! ئى ھەمىشە تىرىك بولغۇچى، ئاسمانلارنىڭ ۋە زېمىننىڭ ئىشلىرىنى ئىدارە قىلىپ تۇرغۇچى رەببىم! سەندىن (ھاجەتلىرىمنى) سورايمەن» دەپ دۇئا قىلىۋاتاتتى، پەيغەمبەر ئەلەيھىسسالام بۇ ۋاقىتتا: «بۇ ئادەم ئۇنىڭ بىلەن نېمە سورىسا بېرىلىدىغان ۋە دۇئالار ئىجابەت بولىدىغان ئىسمىمۇ ئەزەم بىلەن دۇئا قىلدى» دېدى» [ئىمام ئەھمەد رىۋايەت قىلغان].

يوقىرىقى ھەدىسلەردىن مەلۇمكى، ئىسمىمۇ ئەزەم بىلەن قىلىنغان دۇئالار چوقۇم ئىجابەت بولىدۇ. بىراق ئىسمىمۇ ئەزەم مەخسۇس بىرەر ئايەت ياكى بېرەر دۇئادىلا ئىپادىلەنمەيدۇ. بەلكى ئىسمىمۇ ئەزەم ئىلاھ تائالاغا قول كۆتۈرۈپ دۇئا قىلغان ۋاقىتتىكى، ئىختىيارسىز ئۇرغۇپ چىققان ھېسسىيات ۋە تولۇپ تاشقان ھاياجانلىق ھالەتتە ئىپادىلىنىدۇ. بۇ ھالەتتىكى كىشى مەيلى قۇرئان كەرىم ۋە ھەدىسلەردە كەلگەن دۇئالارنى قىلسۇن، مەيلى ئۆزى خالىغان دۇئالارنى قىلسۇن، ئۇ ئىسمىمۇ ئەزەم بىلەن دۇئا قىلغان بولىدۇ. پەيغەمبەر ئەلەيھىسسالام يوقىرىقى ھەدىستىكى «ئىلاھ تائالانىڭ نامى بىلەن قەسەم قىلىمەنكى، بۇ ئادەم ئۇنىڭ بىلەن نېمە سورىسا بېرىلىدىغان، ئۇنىڭ بىلەن قىلغان دۇئالار ئىجابەت بولىدىغان ئىسمىمۇ ئەزەم بىلەن دۇئا قىلدى» دېگەن سۆزىدە مەزكۇر ساھابىنىڭ شۇ ۋاقىتتىكى روھىي كەيپىيىتى ۋە ھاياجانلىق ھالىتىنىمۇ كۆزدە تۇتقان بولۇشى مۇمكىن.

خۇلاسە قىلغاندا، ھاياتلىقتا ئون گۈلنىڭ بىرى تېخى ئېچىلىپ بولمىغان، نارىسىدە پەرزەنتلىرىنىڭ تۇرمۇشى ۋە ھەممە ئىشلىرى ئۇنىڭغا قاراشلىق بولۇپ قالغان بىراۋنىڭ، ناھەق ئۆلۈمگە مەھكۇم بولۇپ قېلىپ ئۆلتۈرۈلۈش ئالدىدا، قاتىلىنىڭ پۇتلىرىغا يامشىپ،

كۆزلىرىدىن بۇراندەك ياش ئاققۇزغان ھالدا يالۋۇرۇپ تۇرۇپ ئەڭ ئاخىرقى نالە – پەريادلىرىنى چاقىرغان ھالىتىگە ئوخشاش ھالەتكە كېلىپ تۇرۇپ ئاللاھ تائالاغا بارچە ئىخلاسى ۋە چىن قەلبى بىلەن يالۋۇرغان ۋە ئۇنىڭدىن ھاجەتلىرىنى سورىغان كىشىنىڭ دۇئاسىنىڭ ئىجابەت بولۇشىدا قىلچە شەك يوقتۇر. چۈنكى ئاللاھ تائالا بەندىلىرىگە خۇددى ئانىنىڭ بۇۋىقىغا بولغان شەپقىتىدىنمۇ بەك شەپقەتلىك ۋە تولمۇ مېھرىباندۇر. بۇ ھالەتتىكى كىشىنىڭ دۇئاسى ئىسمۇلئەزەم بىلەن قىلىنغان دۇئا دېيىلىشكە ئەڭ لايىقتۇر.

زىكىر ۋە ئۇنىڭ تۈرلىرى

زىكىر — لۇغەت ئېتىبارى بىلەن بىر نەرسىنى ئەسكە ئېلىش، ياد ئېتىش ۋە خاتىرىلەش دېگەن مەنىلەرنى ئىپادىلىسە، شەرىئەت ئىستېمالىدا زىكىر - ئاللاھ تائالانى ياد ئېتىش، ئۇنىڭ نېمەتلىرىنى ئەسكە ئېلىش دېگەنلىكتۇر. ئاللاھ تائالا قۇرئان كەرىمدە مۇنداق دەيدۇ: «پەرۋەردىگارنىڭ يېلىنغان ۋە ئۇنىڭدىن ئەيمەنگەن ھالدا ئىچىڭدە ياد ئەتكىن، ئەتىگەندە - ئاخشامدا ئۇنى پەس ئاۋازدا زىكىر قىلغىن، غاپىللاردىن بولمىغىن» [ئەئراف سۈرىسى 205- ئايەت]. زىكىر - تىل، دىل، ئىش - ھەرىكەت، مۇئامىلە ۋە ئىقتىساد بىلەن ئورۇندىلىدۇ.

1- تىل بىلەن ئورۇندىلىدىغان زىكىر — قۇرئان تىلاۋەت قىلىش، دۇئا قىلىش، ئاللاھ تائالاغا ھەمدۇ سانا، تەكبىر، تەھلىل ۋە تەسبىھ ئېيتىش، شۇنداقلا ئاللاھ تائالانىڭ ئۇلۇغلىقىنى، كەمچىلىكلەردىن پاك ئىكەنلىكىنى ۋە چەكسىز قۇدرىتىنى تىلنىڭ ۋاسىتىسى بىلەن ئىپادىلەشتۈر. «ئەرەفاتتىن قايتقان چېغىڭلاردا مەشئەرى ھەرامدا (يەنى مۇزدەلفەدە) ئاللاھنى ياد ئېتىڭلار، ئاللاھ سىلەرنى ھىدايەت قىلغانلىقى ئۈچۈن، ئۇنى ياد ئېتىڭلار» [بەقەرە سۈرىسى 198- ئايەت].

بۇ ئايەتتىكى «ئاللاھنى ياد ئېتىڭلار» دېگەن بۇيرۇقتىن، تىل بىلەن زىكىر ئېيتىش كۆزدە تۇتۇلىدۇ. چۈنكى ھەج پائالىيەتلىرى ئورۇندىلىدىغان مۇقەددەس جايلارنىڭ ھەممىسى دۇئا ۋە زىكىرلەرنى كۆپ قىلىشقا بۇيرۇلغان جايلاردۇر. بۇجايلاردىكى زىكىرلەر تىل بىلەن ئورۇندالغاندەك دىل بىلەنمۇ ئورۇندىلىدۇ.

2 - دىل (يەنى قەلب) بىلەن ئورۇندىلىدىغان زىكىر — ئاللاھ تائالانىڭ ئەزىمىتى، كائىناتتىكى گۈزەل سەنئەتلىرى ۋە ئاتا قىلغان نېمەتلىرى ئۈستىدە پىكىر يۈرگۈزۈش، ئاللاھ تائالانىڭ ئازابىدىن قورقۇش ۋە رەھمىتىدىن، ياردىمىدىن ئۈمىدۋار بولۇشتىن ئىبارەتتۇر.

دىل بىلەن ئورۇندىلىدىغان زىكىر مۇنۇ ئايەتتە ئىپادىلىنىدۇ: «شۈبھىسىزكى، ئاسمانلارنىڭ ۋە زېمىننىڭ يارىتىلىشىدا، كېچە بىلەن كۈندۈزنىڭ نۆۋەتلىشىپ تۇرۇشىدا، ئەقىل ئىگىلىرى ئۈچۈن ئەلۋەتتە، روشەن دەلىللەر بار. ئۇلار ئۆرە تۇرغاندەك، ئولتۇرغاندەك، ياتقاندا ئاللاھنى ئەسلىپ تۇرىدۇ، ئاسمانلارنىڭ ۋە زېمىننىڭ يارىتىلىشى توغرىسىدا پىكىر يۈرگۈزۈدۇ» [ئال ئىمران سۈرىسى 190-191- ئايەتلەر].

3 - ئىش - ھەرىكەت بىلەن ئورۇندىلىدىغان زىكىر — ئاللاھ تائالانىڭ بۇيرىغانلىرىنى ئورۇنلاش يۈزىسىدىن ناماز ئوقۇش، ھەج - ئۆمرە قىلىش، جىھاد قىلىش، ئاتا-ئانىنىڭ، ۋەتەننىڭ، دىننىڭ ۋە خەلقنىڭ خىزمىتىدە بولۇش، ياشانغانلارنىڭ، ئاجىزلارنىڭ كۈچى يەتمىگەن ئىشلىرىنى قىلىپ بېرىش ۋە باشقىلار. ئىش - ھەرىكەت بىلەن قىلىنىدىغان زىكىرنىڭ مىساللىرى قۇرئان ۋە ھەدىسلەردە ناھايىتى كۆپتۇر. قىسقىسى، بەدەن ۋە ئەزالارنىڭ ۋاسىتىسى بىلەن ئورۇندىلىدىغان ئىبادەتلەرنىڭ ھەممىسى ئىش - ھەرىكەت بىلەن ئورۇندىلىدىغان زىكىر دائىرىسىگە كىرىدۇ.

4 - ئىقتىساد بىلەن ئورۇندىلىدىغان زىكىر — ئاللاھ تائالانى ۋە ئۇنىڭ ئاتا قىلغان نېمەتلىرىنى ئەسكە ئالغان ھالدا، ئاللاھ تائالا بۇيرىغان زاكاتنى ئادا قىلىش، يوقسۇللارغا ماددىي ياردەم قىلىش، يېتىملارنىڭ بېشىنى سىلاش ۋە ئۇلارغا خەير - ساخاۋەت قىلىش، سەدىقە بېرىش ۋە باشقىلار. «پەقەت ئاللاھ ياد ئېتىلسە دىللىرىدا قورقۇنۇپ پەيدا بولىدىغان، ئاللاھنىڭ ئايەتلىرى تىلاۋەت قىلىنسا ئىمانى كۈچىيىدىغان، پەرۋەردىگارىغا تەۋەككۈل قىلىدىغان كىشىلەرلا (كامىل) مۆمىنلەردۇر. ئۇلار (مۇكەممەل رەۋىشتە) ناماز ئوقۇيدۇ، بىز ئۇلارغا رىزىق قىلىپ بەرگەن پۇل - مالدىن (خۇدا يولىدا) سەرپ قىلىدۇ» [ئەنفال سۈرىسى 2 - 3 - ئايەتلەر].

يوقىرىقى ئايەتلەردە، كامىل مۆمىن كىشىلەرنىڭ ئاللاھ ياد ئېتىلسە ۋە ئاللاھنىڭ ئايەتلىرى تىلاۋەت قىلىنسا، ئىمانى كۈچىيىپ، ئاللاھ بۇيرىغان نامازنى ۋە دىللىرىدا قورقۇنۇپ پەيدا بولغانلىقتىن، ئاللاھنىڭ ئاتا قىلغان نېمەتلىرىنى ئەسكە ئالغان ھالدا، ئاللاھنىڭ بەندىلىرىگە ئىقتىسادىي ياردەملەرنى قىلىشقا ئالدىرايدىغانلىقى ئىپادىلەنگەن.

5 - مۇئامىلات بىلەن ئورۇندىلىدىغان زىكىر — ئاللاھ تائالانىڭ كۆرسەتمىلىرىنى ئەسكە ئالغان ھالدا، ئېلىم - سېتىمدا راستچىل بولۇش، ۋەدىگە ۋاپادار بولۇش، ئامانەتكە ئىشەنچلىك بولۇش، كىشىلەرگە ياخشى سۆز قىلىش ۋە باشقىلار. مۇئامىلات بىلەن ئورۇندىلىدىغان زىكىر تۆۋەندىكى ئايەتتە ئىپادىلىنىدۇ: «ناماز ئوقۇلۇپ بولغاندا (يەنى نامازدىن پارىغ بولغىنىڭلاردىن كېيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ)، ئاللاھنىڭ پەزىلىدىن تەلەپ قىلىڭلار، مەقسىتىڭلارغا ئېرىشىش ئۈچۈن ئاللاھنى كۆپ ياد ئېتىڭلار» [جۇمۇئە سۈرىسى 10 - ئايەت]

يوقىرىقى ئايەتتىكى «ئاللاھنىڭ پەزىلىدىن تەلەپ قىلىڭلار» دېگەن ئىبارە، ئېلىم - سېتىم ۋە باشقىمۇ تىرىكچىلىك مەشغۇلاتلىرىنى كۆرسىتىدۇ. بۇ ئورۇندا تىل ياكى دىل بىلەن زىكىر ئېيتىش كۆزدە تۇتۇلمايدۇ، بەلكى ئېلىم - سېتىم، ھۆنەر - كەسىپ ۋە

باشقىمۇ تىرىكچىلىك ئىشلىرىدىكى ئاللاھنىڭ كۆرسەتمىلىرىگە رىئايە قىلىش كۆزدە تۇتىلىدۇ. يوقىرىقى ئايەتنىڭ روھىغا ئاساسەن دەيمىزكى، سۇدا - سېتىق ئىشلىرىدا راستچىل ۋە ئادالەتلىك بولۇش، ھۆنەر - كەسىپلەردە ئىخلاسلۇق بولۇش، شىركەت ياكى ھۆكۈمەت ئىش ئورۇنلىرىدا ۋەزىپىلىرىنى بېرىلىپ، قېتىرقىنىپ ئادا قىلىش ۋە باشقىلارنىڭ ھەممىسى مۇسۇلمان كىشىدىن سادىر بولسا زىكرگە ياتىدۇ. ھەقىقەتەنمۇ، ئاللاھ تائالانى ياد ئېتىش، ئۇنىڭ ئاتا قىلغان سانسىز نېمەتلىرىنى ئەسكە ئېلىش ۋە ئۇنىڭغا ئەمەلىي رەۋىشتە شۈكۈر قىلىش ئىبادەتلەرنىڭ ئەڭ كاتتىسى ۋە ئەۋزىلىدۇ.

ئاللاھ تائالانىڭ ياردىمىدىن ئايرىلىپ قېلىش، ئۇنىڭ غەزىبىگە يولۇقۇش، دىننىڭ كۆرسەتمىسىدىن چەتنەپ كېتىش، خارلىق - زەبۇنلۇققا مەھكۇم بولۇش ۋە باشقىلار تەرىپىدىن بوزەك ئېتىلىش قاتارلىق نۇرغۇنلىغان بەختسىزلىكلەرگە گىرىپتار بولۇشنىڭ ھەممىسى ئاللاھ تائالانى ئۇنتۇپ كەتكەنلىكتىن بولىدۇ. ئىسلام دىنى ئىنسانلار جەمئىيىتىنىڭ ئەڭ مۇكەممەل نىزامىدۇر. مۇسۇلمان كىشى ئاللاھ تائالا بىلەن بولغان ئالاقىسىنى ۋە يېقىنلىقىنى كۈچەيتكەندىلا ئۇنىڭ دىيانىتى تولۇقلانغان بولىدۇ. دىيانىتى تولۇقلانغان ئادەمنىڭ دۇنيا ۋە ئاخىرەتلىك بارلىق ئىشلىرى نەتىجىلىك بولىدۇ. زىكر — كۆپىنچە كىشىلەرنىڭ چۈشەنگىنىدەك، كۆڭۈل بىلەن ئەقىل غاپىل ھالدا تىل بىلەنلا ئورۇندىلىدىغان ئىبادەت ئەمەس. زىكرنىڭ ئەڭ ياخشىسى تىل بىلەن قەلب بىرلەشكەن زىكىردۇر. پەيغەمبەر ئەلەيھىسسالام بىر ھەدىسىدە: «زىكرنىڭ ئەڭ ئەۋزىلى - لائىلاھە ئىللەللاھۇ» دۇر» دەپ كۆرسەتكەن. بۇ كەلىمە ئىسلام دىنىنىڭ شۇئارى، جەننەتنىڭ ئاچقۇسى ۋە مۇسۇلمانلىقنىڭ بەلگىسىدۇر. بۇ كەلىمىنى تىل بىلەن ئوقۇپ دىل بىلەن ئۇنىڭ مەنىسىنى تەستىق قىلغاندىلا بۇ كەلىمە ئۆز ئىپادىسىنى تاپقاندەك، زىكىرمۇ تىل ۋە دىل ھەر ئىككىسىنىڭ ئىشتىراك قىلىشى بىلەنلا ئەڭ ياخشى ئىپادىسىنى تاپىدۇ.

زىكىرنىڭ پەزىلىتى

ئاللاھ تائالا قۇرئان كەرىمدە مۇنداق دەيدۇ: «ئى مۆمىنلەر! ئاللاھنى كۆپ ياد قىلىڭلار، ئۇنىڭغا ئەتىگەن - ئاخشامدا تەسبىھ ئېيتىڭلار» [ئەھزاب سۈرىسى 41 - 42 - ئايەتلەر].
قۇرئان كەرىم ئاللاھ تائالاغا زىكىر ئېيتىشنىڭ پەزىلىتىنى بايان قىلىپ مۇنداق دەيدۇ: «ئاللاھنى كۆپ زىكىر قىلغۇچى ئەلەر ۋە ئاللاھنى كۆپ زىكىر قىلغۇچى ئاياللارغا ئاللاھ مەغپىرەت ۋە كاتتا ساۋاب تەييارلىدى» [ئەھزاب سۈرىسى 35 - ئايەت].

ئەبۇ دەردا رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام ساھابىلىرىغا: «سەلەرگە پەرۋەردىگارنىڭ دەرگاھىدا ئەڭ ياخشى سانىلىدىغان، مەرتىبەگەرنى ئەڭ يوقىرى كۆتىرىدىغان، ئاللاھ يولىدا ئالتۇن - كۈمۈش سەرپ قىلغاندىنمۇ، دۈشمىنىڭلار بىلەن نەق مەيدان ئېلىشىپ جىھاد قىلغاندىنمۇ ياخشى سانىلىدىغان ئەمەلنى ئېيتىپ بېرەيمۇ؟» دېۋىدى، ساھابىلار ئۇ قايسى ئى رەسۇلۇللاھ؟ دەپ سوراقتى، بۇ ۋاقتتا پەيغەمبەر ئەلەيھىسسالام ئۇلارغا: «ئاللاھ تائالانى كۆپ ياد قىلىش» دەپ جاۋاب بەردى. [تىرمىزى رىۋايىتى].

ھەقىقەتەنمۇ، مۇسۇلمان كىشىنىڭ ئەڭ ياخشى ھالىتى ئۇنىڭ ئاللاھ تائالانى ياد قىلىش بىلەن مەشغۇل بولۇۋاتقان چاغلىرىدىكى ھالىتىدۇر. ئاللاھ تائالا بىلەن مەنئىي مۇلاقاتتا بولغان ۋە ئۇنىڭغا مۇناجات قىلغان ۋاقتتىكى ھۇزۇر - ھالاۋەتنىڭ لەززىتىنى پەقەت تېتىغانلار بىلىدۇ.

زىكىرنىڭ ئەدەبلىرى

زىكىرنىڭ ئەڭ ئاساسلىق ئەدەبلىرى — ھەرقانداق بىر ئىبادەت ئۈچۈن زۆرۈر بولغان، ھەتتا ئۇنىڭ قوبۇل بولۇشى ئۈچۈن شەرت قىلىنغان نىيەت، ئىخلاس، مۇھەببەت، كەمتەرلىك ۋە باشقىلاردۇر. زىكىرنىڭ باشقىمۇ ئەدەبلىرى بولۇپ، ئۇلار تۆۋەندىكىچە:

1 - زىكىرنى ئاۋاز چىقارماستىن ئىچىدە ئېيتىش. پەيغەمبەر ئەلەيھىسسالام بىر كۈنى سەپەر ئۈستىدە ئاۋازلىرىنى كۆتىرىپ زىكىر ئېيتىۋاتقان كىشىلەرگە خىتاب قىلىپ، «ئەي ئىنسانلار! ئۆزۈڭلارنى تۇتۇۋېلىڭلار، ئەلۋەتتە سىلەر قولىقى ئېغىر ياكى سىلەردىن يېراقتىكى بىرنى چاقىرىۋاتمايسىلەر. سىلەر مۇناجات قىلىۋاتقان زات - سىلەرگە ئەڭ

يېقىن ۋە ھەممىنى ئاڭلاپ تۇرغۇچى زانتۇر. ئۇ سىلەرگە سىلەر ئۈستىگە مېنىپ كېتىۋاتقان ئۇلاقلارنىڭ دىنمۇ بەك يېقىندۇر» دېگەندى. [بۇخارىي رىۋايىتى].

2 - ئاللاھ تائالانى زىكىر قىلغاندا ئوقۇلغان تەسبىھ، تەھلىل ۋە تەكبىرلەرنى ئىمكان قەدەر ساناپ ئوقۇش. پەيغەمبەر ئەلەيھىسسالام بىر ھەدىسىدە: «ئاللاھ تائالانى بارچە نۇقسانلاردىن ئەلۋەتتە پاك دەپ مەدھىيەلەڭلار، ئۇنى كۆپ ياد قىلىڭلار ۋە ئۇنى ئۇلۇغلاڭلار. سىلەر زىكىردىن غاپىل بولماڭلار. زىكىردىن غاپىل قالساڭلار مېھىر- شەپقەت قىلىشنى ئۇنتۇپ كېتىسىلەر. ئوقۇغانلىرىڭلارنى بارماقلىرىڭلار بىلەن ساناپ ئوقۇڭلار، بارماقلىرىڭلار قىيامەت كۈنىدە سىلەرگە گۇۋاھچى بولىدۇ» دەپ كۆرسەتكەن. [ھاكىم، ترمىزى ۋە ئەبۇداۋۇد رىۋايىتى]

زىكىرنى تەرك ئېتىشنىڭ گۇناھى

ئاللاھ تائالا قۇرئان كەرىمدە: «مېنى تائەت - ئىبادەتلەر ۋە زىكىر- تەسبىھلەر بىلەن ياد ئېتىڭلار، (مېنى ياد ئەتسەڭلار) مەنمۇ سىلەرنى (ئەمەلىڭلارغا ساۋاب بېرىش ۋە گۇناھىڭلارنى مەغپىرەت قىلىش بىلەن) ياد ئېتىمەن. ماڭا شۈكۈر قىلىڭلار، ناشۈكۈرلۈك قىلماڭلار» دەپ كۆرسەتكەن. [بەقەرە سۈرىسى 152 - ئايەت].

ئاللاھ تائالانى ياد ئېتىشتىن خالى بولۇش ئۇنىڭغا ۋە ئۇ ئاتا قىلغان نېمەتلەرگە ناشۈكۈرلۈك قىلغانلىق بولىدۇ. ناشۈكۈرلۈك ئەڭ ئېغىر گۇناھ بولۇپ، ئۇ قۇرئاننىڭ تەبىرى بىلەن نېمەتكە كۆپۈرلۈك دېيىلىدۇ. تەبىئىكى، ئاللاھ تائالانىڭ نەزەردە ئەڭ ئېغىر سانالغان گۇناھلارلا كۆپۈرلۈك دەپ سۈپەتلىنىدۇ. پەيغەمبەر ئەلەيھىسسالام بىر ھەدىسىدە: «ئاللاھ تائالانى ياد ئېتىپ تۇرىدىغان ئادەم تىرىككە، ئۇنى ياد قىلمايدىغان ئادەم ئۆلۈككە ئوخشاشتۇر» دەپ كۆرسەتكەن. [بۇخارىي رىۋايىتى]. دېمەك ئاللاھ تائالانى ياد ئەتمىگەن ۋە ئۇنىڭ نېمەتلىرىگە شۈكۈر قىلىشنى ئۇنتۇپ كەتكەنلەر ئاللاھ تائالانىڭ نەزەردە ئۆلۈكلەردۇر.

پەيغەمبەر ئەلەيھىسسالام مۇنداق دېگەن: «ئاللاھ تائالا مۇنداق دەيدۇ: بەندەم مېنى ئۆزىگە قارىتا قانداق ئويلىسا، مەن ئۇنىڭغا شۇنداق بولىمەن، ئۇ مېنى ياد ئەتسە مەن ئۇنىڭ بىلەن بىللە بولىمەن. ئەگەر ئۇ ماڭا مەخپىي زىكىر ئېيتسا، مەنمۇ ئۇنىڭغا مەخپىي ساۋاب بېرىمەن. ئەگەر ئۇ ماڭا جامائەت بار جايدا زىكىر ئېيتسا، مەن ئۇنىڭغا ئۇ جامائەتتىنمۇ ياخشىراق جامائەت بار جايدا ساۋاب بېرىمەن. ئەگەر ئۇ ماڭا بىر غېرىچ يېقىنلاشسا، مەن ئۇنىڭغا بىر گەز يېقىنلىشىمەن. ئەگەر ئۇ ماڭا بىر گەز يېقىنلاشسا، مەن

ئۇنىڭغا بىر غۇلاچ يېقىنلىشىمەن. ئەگەر ئۇ ماڭا مېڭىپ كەلسە، مەن ئۇنىڭغا يۈگۈرۈپ كېلىمەن» [تىرمىزى رىۋايىتى].

بەزى ئىستىلاھلارنىڭ تونۇشتۇرۇلىشى

تەسبىھ - ئاللاھ تائالانى بارچە نۇقسانلاردىن ۋە كەمچىلىكلەردىن ئەلۋەتتە پاك دەپ تەرىپلەش دېمەكتۇر. مەسىلەن: «سۇبھانەللاھ يەنى» ئاللاھ تائالا پاك تۇر» دېگەنگە ئوخشاش.

تەكبىر - ئاللاھ تائالانى ئۇلۇغلاش دېمەكتۇر. مەسىلەن: «ئاللاھۇ ئەكبەر يەنى» ئاللاھ تائالا ئەڭ بۈيۈكتۇر» دەپ تەكبىر ئېيتقانغا ئوخشاش.

ھەمدۇ سانا - ئاللاھ تائالانى مەدھىيەلەش بىلەن بىرگە ئۇنىڭغا شۈكۈر قىلىش دېمەكتۇر. مەسىلەن: «ئەلھەمدۇ لىللاھ يەنى» بارچە مەدھىيە ۋە ماختاشلار ئاللاھ تائالاغا خاستۇر، ئۇنىڭغا شۈكۈر قىلىمەن» دېگەنگە ئوخشاش. ھەمدۇ سانا «تەشەككۈر» ۋە «رەھمەت» تىن چوڭدۇر. چۈنكى تەشەككۈر ۋە رەھمەت بىر-بىرىنىڭ مەلۇم ياخشىلىقى بەدىلىگە ئېيتىلىدىغان بۇرچ بولسا، ھەمدۇ سانا ئاللاھ تائالاغا ھەر زامان ۋە ھەر جايدا ئېيتىلىدىغان ئۇلۇغۋار بۇرچتۇر. شۇنداقلا ھەمدۇ سانا «شۈكۈر» دىن چوڭدۇر. چۈنكى شۈكۈر ئاللاھ تائانىڭ بىزگە مەلۇم بولغان ئىنئاملىرى بەدىلىگە ئېيتىلىدىغان رەھمەت سۆزى بولسا، ھەمدۇ سانا ئاللاھ تائالانىڭ بىزگە بىلىنگەن ۋە بىلىنمىگەن جىمى ئىنئاملىرى ۋە ياخشىلىقلىرى ئۈچۈن ئېيتىلىدىغان ئۇلۇغۋار ۋاپا بۇرچىدۇر.

تەھلىل - ئاللاھ تائالانىڭ يالغۇزلىقىنى ۋە شېرىكى يوقلىقىنى ئىقرار بىلەن جاكارلاش دېمەكتۇر. مەسىلەن: «لائىلاھە ئىللەللاھۇ ۋەھدەھۇ لا

شەرىكە لەھۇ» يەنى «ئاللاھ تائالادىن باشقا ھەقىقىي ئىلاھ يوقتۇر. ئۇ يالغۇزدۇر، ئۇنىڭ ھېچ شېرىكى يوقتۇر» دېگەنگە ئوخشاش.

ھەۋقەلە - كۈچ - قۇۋۋەتنىڭ ئاللاھقا مەنسۇپ ئىكەنلىكىنى تەبىرلەش جۈملىسىنىڭ قىسقارتىلمىسىدۇر. مەسىلەن: «لاھەۋلە ۋەلا قۇۋۋەتە ئىللا

بىللاھ» يەنى «ئاللاھ تائالانىڭ ياردىمى بولمىسا، قولمىزدىن ھېچ ئىش كەلمەيدۇ» دېگەنگە ئوخشاش.

ئىستىغفار - گۇناھىغا تەۋبە قىلىش ۋە ئاللاھتىن كەچۈرۈم سوراش دېمەكتۇر. مەسىلەن: «ئەستەغفىرۇللاھە ۋە ئەتۇبۇ ئىلەيھ» يەنى «ئاللاھتىن مەغپىرەت تىلەيمەن ۋە گۇناھلىرىمغا تەۋبە قىلىمەن» دېگەنگە ئوخشاش.

ئاللاھ تائالاغا تەسبىھ، تەكبىر ۋە ھەمدۇ سانا ئېيتىشنىڭ پەزىلىتى

ئاللاھ تائالا قۇرئان كەرىمدە مۇنداق دەيدۇ:

تەرجىمىسى: «كۈن چىقىشتىن ئىلگىرى ۋە كۈن پېتىشتىن ئىلگىرى پەرۋەردىگارنىڭغا تەسبىھ ئېيتقىن، ھەمدۇ سانا ئېيتقىن.» [قاف سۈرىسى 39- ئايەت].
پەيغەمبەر ئەلەيھىسسالام مۇنداق دېگەن: «كىمكى كۈندە يۈز قېتىم يەنى «ئاللاھ تائالا بارچە نۇقسانلاردىن ئەلۋەتتە پاكىتۇر، ھەمدۇ سانا ئۇنىڭغا خاستۇر» دەيدىكەن، ئۇنىڭ دېڭىزنىڭ كۆپۈكىدەك كۆپ گۇناھلىرى بولسىمۇ بارلىق گۇناھلىرى مەغپىرەت قىلىنىدۇ» [ئىمام بۇخارى ۋە مۇسلىم رىۋايىتى].
پەيغەمبەر ئەلەيھىسسالام يەنە مۇنداق دېگەن: «تىلغا يېنىڭ مىزاندا سالماق كېلىدىغان ۋە ئاللاھ تائالاغا ئەڭ يېقىملىق ئىككى كەلىمە بار، ئۇلار: «
يەنى «ئاللاھ تائالا بارچە كەمچىلىكلەردىن ئەلۋەتتە پاكىتۇر، ھەمدۇ سانا ئۇنىڭغا خاستۇر، ئۇلۇغ ئاللاھ جىمى نۇقسانلاردىن پاكىتۇر.» [بۇخارى ۋە مۇسلىم رىۋايىتى].
پەيغەمبەر ئەلەيھىسسالام يەنە مۇنداق دېگەن: كىمكى «
نى ئون قېتىم ئوقۇيدىكەن، ئۇ ئىسمائىل ئوغۇللىرىدىن تۆت كىشىنى قوللۇقتىن ئازات قىلغانغا ئوخشاش ساۋاپ تاپىدۇ.» [بۇخارى رىۋايىتى].
پەيغەمبەر ئەلەيھىسسالام يەنە مۇنداق دېگەن: «ئاللاھ تائالاغا ئەڭ يېقىملىق كەلىمە تۆتتۇر، ئۇلارنىڭ قايسىسىنى ئاۋۋال باشلاپ ئوقۇساڭ بولىۋېرىدۇ، ئۇلار: يەنى «ئاللاھ پاكىتۇر، ھەمدۇ سانا ئاللاھقا خاستۇر، ئاللاھتىن باشقا ھەقىقىي ئىلاھ يوقتۇر، ئاللاھ ھەممىدىن ئۇلۇغدۇر» [مۇسلىم رىۋايىتى].
پەيغەمبەر ئەلەيھىسسالام ئەبۇ مۇسا رەزىيەللاھۇ ئەنھۇغا: «ساڭا جەننەتنىڭ خەزىنىلىرىدىن بولغان بىر سۆزنى ئېيتىپ بېرەيمۇ؟ ئۇ بولسىمۇ: «
[مۇسلىم رىۋايىتى].
پەيغەمبەر ئەلەيھىسسالام يەنە مۇنداق دېگەن: «يەر يۈزىدىكى بېرەر كىشى «
دەيدىكەن، ئۇنىڭ گۇناھلىرى دېڭىزنىڭ كۆپۈكىدەك كۆپ بولغان تەقدىردىمۇ، ھەممىسى يوققا چىقىرىلىدۇ» [ئەھمەد رىۋايىتى].

تۆتىنچى بۆلۈم ئىستىغفار ۋە تەۋبىنىڭ ئەھمىيىتى

ئىستىغفار – ئاللاھ تائالادىن گۇناھلارنىڭ كەچۈرۈم قىلىشىنى سورايدىغان دېگەنلىك. تەۋبە – سادىر قىلىنغان گۇناھلارغا پۇشايمان قىلىپ، قايتا گۇناھ قىلماسلىققا بەل باغلاپ، توغرىلىققا قايتىش دېمەكتۇر.

قۇرئان كەرىم بىزگە تەلىم بېرىپ مۇنداق دەيدۇ: «ئى مۆمىنلەر! ئاللاھقا سەمىمىي تەۋبە قىلىڭلار، ئۈمىدكى، پەرۋەردىگارڭلار سىلەرنىڭ گۇناھىڭلارنى يوققا چىقىرىدۇ، سىلەرنى ئاستىدىن ئۈستەڭلەر ئېقىپ تۇرىدىغان جەننەتلەرگە كىرگۈزىدۇ». [تەھرىم سۈرىسى 8- ئايەتنىڭ بىر قىسمى].

پەيغەمبەر ئەلەيھىسسالام ئىستىغفارنىڭ پەزىلىتىنى بايان قىلىپ مۇنداق دېگەن: «ئىستىغفار ئېيتىشنى ئۆزىگە ۋەزىپە قىلغان ئادەم ئۈچۈن ئاللاھ تائالا ھەر قانداق قىيىنچىلىقتىن چىقىش يولى ۋە ھەرقانداق غەم - قايغۇدىن خۇشاللىق يارىتىپ بېرىدۇ، ئۇنىڭغا كۈتۈلمىگەن يەردىن رىزق بېرىدۇ». [ئەبۇ داۋۇد رىۋايىتى].

پەيغەمبەر ئەلەيھىسسالام تەۋبىنىڭ زۆرۈرلىكىنى تەكىتلەپ مۇنداق دېگەن: «ئەي ئىنسانلار! ئاللاھ تائالاغا تەۋبە قىلىڭلار، مەن ھەر كۈنى ئاللاھ تائالاغا 70 قېتىمدىن كۆپرەك ئىستىغفار ئېيتىمەن ۋە كەمچىلىكلىرىمگە تەۋبە قىلىمەن». [بۇخارى رىۋايىتى].

پەيغەمبەر ئەلەيھىسسالام ئىستىغفارنىڭ ئەڭ ئەۋزىلىنى بايان قىلىپ مۇنداق دېگەن: «سەيىدۇلئىستىغفار (ئىستىغفارنىڭ ئەڭ ئەۋزىلى) شۇكى،

تەرجىمىسى: «ئى ئاللاھ!

سەن مېنىڭ پەرۋەردىگارمىسەن، سەندىن باشقا مەبۇد يوق، سەن مېنى ياراتتىڭ، مەن سېنىڭ بەندەگەن، مەن (پەيغەمبەرلەرنىڭ تىلى ئارقىلىق مەندىن ئالغان) ئەھدەگەن ۋە ۋەدەگەن كۈچۈمنىڭ يېتىشىچە ئەمەلگە ئاشۇرۇشقا تىرىشىمەن. ساڭا سېغىنىپ ئىشلىرىمنىڭ يامانلىقىدىن پاناھ تىلەيمەن. ماڭا ئاتا قىلغان نېمەتلىرىڭنى تونۇيمەن ۋە گۇناھلىرىمنى ئېتىراپ قىلىمەن. ئى ئاللاھ! گۇناھلىرىمنى مەغپىرەت قىلغىن، ھەقىقەتەن گۇناھلارنى سەندىن بۆلەك مەغپىرەت قىلغۇچى يوقتۇر». [بۇخارى رىۋايىتى].

پەيغەمبەر ئەلەيھىسسالام تەۋبىنىڭ پەزىلىتى توغرىلىق مۇنداق دېگەن: «ئاللاھ تائالا كېچىدە كۈندۈزلىرى گۇناھ سادىر قىلغانلارنىڭ تەۋبىلىرىنى قوبۇل قىلىش ئۈچۈن قولىنى سوزۇپ تۇرىدۇ، كۈندۈزدە كېچىلىرى گۇناھ ئىشلىگەنلەرنىڭ تەۋبىلىرىنى قوبۇل

قىلىش ئۈچۈن قولنى سوزۇپ تۇرىدۇ، ئاللاھ تائالا تا قىيامەتكىچە شۇنداق قىلىدۇ»
[مۇسلىم رىۋايىتى].

تەۋبىنىڭ قوبۇل بولۇشىنىڭ شەرتلىرى

تەۋبىنىڭ قوبۇل بولۇشى ئۈچۈن بەزى شەرتلەر بار. ئىنسانلار تەرىپىدىن سادىر قىلىنغان گۇناھ ۋە قىلمىشلار يا ئاللاھ تائالانىڭ ھەققىگە قارشى ئىشلەنگەن بولىدۇ، ياكى مەخلۇقاتلارنىڭ ھەققىگە قارشى ئىشلەنگەن بولىدۇ. ئاللاھ تائالانىڭ «قىل» ۋە «قىلما» دېگەن ئەمر-پەرمانلىرىنى ئورۇنلاش ئۇنىڭ ئىنسانلار ئۈستىدىكى ھەقلىرىدىن بولۇپ، بۇلارنى بەجا كەلتۈرۈش ئىنسانلارنىڭ بۇرچىدۇر. چۈنكى ئاللاھ تائالا ئىنسانلارنى گۈزەل سۈرەتتە يارىتىپ، ئۇلارنى يەر يۈزىنىڭ خوجايىنى قىلدى، ئۇلارنى ئەڭ ھۆرمەتلىك قىلدى، ئۇلارغا تۈرلۈك سان-ساناقسىز نېمەتلەرنى ئاتا قىلدى، باشقا مەخلۇقاتلارنى ئۇلارنىڭ پايدىلىنىشى ئۈچۈن يارىتىپ بەردى. ئەھۋال بۇنداق ئىكەن، ئاللاھ تائالانىڭ ئىنسانلار ئۈستىدىكى ھەقلىرى كۆپتۇر. بۇنىڭ ئۈچۈن ئاللاھ تائالانىڭ ئەمر-پەرمانلىرىغا خىلاپلىق قىلغۇچىلار ئۇنىڭ ھەققىگە قارشى قىلمىش سادىر قىلغان بولىدۇ. مەخلۇقاتلارنىڭ، خۇسۇسەن ئىنسانلارنىڭ ھەققى ئىنسانلار تەرىپىدىن زىيان-زەخمەتلەرگە ئۇچرىتىلماسلىقىدۇر. ئىنسانلارنى زىيان-زەخمەتلەرگە ئۇچرىتىش، ئۇلارغا زۇلۇم قىلىش ۋە ئۇلارنىڭ ھەقلىرىنى يەۋپىلىش ئۇلارنىڭ ئاللاھ تائالا ئاتا قىلغان ھەق-ھوقۇقلىرىغا تاجاۋۇز قىلغانلىق بولىدۇ.

ئاللاھ تائالانىڭ ھەققىگە قارشى ئىشلەنگەن گۇناھ - مەسىيەتلەرنىڭ تەۋبىسىنىڭ قوبۇل قىلىنىشى ئۈچۈن ئۈچ شەرت بار، ئۇلار:

- 1 - قىلغان گۇناھ - مەسىيەتلەر ئۈچۈن پۇشايمانلىق ھېس قىلىش.
- 2 - بۇرۇن قىلغان گۇناھ - مەسىيەتلەرنى قايتا قىلماسلىققا چىن ئىرادە باغلاش.
- 3 - گۇناھ - مەسىيەتلەردىن قەتئى قول ئۈزۈش.

ئەمما ئىنسانلارنىڭ ھەققىگە قارشى ئىشلەنگەن قىلمىشلار ۋە يامانلىقلارنىڭ تەۋبىسىنىڭ قوبۇل بولۇشى ئۈچۈن يوقىرىقى ئۈچ شەرت بىلەن بىرگە، ھەق ئىگىسىنى رازى قىلىش شەرت قىلىنىدۇ. چۈنكى بۇ خىلدىكى ھەق ئاللاھ تائالانىڭ ھەققى بولماستىن، ئىنسانلارنىڭ ئۆز ھەقلىرى بولغانلىقى ئۈچۈن، ئۇلار قىلمىشكارلىرىنى ئۆزلىرى كەچۈرمىگىچە ئاللاھ تائالا كەچۈرمەيدۇ ۋە تەۋبىلىرىنى قوبۇل قىلمايدۇ. مانا بۇ، ئاللاھ تائالانىڭ ئادالەتدۇر.

ئىستىغفار رىزىقىنىڭ كەڭ بولۇشىنىڭ ئامىلىدۇر

ئاللاھ تائالاغا ئىستىغفار ئېيتىپ، گۇناھلىرىغا تەۋبە قىلىش كەڭ رىزىق، مول بەخت ۋە قىيىنچىلىقلاردىن خالاس بولۇشنىڭ ئامىلىدۇر. ئاللاھ تائالا قۇرئان كەرىمدە نۇھ ئەلەيھىسسالامنىڭ ئۆز قەۋمىگە تەلىم بەرگەنلىكىنى ھېكايە قىلىپ مۇنداق دەيدۇ: «(ئۇلارغا) ئېيتتىم: پەرۋەردىگارنىڭلاردىن مەغپىرەت تىلەڭلار، ئۇ ھەقىقەتەن مەغپىرەت قىلغۇچىدۇر. ئۇ سىلەرگە مول يامغۇر ياغدۇرۇپ بېرىدۇ. سىلەرنىڭ ماللىرىڭلارنى ۋە ئوغۇللىرىڭلارنى كۆپەيتىپ بېرىدۇ، سىلەرگە باغلارنى، ئۆستەڭلەرنى ئاتا قىلىدۇ» [نۇھ سۈرىسى 10 - 12 - ئايەتلەر].

ئاللاھ تائالا يەنە داۋۇد ئەلەيھىسسالامنىڭ تىلىدىن ھېكايە قىلىپ مۇنداق دەيدۇ: «ئى قەۋم! پەرۋەردىگارنىڭلاردىن مەغپىرەت تىلەڭلار، ئاندىن ئۇنىڭغا تەۋبە قىلىڭلار، سىلەرگە ئۇ كۆپ يېغىن ياغدۇرۇپ بېرىدۇ، سىلەرگە تېخىمۇ كۈچ - قۇۋۋەت بېرىدۇ، سىلەر گۇناھقا چۆمگەن ھالدا (مېنىڭ دەۋىتىمدىن) يۈز ئۆرۈمەڭلار» [ھۇد سۈرىسى 52 - ئايەت].

پەيغەمبەر ئەلەيھىسسالامغا دۇرۇد ئېيتىشنىڭ پەزىلىتى

دۇرۇد — پارىسچە سۆز بولۇپ، ئۇنىڭ ئىسلام ئىستىلاھىدىكى مەنىسى: ئاللاھ تائالادىن پەيغەمبەر ئەلەيھىسسالامنىڭ شەننى ئۈستۈن، دەرىجىسىنى يوقىرى ۋە نام - نشانىنى مەڭگۈ قىلىشنى تىلەش دېگەنلىكتۇر.

ئاللاھ تائالا قۇرئان كەرىمدە مۇنداق دەپ بۇيرۇيدۇ:

تەرجىمىسى: «ئاللاھ تائالا ھەقىقەتەن پەيغەمبەرگە رەھمەت يوللايدۇ، پەرىشتىلەرمۇ ھەقىقەتەن ئۇنىڭغا مەغپىرەت تەلەپ قىلىدۇ، ئى مۆمىنلەر! سىلەر پەيغەمبەرگە دۇرۇد ئېيتىڭلار ۋە ئامانلىق تىلەڭلار». [ئەھزاب سۈرىسى 56 - ئايەت].

پەيغەمبەر ئەلەيھىسسالام مۇنداق دېگەن: «ماڭا بىر قېتىم دۇرۇد ئېيتقان كىشىگە ئاللاھ تائالا ئون ھەسسە ساۋاب ئاتا قىلىدۇ» [مۇسلىم رىۋايىتى].

پەيغەمبەر ئەلەيھىسسالام يەنە مۇنداق دېگەن: «مېنىڭ قەبرەمنى بايرام مەيدانىغا ئايلاندۇرۇۋالماڭلار، ماڭا دۇرۇد ئېيتىڭلار، سىلەر قانداقلا جايىدا بولماڭلار، ئېيتقان دۇرۇدلىرىڭلار ماڭا يېتىدۇ». [ئەبۇ داۋۇد رىۋايىتى].

پەيغەمبەر ئەلەيھىسسالام يەنە: «ئاللاھ تائالانىڭ يەر يۈزىدە كېزىپ يۈرىدىغان پەرىشتىلىرى بار بولۇپ، ئۇلار ماڭا ئۈمىتىمنىڭ دۇرۇد ۋە سالاملىرىنى يەتكۈزۈپ تۇرىدۇ» دېگەن. [ھاكىم ۋە نەسائى رىۋايىتى].

پەيغەمبەر ئەلەيھىسسالام يەنە مۇنداق دېگەن: «مەن تىلغا ئېلىنغان چاغدا ماڭا دۇرۇد ئېيتىمىغان ئادەم بېخىل ئادەمدۇر». [ترمىزى رىۋايىتى].

ئەڭ ئەۋزەل دۇرۇد قايسى؟

ئەبۇ مەسئۇد ئەلئەنسارى رەزىيەللاھۇ ئەنھۇدىن رىۋايەت قىلىنىدۇكى، بەشىر ئىبنى سەئىدنىڭ مۇنداق دېگەنلىكىنى ئاڭلىغان ئىدىم دەيدۇ: «بىز پەيغەمبەر ئەلەيھىسسالامدىن ”يا رەسۇلەللاھ! ئاللاھ تائالا بىزنى سىزگە دۇرۇد ئېيتىشقا بۇيرىدى، بىز سىزگە قانداق دۇرۇد ئېيتساق ئەۋزەل بولىدۇ؟“ دەپ سورىۋىدۇق، پەيغەمبەر ئەلەيھىسسالام بىر ئاز سۈكۈت قىلغاندىن كېيىن، بىزگە تەلىم بېرىپ، ”سىلەر:

نى

ئوقۇڭلار“ دېدى». [مۇسلىم رىۋايىتى].

بەشىنچى بۆلۈم قۇرئاندىن تاللانغان دۇئالار

ناھايتتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

تەرجىمىسى: «جىمى ھەمدۇ سانا ئالەملەرنىڭ پەرۋەردىگارى ئاللاھقا خاستۇر. ئاللاھ ناھايتتى شەپقەتلىك ۋە مېھرىباندۇر. قىيامەت كۈنىنىڭ ئېگىسىدۇر. رەببىمىز ساڭىلا ئىبادەت قىلىمىز ۋە سەندىنلا ياردەم سورايمىز. بىزنى توغرا يولغا باشلىغىن. غەزىبىڭگە يولۇققانلارنىڭ ۋە ئازغانلارنىڭ يولغا ئەمەس، سەن ئىنئام قىلغانلارنىڭ يولغا باشلىغىن» ئامىين. [فاتىھە سۈرىسى].

ئادەم ئەلەيھىسسالامنىڭ دۇئاسى

-1

تەرجىمىسى: «پەرۋەردىگارىمىز! بىز ئۆزىمىزگە ئۆزىمىز زۇلۇم قىلدۇق، بىزنى كەچۈرمىسەڭ بىز ئەلۋەتتە زىيان تارتقۇچىلاردىن بولىمىز» [ئەئراف سۈرىسى 23 – ئايەت].

نۇھ ئەلەيھىسسالامنىڭ دۇئاسى

تەرجىمىسى: «پەرۋەردىگارىم! مەن بىلىمگەن نەرسىنى سوراشتىن سېنىڭ پاناھىڭغا سېغىنمەن، ئەگەر ماڭا مەغپىرەت قىلمىساڭ ۋە رەھىم قىلمىساڭ، زىيان تارتقۇچىلاردىن بولىمەن» [ھۇد سۈرىسى 47 - ئايەت].

ئىبراھىم ئەلەيھىسسالامنىڭ دۇئالىرى

تەرجىمىسى: «پەرۋەردىگارمىز! بىزنىڭ (خىزمىتىمىزنى) قوبۇل قىلغىن، سەن ھەقىقەتەن (دۇئايىمىزنى) ئاڭلاپ تۇرغۇچىسەن، (نىيىتىمىزنى) بىلىپ تۇرغۇچىسەن. پەرۋەردىگارمىز! ئىككىمىزنى ئۆزىڭگە ئىتائەتمەن قىلغىن، بىزنىڭ ئەۋلادلىرىمىزدىنمۇ ئۆزىڭگە ئىتائەتمەن ئۈمىد چىقارغىن، بىزگە ھەجىمىزنىڭ قاندىلىرىنى بىلدۈرگىن، تەۋبىمىزنى قوبۇل قىلغىن، چۈنكى سەن تەۋبىنى ناھايىتى قوبۇل قىلغۇچىسەن، ناھايىتى مېھرىبانسەن» [بەقەر سۈرىسى 127 - 128 - ئايەتلەر].

تەرجىمىسى: «پەرۋەردىگارمىز! مېنى ۋە بىر قىسىم ئەۋلادىمنى نامازنى ئادا قىلغۇچى قىلغىن، پەرۋەردىگارمىز! دۇئايىمنى قوبۇل قىلغىن! ھېساب ئالدىنغان كۈندە (يەنى قىيامەت كۈنىدە) ماڭا، ئاتا - ئانامغا ۋە مۆمىنلەرگە مەغپىرەت قىلغىن» [ئىبراھىم 40 - 41 - ئايەت].

تەرجىمىسى: «پەرۋەردىگارمىز! ماڭا ئىلىم ھېكمەت ئاتا قىلغىن، مېنى ياخشىلارغا قوشقىن. كېيىنكىلەر ئارىسىدا ياخشى نامىنى قالدۇرغىن. مېنى نازۇ نېمەتلىك جەننەتنىڭ ۋارىسلىرىدىن قىلغىن» [شۇئەرا سۈرىسى 83 - 85 - ئايەتلەر].

تەرجىمىسى: «پەرۋەردىگارمىز ساڭا تەۋەككۈل قىلدۇق، ساڭا قايتتۇق، ئاخىر قايتىدىغان جاي سېنىڭ دەرگاھىڭدۇر. پەرۋەردىگارمىز! كاپىرلارنى بىزگە زىيانكەشلىك قىلىش ئىمكانىيىتىگە ئىگە قىلمىغىن (ئۇلار بىزگە مۇسەللەت بولۇپ، بىزنى كۆتۈرگىلى بولمايدىغان ئازاب بىلەن دىنىمىزدىن چىقارمىسۇن)، پەرۋەردىگارمىز، بىزگە مەغپىرەت قىلغىن، سەن ھەقىقەتەن غالىبسەن، ھېكمەت بىلەن ئىش قىلغۇچىسەن» [مۇمتەھىنە 5-4 - ئايەتلەر].

مۇسا ئەلەيھىسسالامنىڭ دۇئالىرى

1

تەرجىمىسى: «پەرۋەردىگارم! مېنىڭ قەلبىمنى كەڭ قىلغىن، (يەنى ئىمان بىلەن ۋە پەيغەمبەرلىك بىلەن نۇرلاندۇرغىن) تىلىمدىن كېكەچلىكنى كۆتۈرۈۋەتكىن. ئۇلار مېنىڭ سۆزۈمنى چۈشەنسۇن». [تاھا سۈرىسى 25-28- ئايەتلەر].

2

تەرجىمىسى: «پەرۋەردىگارم! مەن ھەقىقەتەن ئۆزۈمگە زۇلۇم قىلدىم. ماڭا مەغپىرەت قىلغىن» [سۈرە قەسەس 16-ئايەت].

ئەسھابۇلكەھفنىڭ دۇئاسى

تەرجىمىسى: «پەرۋەردىگارمىز! بىزگە رەھمەت خەزىنىلىرىڭدىن ئاتا قىلغىن، بىزنىڭ ئىشلىرىمىزنى تۈزەپ، بىزنى ھىدايەت تاپقۇچىلاردىن قىلغىن». [كەھف سۈرىسى 10-ئايەت].

ئەييۇب ئەلەيھىسسالامنىڭ دۇئاسى

تەرجىمىسى: «پەرۋەردىگارم! ھەقىقەتەن مېنى بالا (يەنى قاتتىق كېسەل) ئورنىۋالدى، سەن ئەڭ مەرھەمەتلىكسەن». [ئەنئىيا سۈرىسى 83-ئايەت].

سۇلەيمان ئەلەيھىسسالامنىڭ دۇئاسى

تەرجىمىسى: «پەرۋەردىگارم! سەن مېنى ماڭا ۋە ئاتا – ئانامغا بەرگەن نېمىتىڭگە شۈكۈر قىلىشقا، سەن رازى بولىدىغان ياخشى ئەمەلنى قىلىشقا مۇۋەپپەقىيەت قىلغىن،

رەھىمىتىڭ بىلەن مېنى ياخشى بەندىلىرىڭ قاتارىغا كىرگۈزگىن» [نەملى سۈرىسى 19-
ئايەت].

يۇنۇس ئەلەيھىسسالامنىڭ

تەرجىمىسى: «(پەرۋەردىگارم!) سەندىن بۆلەك ھېچ مەبۇد (بەرھەق) يوقتۇر، سەن
(جىمى كەمچىلىكلەردىن) پاك تۇرسەن، مەن ھەقىقەتەن (ئۆز نەپسىمگە) زۇلۇم
قىلغۇچىلاردىن بولدۇم». [ئەنبىيا سۈرىسى 87- ئايەت].

زەكەرىيا ئەلەيھىسسالامنىڭ دۇئاسى

تەرجىمىسى: «ئى پەرۋەردىگارم! مېنى (بالىسىز، ۋارىسىز) يالغۇز قويمىساڭ، سەن
ئەڭ ياخشى ۋارىستۇرسەن (يەنى ھەممە ئادەم ئۆلىدۇ، سەنلا باقىي قالسىەن)» [ئەنبىيا
سۈرىسى 89 - ئايەت].

پەيغەمبەرلەرنىڭ ئورتاق دۇئاسى

تەرجىمىسى: «ئېيتقىنكى، پادشاھلىقنىڭ ئىگىسى بولغان ئى ئاللاھ! خالىغان ئادەمگە
پادشاھلىقنى بېرىسەن، خالىغان ئادەمدىن پادشاھلىقنى تارتىپ ئالىسەن؛ خالىغان
ئادەمنى ئەزىز قىلسەن، خالىغان ئادەمنى خار قىلسەن؛ ھەممە ياخشىلىق (نىڭ
خەزىنىسى يالغۇز) سېنىڭ قولۇڭدىدۇر. سەن ھەقىقەتەن ھەممىگە قادىرسەن. كېچىنى
كۈندۈزگە كىرگۈزسەن، كۈندۈزنى كېچىگە كىرگۈزسەن، (شۇنىڭ بىلەن كېچە-
كۈندۈزنىڭ ئۇزۇن - قىسقا بولۇشى پەسىللەر بويىچە نۆۋەتلىشىپ تۇرىدۇ)؛ جانلىقنى
(يەنى تىرىك بولغان ئىنساننى، ھايۋاننى) جانسىزدىن (يەنى جانسىز بولغان ئابىمەندىن)
چىقىرسەن، جانسىزنى (يەنى جانسىز بولغان ئابىمەننى) جانلىقتىن (يەنى جانلىق

بولغان ئىنساندىن، ھاياۋاندىن (چىقىرسەن؛ ئۆزەڭ خالىغان كىشىگە ھېسابسىز رىزىق بېرىسەن» [ئال ئىمران سۈرىسى 26 - 27 - ئايەتلەر].

مۇھەممەد ئەلەيھىسسالام دۇئالىرى

1

تەرجىمىسى: «پەرۋەردىگارم! مېنى قەبرەمگە ئوڭۇشلۇق كىرگۈزگىن، قەبرەمدىن ئوڭۇشلۇق چىقارغىن، ماڭا دەرگاھىڭدىن ھەققەتكە ياردەم بېرىدىغان قۇۋۋەت ئاتا قىلغىن» [ئىسرا سۈرىسى 80- ئايەت].

2

تەرجىمىسى: «پەرۋەردىگارم! ئاتا - ئانىم مېنى كىچىكلىكىمدە تەربىيلىگىنىدەك ئۇلارغا مەرھەمەت قىلغىن» [ئىسرا سۈرىسى 24- ئايەت].

3

تەرجىمىسى: «پەرۋەردىگارم! ئىلىمىنى زىيادە قىلغىن!» [تاھا سۈرىسى 114- ئايەت].

ساھابىلارنىڭ دۇئالىرى

1

تەرجىمىسى: «بىز (دەۋىتىڭنى) ئاڭلىدۇق ۋە (ئەمرىڭگە) ئىتائەت قىلدۇق، پەرۋەردىگارمىز، مەغپىرىتىڭنى تىلەيمىز، ئاخىر قايتىدىغان جايىمىز سېنىڭ دەرگاھىڭدۇر» [بەقەرە سۈرىسى 285- ئايەت].

2

تەرجىمىسى: «پەرۋەردىگارمىز! ئەگەر بىز ئۇنتۇساق ياكى خاتالاشساق (يەنى بىز ئۇنتۇش ياكى سەۋەنلىك سەۋەبىدىن ئەمرىڭنى تولۇق ئورۇنلىيالماساق)، بىزنى جازاغا تارتىمىغىن. پەرۋەردىگارمىز! بىزدىن ئىلگىرىكىلەرگە يۈكلىگىنىڭگە ئوخشاش، بىزگە ئېغىر يۈك يۈكلىمىگىن (يەنى بىزنى قىيىن ئىشلارغا تەكلىپ قىلمىغىن)، پەرۋەردىگارمىز! كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن،

بىزگە مەغپىرەت قىلغىن، بىزگە رەھىم قىلغىن، سەن بىزنىڭ ئىگىمىز سەن، كاپىر قەۋمگە قارشى بىزگە ياردەم بەرگىن.» [بەقەر سۈرىسى 286 - ئايەت].

ئىلىمدە توشقانلارنىڭ دۇئاسى

تەرجىمىسى: «پەرۋەردىگارمىز! بىزنى ھىدايەت قىلغىنىڭدىن كېيىن دىللىرىمىزنى توغرا يولدىن بۇرۇن تەتمىگىن، بىزگە دەرگاھىڭدىن رەھىمەت بېغىشلىغىن، شۈبھىسىزكى، سەن (بەندىلىرىڭگە ئاتالارنى) بەكمۇ بېغىشلىغۇچى سەن. پەرۋەردىگارمىز! شۈبھىسىزكى، كېلىشى شەكسىز بولغان كۈندە (يەنى ھېساب ئېلىنىدىغان قىيامەت كۈنىدە) كىشىلەرنى توپلىغۇچى سەن، شۈبھىسىزكى، ئاللاھ ۋەدىسىگە خىلاپلىق قىلمايدۇ.» [ئال ئىمران سۈرىسى 8 - 9 - ئايەتلەر].

تەقۋادارلارنىڭ دۇئالىرى

1 -

تەرجىمىسى: «پەرۋەردىگارمىز! بىز شۈبھىسىز ئىمان ئېيتتۇق، بىزنىڭ گۇناھلىرىمىزنى مەغپىرەت قىلغىن، بىزنى دوزاخ ئازابىدىن ساقلىغىن.» [ئال ئىمران سۈرىسى 16 - ئايەت].

2

تەرجىمىسى: «پەرۋەردىگارمىز! بىزدىن جەھەننەم ئازابىنى دەپتۇ قىلغىن، جەھەننەمنىڭ ئازابى ھەقىقەتەن (سېنىڭ دۈشمەنلىرىڭدىن) ئايرىلمايدۇ، جەھەننەم ھەقىقەتەن يامان قارارگاھتۇر، يامان جايدۇر.» [فۇرقان سۈرىسى 65 - 66 - ئايەتلەر].

3

تەرجىمىسى: «ئى پەرۋەردىگارمىز! بىزگە ئاياللىرىمىز ۋە ئەۋلادلىرىمىز ئارقىلىق شادلىق بېغىشلىشىڭنى (يەنى بىزگە ساڭا ئىتائەتمەن پەرزەنت ئاتا قىلىشىڭنى) تىلەيمىز، بىزنى تەقۋادارلارنىڭ پېشىۋاسى (يەنى تەقۋادارلارنىڭ نەمۇنىسى، ياخشىلىققا دەۋەت قىلغۇچى) قىلغىن.» [فۇرقان 74 - ئايەت].

سەبەرلىك مۆمىنلەرنىڭ دۇئاسى

تەرجىمىسى: «پەرۋەردىگارىمىز! گۇناھلىرىمىزنى، ئىشىمىزدا چەكتىن ئاشقانلىقىمىزنى مەغپىرەت قىلغىن، قەدەملىرىمىزنى (جەڭ مەيدانىدا) مۇستەھكەم قىلغىن ۋە كاپىر قەۋمگە قارشى بىزگە ياردەم بەرگىن.» [ئال ئىمران سۈرىسى 147 - ئايەت].

ئىيسا ئەلەيھىسسالامنىڭ دۇئاسى

تەرجىمىسى: «ئى پەرۋەردىگارىمىز ئاللاھ! بىزگە ئۈستىدە تاماق بار داستىخان چۈشۈرگىن، بۇ كۈن بىزلەرگە ۋە بىزدىن كېيىنكىلەرگە بايرام بولۇپ قالسۇن، ئۇ داستىخان سەندىن بىزگە (قۇدرىتىڭنى ۋە پەيغەمبەرلىكىمنى كۆرسىتىدىغان) بىر مۆجىزە بولۇپ قالسۇن. بىزگە رىزىق بەرگىن، سەن رىزىق بەرگۈچىلەرنىڭ ياخشىسىسەن» [مائىدە سۈرىسى 114 - ئايەت].

ئىيسا ئەلەيھىسسالام مۇرتلىرىنىڭ دۇئاسى

تەرجىمىسى: «پەرۋەردىگارىمىز! سەن نازىل قىلغان كىتابقا ئىشەندۇق، پەيغەمبەرگە ئەگەشتۇق، بىزنى (ھىدايتىڭگە) شاھىت بولغانلار قاتارىدا قىلغىن» [ئال ئىمران سۈرىسى 53 - ئايەت].

يۈسۈپ ئەلەيھىسسالامنىڭ دۇئاسى

تەرجىمىسى: «ئى ئاسمانلارنى ۋە زېمىننى ئۆرنەكسىز ياراتقۇچى زات! دۇنيا ۋە ئاخىرەتتە مېنىڭ ئىگەمسەن، مېنى مۇسۇلمان پېتىمچە قەبىزى روھ قىلغىن، مېنى ياخشى بەندىلەر قاتارىدا قىلغىن» [يۈسۈف سۈرىسى 101 - ئايەت].

پەرىشتىلەرنىڭ دۇئاسى

تەرجىمىسى: «پەرۋەردىگارىمىز! سېنىڭ رەھىمىتىڭ ۋە ئىلىمىڭ ھەممە نەرسىنى ئۆز ئىچىگە ئالىدۇ، تەۋبە قىلغانلارغا ۋە سېنىڭ يولۇڭغا ئەگەشكەنلەرگە مەغپىرەت قىلغىن، ئۇلارنى دوزاخ ئازابىدىن ساقلىغىن. پەرۋەردىگارىمىز! سەن ئۇلارنى، ئۇلارنىڭ ئاتا-بوۋىلىرىدىن، ئاياللىرىدىن، ئەۋلادلىرىدىن ياخشى بولغانلارنى ئۇلارغا ۋەدە قىلغان مەڭگۈلۈك جەننەتكە كىرگۈزگىن، سەن ھەقىقەتەن غالىبىسەن، ھېكمەت بىلەن ئىش قىلغۇچىسەن. پەرۋەردىگارىمىز! سەن ئۇلارنى يامان ئىشلاردىن ساقلىغىن، سەن كىمنى يامان ئىشلاردىن ساقلايدىكەنسىن، شۈبھىسىزكى، بۇ كۈندە سەن ئۇنىڭغا رەھىمەت قىلغان بولىسەن، بۇ چوڭ بەختتۇر» [غافر سۈرىسى 7 - 8 - 9 - ئايەتلەر].

ئومۇمىي مۆمىنلەرنىڭ دۇئالىرى

1

تەرجىمىسى: «ئى پەرۋەردىگارىمىز! بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دوزاخ ئازابىدىن ساقلىغىن» [بەقەرە سۈرىسى 201 - ئايەت].

2

تەرجىمىسى: «پەرۋەردىگارىمىز! بۇنى بىكار ياراتمىدىڭ. سەن پاك تۇرسەن، بىزنى دوزاخ ئازابىدىن ساقلىغىن. پەرۋەردىگارىمىز! سەن كىمنىكى دوزاخقا كىرگۈزىدىكەنسىن، ئۇنى ئەلۋەتتە خار قىلغان بولىسەن. زالىملارغا ھېچقانداق ياردەمچى بولمايدۇ. پەرۋەردىگارىمىز! بىز ھەقىقەتەن بىر چاقىرغۇچىنىڭ (يەنى مۇھەممەد ئەلەيھىسسالامنىڭ)، رەببىڭلارغا ئىمان ئېيتىڭلار، دەپ ئىمانغا چاقىرغانلىقىنى ئاڭلىدۇق،

ئىمان ئېيتتۇق، پەرۋەردىگارىمىز! بىزنىڭ گۇناھلىرىمىزنى مەغپىرەت قىلغىن، يامانلىقلىرىمىزنى يوققا چىقارغىن، بىزنى ياخشىلارنىڭ قاتارىدا قەبىزى روھ قىلغىن. پەرۋەردىگارىمىز! بىزگە پەيغەمبەرلىرىڭ ئارقىلىق ۋەدە قىلغان نەرسىنى (يەنى ئىتائەت قىلغانلارغا خاس بولغان جەننەتنى) بەرگىن، قىيامەت كۈنى بىزنى رەسۋا قىلمىغىن. سەن ھەقىقەتەن ۋەدەگە خىلاپلىق قىلمايسەن» [ئال ئىمران سۈرىسى 191 - 194 - ئايەتلەر].

3

تەرجىمىسى: «پەرۋەردىگارىمىز! زالىم قەۋمنى بىزگە زىيانكەشلىك قىلىش ئىمكانىيىتىگە ئىگە قىلمىغىن. بىزنى رەھىمىتىڭ بىلەن كاپىر قەۋمدىن قۇتۇلدۇرغىن» [يۇنۇس سۈرىسى 85 - 86 - ئايەتلەر].

4

تەرجىمىسى: «پەرۋەردىگارىمىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۆمىنلەرگە قارشى دۈشمەنلىك پەيدا قىلمىغىن، پەرۋەردىگارىمىز! سەن ناھايىتى مەغپىرەت قىلغۇچىسەن، مېھرىبانسەن» [ھەشر سۈرىسى 10 - ئايەت].

5

تەرجىمىسى: «پەرۋەردىگارم! سېنىڭ ماڭا ۋە ئاتا-ئانامغا بەرگەن نېمىتىڭگە شۈكۈر قىلىشنى ۋە سەن رازى بولىدىغان ياخشى ئىشنى قىلىشىمنى ماڭا ئىلھام قىلغىن، مەن ئۈچۈن مېنىڭ ئەۋلادىمنى تۈزىگىن (يەنى مېنىڭ ئەۋلادىمنى ياخشى ئادەملەردىن قىلغىن)، مەن ھەقىقەتەن ساڭا (جىمى گۇناھلاردىن) تەۋبە قىلدىم، مەن ھەقىقەتەن مۇسۇلمانلاردىندۇرمەن» [ئەھقاق سۈرىسى 15 - ئايەت].

6

تەرجىمىسى: «ئى پەرۋەردىگارىمىز! بىزگە نۇرىمىزنى مۇكەممەللەشتۈرۈپ بەرگىن، بىزگە مەغپىرەت قىلغىن، سەن بولساڭ ھەقىقەتەن ھەر نەرسىگە قادىرسەن» [تەھرىم سۈرىسى 8 - ئايەت].

- 7

تەرجىمىسى: «پەرۋەردىگارىمىز! بىز ئىمان ئېيتتۇق، بىزگە مەغپىرەت قىلغىن، بىزگە رەھىم قىلغىن، سەن بولساڭ ئەڭ رەھىم قىلغۇچىسەن» [مۆئمىنۇن سۈرىسى 109 - ئايەت].

- 8

تەرجىمىسى: «ئى پەرۋەردىگارىم! مېنى مۇبارەك مەنزىلگە چۈشۈرگىن، سەن (دوستلىرىڭنى) ئەڭ ياخشى ئورۇنلاشتۇرغۇچىسەن» [مۆئمىنۇن سۈرىسى 29 - ئايەت].

- 9

تەرجىمىسى: «پەرۋەردىگارىمىز! ھېساب ئالدىنغان كۈندە (يەنى قىيامەت كۈنىدە) ماڭا، ئاتا - ئانامغا ۋە مۆمىنلەرگە مەغپىرەت قىلغىن» [ئىبراھىم سۈرىسى 41 - ئايەت].

10

تەرجىمىسى: «ئاللاھ ئەڭ ياخشى ساقلىغۇچىدۇر، ھەممىدىن مېھرىبانىدۇر» [يۇسۇف سۈرىسى 64 - ئايەت].

- 11

تەرجىمىسى: «پەرۋەردىگارىمىز! بىزگە سەۋر ئاتا قىلغىن، بىزنى مۇسۇلمان پېتىمىزچە قەبىزى روھ قىلغىن» [ئەئراف سۈرىسى 126 - ئايەت].

تالتىنچى بۆلۈم ھەدىسلەردىن تاللانغان دۇئالار

ھەدىسلەردىن تاللانغان ئومۇمىي دۇئالار

1

تەرجىمىسى: «ئى ئاللاھ! مەن ئۆزۈمگە كۆپ زۇلۇم قىلدىم، گۇناھلارنى پەقەت سەنلا مەغپىرەت قىلسەن، مەرھەمەت قىلىپ ماڭا كەڭ مەغپىرەت ۋە رەھىم قىلغىن، سەن ھەقىقەتەن مەغپىرەت قىلغۇچى ۋە شەپقەت قىلغۇچىسەن» [بۇخارىي رىۋايىتى].

2

تەرجىمىسى: «ئى ئاللاھ! سەندىن دۇنيا ۋە ئاخىرەتلىك ئامانلىق تىلەيمەن» [تىرمىزى رىۋايىتى].

3

تەرجىمىسى: «ئى ئاللاھ! مېنى ھىدايەت قىلغىن ۋە توغرا ئادەم قىلغىن. ئى ئاللاھ! سەندىن ھىدايەت ۋە توغرىلىقنى سورايمەن» [مۇسلىم رىۋايىتى].

4

تەرجىمىسى: «ئى ئاللاھ! سېنى ياد قىلىشىمغا، ساڭا شۈكۈر قىلىشىمغا ۋە ساڭا ئۇبدان بەندىچىلىك قىلىشىمغا يار - يۆلەك بولغىن» [ئىمام ئەھمەد رىۋايىتى].

5

تەرجىمىسى: «ئى ئاللاھ! سېنىڭ رازىلىقىڭغا سېغىنىپ غەزىبىڭدىن پاناھ تىلەيمەن، سېنىڭ قوغدىشىڭغا سېغىنىپ ئازابىڭدىن پاناھ تىلەيمەن، ساڭا سېغىنىپ سېنىڭ دۇرخىڭدىن پاناھ تىلەيمەن، ئى پەرۋەردىگارم! سەن ئۆزۈڭگە سانا ئېيتقاندا مۇكەممەل رەۋىشتە ۋە سېنىڭ لايىقىڭدا سانا ئېيتىشتىن ئاجىزمەن» [مۇسلىم رىۋايىتى].

6

تەرجىمىسى: «ئى دىللارنى باشقۇرغۇچى ئاللاھ! دىلىمنى دىنىڭغا مۇستەھكەم قىلغىن» [ئەھمەد، ھاكىم رىۋايىتى].

7

تەرجىمىسى: «ئى ئاللاھ! دىللارنى ئۆزگەرتىپ تۇرغۇچى ئاللاھ! دىللىرىمىزنى سېنىڭ تائەت - ئىبادىتىڭگە ئۆزگەرتكىن» [مۇسلىم رىۋايىتى]

8

تەرجىمىسى: «ئى ئاللاھ! رەھىمىتىڭنى ئۈمىد قىلىمەن، مېنى كۆز يۇمۇپ ئاچقۇچىلىكىمۇ ئۆز ھالىمغا قويۇۋەتمىگىن، بارلىق ئىشلىرىمنى ياخشىلاپ بەرگىن، سەندىن باشقا ھەقىقىي مەبۇد يوقتۇر.» [ئەبۇداۋۇد رىۋايىتى]

9

تەرجىمىسى: «ئى ئاللاھ بارلىق ئىشلىرىمىزدا ئاقىۋىتىمىزنى ياخشى قىلغىن، بىزنى دۇنيانىڭ خارلىقىدىن ۋە ئاخىرەتنىڭ ئازابىدىن قۇتقۇزغىن» [ئىبنى ھىببان رىۋايىتى]

10

تەرجىمىسى: «ئى ئاللاھ! سېنىڭدىن پەيغەمبىرنىڭ مۇھەممەد ئەلەيھىسسالام سورىغان نەرسىنىڭ ئەڭ ياخشىسىنى سورايمىز ۋە ساڭا سېغىنىپ پەيغەمبىرنىڭ مۇھەممەد ئەلەيھىسسالام پاناھ تىلىگەن نەرسىنىڭ شەرىدىن پاناھ تىلەيمىز. سەن ئەڭ ياخشى مەدەتكار سەن، تولىمۇ شەپقەتلىك سەن. ئاللاھنىڭ ياردىمى بولمىسا قوللىرىمىزدىن ھېچ ئىش كەلمەيدۇ» [تىرمىزى رىۋايىتى].

11

تەرجىمىسى: «ئى ئاللاھ! بىزگە ئىماننى قىزغىن سۆيۈرگىن، ئۇنى دىلىمىزدا كۆركەم قىلغىن. بىزگە كۆپرەكىنى، بۇزۇقچىلىقنى ۋە گۇناھنى يامان كۆرسەتكىن، بىزنى توغرا يولدا يۈرگۈچىلەردىن قىلغىن.»

- 12

تەرجىمىسى: «ئى ئاللاھ! سېنىڭدىن سېنى سۆيۈشنى، سېنى سۆيىدىغانلارنى سۆيۈشنى ۋە سېنى سۆيۈشكە تۈرتكە بولىدىغان ئەمەللەرنى تىلەيمەن. ئى ئاللاھ! سېنىڭ سۆيگۈڭنى مېنىڭ ئۈچۈن ئۆزۈمدىن، ئەھلىمدىن ۋە تەشئالىقتىكى سوغۇق سۇدىنمۇ سۆيۈملۈك قىلغىن» [تىرمىزى رىۋايىتى].

تەرجىمىسى: «ئى ئاللاھ! ساڭا سېغىنىپ، سەندىن قورقماس دىلدىن، قوبۇل بولماس دۇئادىن، تويماس نەپستىن، پايدىسىز ئىلىمدىن پاناھ تىلەيمەن. مۇشۇ تۆتتىن پاناھ تىلەيمە» [ئىمام ئەھمەد رىۋايىتى]

تەرجىمىسى: «ئى ئاللاھ! سېنىڭ غەيبىي ئىلمىڭ، چەكسىز قۇدرىتىڭگە سېغىنىپ ھاياتلىقىم مېنىڭ ئۈچۈن ياخشى بولىدىغان بولسا ماڭا ھايات بېغىشلىشىڭنى، ۋاپاتىم مېنىڭ ئۈچۈن ياخشى بولسا مېنى ۋاپات قىلدۇرۇشىڭنى تىلەيمەن. ئى ئاللاھ! سېنىڭدىن ئادەم بار - يوق ھەرقانداق جايدا سەندىن قورقىدىغان تەقۋالىقنى تىلەيمەن. ئى ئاللاھ! رازىمەنلىك ۋە غەزەبلىك ھەرقانداق ھالىتىمدە ھەق سۆزنى ئېيتىشىمنى سەندىن سورايمەن. ئى ئاللاھ! سەندىن ئوتتۇراھال تۇرمۇشنى تىلەيمەن. ئى ئاللاھ! سېنىڭدىن تۈگمەس نېمەت سورايمەن. ئى ئاللاھ! سېنىڭدىن ئۈزۈلمەس خۇرسەنلىك سورايمەن. ئى ئاللاھ! سېنىڭدىن قازا ۋە قەدەرگە رازى بولۇشۇمنى سورايمەن. ئى ئاللاھ! سېنىڭدىن ئۆلۈمدىن كېيىنمۇ باياشات تۇرمۇشقا مۇيەسسەر قىلىشىڭنى تىلەيمەن. ئى ئاللاھ! سېنىڭدىن زىيان - زەخمەتكە ئۇچرىماستىن سېنىڭ جامالىڭغا قاراش لەززىتىنى ۋە ساڭا ئۇچرىشىش ئىشتىياقىنى سورايمەن. ئى ئاللاھ! بىزنى ئىماننىڭ زىننىتى بىلەن بېزىگىن. ئى ئاللاھ! بىزنى توغرا يولدا يۈرگۈچى ۋە ئۇنىڭغا باشلىغۇچىلاردىن قىلغىن.» [نەسائىي ۋە ئەھمەد رىۋايىتى].

تەرجىمىسى: «ئى ئاللاھ! ماڭا پايدىلىق نەرسىلەرنى بىلدۈرگىن، سەن ماڭا بىلدۈرگەنلىرىڭدىن مېنى پايدىلاندىرۇغىن، ئىلمىمنى زىيادە قىلغىن» [تىرمىزى رىۋايىتى].

تەرجىمىسى: «ئى ئاللاھ! سېنىڭدىن رەھىمىتىڭگە ئېرىشتۈرىدىغان، مەغپىرىتىڭگە مۇيەسسەر قىلىدىغان ئەمەللەرنى، بارلىق گۇناھلاردىن ساقلىنىشنى، جىمى ياخشىلىقلارغا ئېرىشىشنى، جەننەتكە مۇيەسسەر بولۇشنى ۋە دۇزاختىن قۇتۇلۇشنى سورايمەن. ئى ئاللاھ! ھەر قانداق گۇناھىمنى مەغپىرەت قىلغايىسەن، ھەر قانداق قىيىنچىلىقىمنى ھەل قىلغايىسەن ۋە سەن رازى بولىدىغان ھەر قانداق ھاجىتىمنى راۋا قىلغايىسەن، ئى رەھىم قىلغۇچىلارنىڭ ئەڭ ياخشىسى ئاللاھ!» [ھاكىم رىۋايىتى].

17

تەرجىمىسى: «ئى ئاللاھ! سېنىڭدىن قايتىماس ئىمان، تۈگىمەس نېمەت ۋە مەڭگۈلۈك جەننەتنىڭ ئەڭ يوقىرى قېتىدا مۇھەممەد ئەلەيھىسسالامغا ھەمراھ بولۇشنى تىلەيمەن» [ئەھمەد، نەسائى رىۋايىتى].

18

تەرجىمىسى: «ئى ئاللاھ! قىلغانلىرىمنىڭ يامانلىقىدىن ۋە قىلمىغانلىرىمنىڭ يامانلىقىدىن پاناھ تىلەيمەن» [ئەھمەد رىۋايىتى].

19

تەرجىمىسى: «ئى ئاللاھ! ساڭا سېغىنىپ، بىلىپ تۇرۇپ ساڭا شېرىك كەلتۈرۈشتىن پاناھ تىلەيمەن ۋە بىلمەستىن قىلىپ سالغانلىرىمغا سەندىن كەچۈرۈم سورايمەن.» [ئەھمەد رىۋايىتى]

20

تەرجىمىسى: «ئى ئاللاھ! ماڭا ھەقنى ھەق كۆرسەتكىن، ماڭا ھەقىقەتكە ئەگىشىشنى نەسب ئەتكىن، ماڭا باتىلنى باتىل كۆرسەتكىن ۋە ئۇنىڭدىن ساقلىنىشنى ماڭا نەسب ئەتكىن.»

21

تەرجىمىسى: «ئى ئاللاھ! سەن ھەقىقەتەن گۇناھلارنى مەغپىرەت قىلغۇچىسەن ۋە مەغپىرەت قىلىشنى ياقتۇرسەن، ماڭا مەغپىرەت قىلغايىسەن» [تىرمىزى رىۋايىتى].

22

تەرجىمىسى: «ئى ئاللاھ! ساڭا سېغىنىپ، ئېغىر ئەھۋالدا قېلىشتىن، بەختسىزلىككە يولۇقۇشتىن، بالا - قازاغا دۇچار بولۇشتىن ۋە دۈشمەنلەرنى خوش قىلىدىغان ئىشقا مۇپتىلا بولۇشتىن پاناھ تىلەيمەن» [بۇخارىي رىۋايىتى].

23

تەرجىمىسى: «ئى ئاللاھ! ساڭا سېغىنىپ، ماڭا ئاتا قىلغان نېمىتىڭنىڭ ئۈزۈلۈپ قېلىشىدىن، بەرگەن ئامانلىقىڭنىڭ ئۆزگىرىپ قېلىشىدىن، تۇيۇقسىز جازالىشىڭدىن ۋە بارچە غەزەبلىرىڭدىن پاناھ تىلەيمەن» [مۇسلىم رىۋايىتى].

24

تەرجىمىسى: «ئى ئاللاھ! ساڭا سېغىنىپ، دۇزاخنىڭ پىتىنىسىدىن، دۇزاخنىڭ ئازابىدىن، قەبر ئازابىدىن، بايلىقنىڭ پىتىنىسىدىن، كەمبەغەللىكنىڭ يامانلىقىدىن ۋە دەجىلنىڭ پىتىنىسىدىن پاناھ تىلەيمەن» [مۇسلىم رىۋايىتى].

25

تەرجىمىسى: «ئى ئاللاھ! ساڭا سېغىنىپ! ناچار ئەخلاقىڭدىن، يامان ئەمەللەردىن ۋە ھاۋايى - ھەۋەسلەردىن پاناھ تىلەيمەن» [تىرمىزى رىۋايىتى].

26

و

تەرجىمىسى: «ئى ئاللاھ! ئىشىمنىڭ كاپالىتى بولغان دىنىمنى مەن ئۈچۈن تولۇقلاپ بەرگىن، مەنىشىم بولغان دۇنيالىقىمنى مەن ئۈچۈن ياخشىلاپ بەرگىن، قايتىدىغان جايىم بولغان ئاخىرىتىمنى مەن ئۈچۈن ياخشىلاپ بەرگىن، بارلىق ياخشىلىقلاردا مەن ئۈچۈن ھاياتلىقنى زىيادە قىلغىن ۋە بارلىق يامانلىقلاردىن ئۆلۈمنى مەن ئۈچۈن راھەتلىك قىلغىن» [مۇسلىم رىۋايىتى].

27

(3 قېتىم).

تەرجىمىسى: «ئى ئاللاھ! ساڭا سېغىنىپ غەم - ئەندىشىدىن، بېخىللىقتىن، قورقۇنچاقلىقتىن پاناھ تىلەيمەن ۋە ئاجىزلىقتىن، ھورۇنلۇقتىن، قەرزدارلىقتىن، دۈشمەننىڭ مېنى مەغلۇب قىلىشىدىن پاناھ تىلەيمەن» [بۇخارىي رىۋايىتى].

ھەدىسلەردىن تاللانغان جايلار ۋە چاغلارغا خاس دۇئالار

تۆۋەندىكى دۇئالار پەيغەمبىرىمىز ھەزرىتى مۇھەممەد ئەلەيھىسسالام كۈندىلىك تۇرمۇشى جەريانىدا، ھەرخىل جايلار ۋە چاغلاردا ئوقۇشنى ئۆزىگە ۋەزىپە قىلغان ۋە ساھابىلىرىغا شۇنداق تەلىم بەرگەنلىرى بولۇپ، ئەڭ ئىشەنچلىك ھەدىس كىتابلىرىدىن تاللاپ ئېلىندى.

ئۇيغۇردىن ئويغانغاندا ئوقۇلىدىغان دۇئالار

1

تەرجىمىسى: «بىزنى ئۇيقۇ بىلەن ئۆلتۈرگەندىن كېيىن، قايتا ھايات بېغىشلىغان ئاللاھ تائالاغا شۈكۈر ئېيتىمەن. ئاخىرى قايتىش ئۇنىڭ تەرىپىگىدۇر.» [بۇخارىي رىۋايىتى].

- 2

. (10 قېتىم

ئوقۇلىدۇ).

تەرجىمىسى: «يالىغۇز بىر ئاللاھ تائالادىن باشقا ھەقىقىي ئىلاھ يوق، ئۇنىڭ شېرىكى يوق، پادىشاھلىق، ھەمدۇ سانا ئۇنىڭغا خاستۇر. ئۇ ھەممىگە كۈچى يەتكۈچى زاتتۇر. ئاللاھ پاكىتۇر، جىمى ھەمدۇ سانا ئاللاھقا خاستۇر. يالىغۇز بىر ئاللاھتىن باشقا ھەقىقىي ئىلاھ يوقتۇر، ئاللاھ ئەڭ ئۇلۇغدۇر، يوقىرى مەرتىبىلىك ۋە ئۇلۇغ ئاللاھنىڭ ياردىمى بولمىسا قولمىزدىن ھېچ ئىش كەلمەيدۇ. ئى پەرۋەردىگارم! گۇناھلىرىمنى مەغپىرەت قىلغىن» [بۇخارىي رىۋايىتى].

3

تەرجىمىسى: «تېنىمنى ساق قىلغان، جېنىمنى ماڭا قايتا ئاتا قىلغان ۋە ئۆزىنى ياد ئېتىشىم ئۈچۈن ماڭا پۇرسەت بەرگەن ئاللاھقا شۈكۈر ئېيتىمەن» [تىرمىزىي رىۋايىتى].

كېيىنگەندە ئوقۇلىدىغان دۇئا

تەرجىمىسى: «ماڭا بۇ كىيىمنى كىيگۈزگەن ۋە بۇنى مېھنىتىمىز ماڭا ئاتا قىلغان ئاللاھقا شۈكۈر ئېيتىمەن» [بۇخارىي رىۋايىتى].

يېڭى كىيىم كىيگەندە ئوقۇلىدىغان دۇئا

تەرجىمىسى: «ئى ئاللاھ! ساڭا ھەمدۇ سانا ئېيتىمەنكى، بۇ كىيىمنى ماڭا سەن كىيگۈزدۈڭ. سەندىن ئۇنىڭ يارشىشىنى ۋە ئۇنىڭ بەرىكەت قىلىشىنى تىلەيمەن. ساڭا سېغىنىپ ئۇنىڭ چىركىنلىكىدىن ۋە يامانلىق كەلتۈرىشىدىن پاناھ تىلەيمەن» [ئەبۇداۋۇد رىۋايىتى].

ھاجەتخانىغا كىرىشتە ئوقۇلىدىغان دۇئا

تەرجىمىسى: «ئى ئاللاھ! ساڭا سېغىنىپ ئەركەك - چىشى شەيتانلارنىڭ زىيانكەشلىكىدىن پاناھ تىلەيمەن» [بۇخارىي رىۋايىتى].

ھاجەتخانىدىن چىققاندا ئوقۇلىدىغان دۇئا

تەرجىمىسى: «ئى ئاللاھ! گۇناھلىرىمنى كەچۈرگەيسەن، مەندىن زىيان - زەخمەتنى يوق قىلغان ۋە مېنى سالامەت قىلغان ئاللاھقا ھەمدۇ سانا ئېيتىمەن» [بۇخارىي رىۋايىتى].
تاھارەت ئېلىشتىن بۇرۇن ئېيتىلىدىغان زىكىر

تەرجىمىسى: «ئاللاھنىڭ ئىسمى بىلەن باشلايمەن» [ئەبۇداۋۇد رىۋايىتى].

تاھارەتتىن كېيىن ئوقۇلىدىغان دۇئا

1

تەرجىمىسى: «يالىغۇز بىر ئاللاھتىن باشقا ھەقىقىي ئىلاھ يوقلىقىغا، ئۇنىڭ شېرىكى يوقلىقىغا ۋە مۇھەممەد ئەلەيھىسسالامنىڭ ئاللاھنىڭ بەندىسى ۋە بەرھەق پەيغەمبىرى ئىكەنلىكىگە گۇۋاھلىق بېرىمەن» [مۇسلىم رىۋايىتى].

2 -

تەرجىمىسى: «ئى ئاللاھ! مېنى تەۋبە قىلغۇچىلاردىن ۋە گۇناھلاردىن پاك بولغۇچىلاردىن قىلغىن» [تىرمىزى رىۋايىتى].

ئۆيدىن چىقىشتا ئوقۇلىدىغان دۇئا

تەرجىمىسى: «ئاللاھنىڭ ئىسمى بىلەن باشلايمەن، ئۇنىڭغا تەۋەككۈل قىلدىم. ئاللاھنىڭ ياردىمى بولمىسا قولمىزدىن ھېچ ئىش كەلمەيدۇ» [ئەبۇداۋۇد رىۋايىتى].

ئۆيگە كىرىشتە ئوقۇلىدىغان دۇئا

تەرجىمىسى: «ئاللاھنىڭ نامى بىلەن كىردۇق، ئۇنىڭ نامى بىلەن چىقتۇق ۋە پەرۋەردىگارمىز ئاللاھقا تەۋەككۈل قىلدۇق» [ئەبۇداۋۇد رىۋايىتى].

مەسجىدكە ماڭغاندا ئوقۇلىدىغان دۇئا

تەرجىمىسى: «ئى ئاللاھ! دىلىمنى ئاق قىلغىن، كۆزۈمنى نۇرلۇق قىلغىن، قۇلقىمنى نۇرلۇق قىلغىن، ئوڭ ۋە سول تەرىپىمنى نۇرلۇق قىلغىن، ئۈستى ۋە ئاستى تەرىپىمنى

نۇرلۇق قىلغىن، ئالدى ۋە كەينى تەرىپىمنى نۇرلۇق قىلغىن ۋە ماڭا ئاتا قىلغان نۇرلۇقنى كاتتا قىلغىن» [بۇخارىي رىۋايىتى].

مەسجىدكە كىرگەندە ئوقۇلىدىغان دۇئا

1

تەرجىمىسى: «ئاللاھنىڭ ئۇلۇغلىقىغا، رەھىم - شەپقىتىگە ۋە ئەزەلدىن مەڭگۈگە داۋام قىلغۇچى بولغان پادىشاھلىقىغا سېغىنىپ، قوغلاندى شەيتاننىڭ شەرىدىن پاناھ تىلەيمە» [ئەبۇداۋۇد رىۋايىتى].

2

تەرجىمىسى: «ئى ئاللاھ! ئۇلۇغ پەزىلىتىدىن رەھمەت ئاتا قىلىشىڭنى تىلەيمەن» [مۇسلىم رىۋايىتى].

مەسجىدىن چىقىشتا ئوقۇلىدىغان دۇئا

تەرجىمىسى: «ئى ئاللاھ! مېنى قوغلاندى شەيتاننىڭ شەرىدىن ساقلىغىن» [ئىبنى ماجە رىۋايىتى].

ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «سىلەرنىڭ بىرىڭلار مەسجىدكە كىرگەندە، ئالدى بىلەن ماڭا دۇرۇد ئېيتسۇن، ئاندىن» «دېگەن دۇئانى ئوقۇسۇن. مەسجىدىن چىقىشتىمۇ، ئاۋۋال ماڭا دۇرۇد ئېيتسۇن، ئاندىن» «دېگەن دۇئانى ئوقۇسۇن» [ئىبنى ماجە رىۋايىتى].

ئەزان دۇئاسى

پەيغەمبەر ئەلەيھىسسالام مۇنداق دەپ كۆرسەتكەن: «ئەزان ئوقۇلغان ۋاقتتا، مۇئەزرىنگە ئەگىشىپ ئۇنىڭ ئېيتقانلىرىنى ئېيتىڭلار، پەقەت «ھەيىيە ئەلەسسالاھ ۋە ھەيىيە ئەلەلفەلاھ» دېگەندە، «لاھەۋلە ۋە لا قۇۋۋەتە ئىللا بىللاھ»

يەنى «ئاللاھ تائالانىڭ ياردىمى بولمىسا قوللىمىزدىن ھېچ ئىش كەلمەيدۇ» دەڭلا. بۇنى چىن قەلبىدىن ئېيتقان كىشى جەننەتكە كىرىدۇ» [مۇسلىم رىۋايىتى].

ئەزەندىن كېيىن ئوقۇلىدىغان دۇئا

تەرجىمىسى: «ئى مۇشۇ ئۇلۇغ چاقىرىقنىڭ ۋە ئوقۇلىدىغان نامازنىڭ ئىگىسى ئاللاھ! پەيغەمبىرىمىز ھەزرىتى مۇھەممەد ئەلەيھىسسالامغا شاپائەت قىلىش پەزىلىنى بەرگىن ۋە ئۇنى سەن ۋە دە قىلغان ئالىي ماقامغا ئېرىشتۈرگىن» [بۇخارىي رىۋايىتى].
پەيغەمبەر ئەلەيھىسسالام بىر ھەدىسىدە: «ئەزەن بىلەن ناماز ئارىسىدا دۇئا قىلىڭلار. چۈنكى بۇ ۋاقىتتىكى دۇئا رەت قىلىنمايدۇ» دەپ كۆرسەتكەن. [تىرمىزىي رىۋايىتى].

نامازغا باشلىغاندىن كېيىن ئوقۇلىدىغان دۇئا

1

ئوقۇلىشى: «سۇبھانەكەللاھۇمە ۋە بەھەمدىكە، ۋە تەبارەكەسمۇكە ۋە تەئالا جەددۇكە ۋە لائىلاھە غەيرۇكە».

تەرجىمىسى: «ئى پەرۋەردىگارمىز! بىز سېنى جىمى نۇقسانلاردىن پاك دەپ ئېتىقاد قىلىمىز. پۈتۈن ھەمدۇ سانا ساڭا خاستۇر. نامىڭ ئۇلۇغ، شەنىڭ ئۈستۈندۈر ۋە سېنىڭدىن ئۆزگە ھەقىقىي ئىلاھ يوقتۇر» [تىرمىزىي رىۋايىتى].

2

تەرجىمىسى: «ئى ئاللاھ! مېنى خاتالىقلاردىن خۇددى مەشرىق بىلەن مەغرەپنىڭ ئارىسىنى يېراق قىلغاندەك يېراق قىلغىن. ئى ئاللاھ! خۇددى ئاق كىيىم پاسكىنىلىقتىن تازىلىنىپ پارلىغاندەك مېنى خاتالىقلىرىمدىن پاكلىغىن. ئى ئاللاھ! مېنىڭ خاتالىقلىرىمنى سۇ بىلەن، قار بىلەن ۋە مۇز بىلەن تازىلاپ يوق قىلغىن» [بۇخارىي رىۋايىتى].

3

تەرجىمىسى: «مەن توغرا دىنغا ئېتىقاد قىلغان ھالدا ئاسمانلار بىلەن زېمىننى ياراتقان ئاللاھقا يۈزلەندىم. مەن ئاللاھقا شېرىك كەلتۈرگۈچىلەردىن ئەمەسمەن. مېنىڭ نامىزىم، قۇربانلىقىم، ھاياتىم ۋە ماماتىم ئالەملەرنىڭ پەرۋەردىگارى ئاللاھ ئۈچۈندۇر. ئاللاھنىڭ شېرىكى يوقتۇر. مەن مۇشۇنداق ئېتىقاد قىلىشقا بۇيرۇلدۇم. مەن مۇسۇلمانلاردىنمەن. ئى ئاللاھ! سەن يەككە - يېگانە پادىشاھسەن، سېنىڭدىن ئۆزگە ھەقىقىي ئىلاھ يوق. سەن مېنىڭ پەرۋەردىگارىم، مەن سېنىڭ بەندەگمەن، مەن گۇناھلىرىم ئارقىلىق ئۆزۈمگە زۇلۇم قىلدىم ۋە گۇناھلىرىمغا تەۋبە قىلدىم، تەۋبەمنى قوبۇل قىلىپ جىمى گۇناھلىرىمنى مەغپىرەت قىلغىن. چۈنكى گۇناھلارنى سەندىن باشقا مەغپىرەت قىلغۇچى يوق. ئى ئاللاھ! مېنى ئەڭ گۈزەل ئەخلاقلارغا ئىگە قىلغىن، گۈزەل ئەخلاقلارغا سەندىن باشقا ھېچكىم ئىگە قىلالمايدۇ، ناچارلىقلارنى مېنىڭدىن يىراق قىلغىن، ھەقىقەتەن سېنىڭدىن باشقا ھېچكىم مېنى ناچارلىقلاردىن يىراق قىلالمايدۇ. سېنىڭ ئەمرىڭگە خوش دەپ كەلدىم، سائادەت ۋە پۈتۈن ياخشىلىقلار سېنىڭ قولۇڭدىدۇر، يامانلىق ساڭا لايىق ئەمەس. مەن سېنىڭ مۈلكۈگمەن ۋە سەن تەرەپكە قايتىمەن. سەن تولىمۇ مۇبارەك ۋە ئۇلۇغ ئىگەمسەن، گۇناھلىرىم ئۈچۈن ساڭا تەۋبە قىلىمەن ۋە سېنىڭدىن مەغپىرەت تىلەيمەن» [مۇسلىم رىۋايىتى].

رۇكۇدا قىلىنىدىغان دۇئالار

1 . (ئۈچ قېتىم).

ئوقۇلىشى: «سۇبھانە رەببىيەل ئەزىم».

تەرجىمىسى: «ئەڭ ئۇلۇغ پەرۋەردىگارىم ئاللاھنى بارچە نۇقسانلاردىن پاك دەپ ئېتىقاد قىلىمەن» [بۇخارىي، مۇسلىم ۋە باشقىلار رىۋايىتى].

2 (بىر قېتىم ئوقۇلىدۇ).

ئوقۇلىشى: «سۇبھانە كە ئاللاھۇمە رەببەنا ۋەبھەمدىكە، ئاللاھۇمە غفرلىي».

تەرجىمىسى: «ئى پەرۋەردىگارىمىز! بىز سېنى جىمى نۇقسانلاردىن پاك دەپ ئېتىقاد قىلىمىز. پۈتۈن ھەمدۇ سانا ساڭا خاستۇر. ئى ئاللاھ! گۇناھلىرىمنى مەغپىرەت قىلغىن» [بۇخارىي ۋە مۇسلىم رىۋايىتى].

3 . (بىر قېتىم ئوقۇلىدۇ).

ئوقۇلىشى: «سۇبۇھۇن قۇددۇسۇن رەببۇل مەلائىكەتى ۋەررۇھ». تەرجىمىسى: «جىمى پەرىشتىلەرنىڭ، جىبرىئىلنىڭ پەرۋەردىگارى بولغان ئاللاھ بارچە نۇقسانلاردىن پاك، ئاللاھنىڭ شەنى ئۇلۇغدۇر» [مۇسلىم رىۋايىتى].

رۇكۇدىن تۇرغاندا ئوقۇلىدىغان دۇئا

1 . (بىر قېتىم).

ئوقۇلىشى: «سەمئەللاھۇ لىمەن ھەمدەھ». تەرجىمىسى: «ئاللاھ تائالا ئۇنىڭغا ھەمدۇ سانا ئېيتقانى ئاڭلىغۇچىدۇر» [بۇخارىي رىۋايىتى].

2 . (بىر قېتىم ئوقۇلىدۇ).

ئوقۇلىشى: «رەببەنا ۋەلەكەلھەمدۇ ھەمدەن كەسرەن تەيىبەن مۇبارەكەن فىھ». تەرجىمىسى: «پەرۋەردىگارىمىز! ساڭا كۆپلەپ ھەمدۇ سانا ئېيتىمەن» [بۇخارىي رىۋايىتى].

3

تەرجىمىسى: «پەرۋەردىگارىمىز! ساڭا ئاسمانلار، زېمىن ۋە ئۇلارنىڭ ئارىسىدىكىلەر تولغىچە ۋە سەن ياراتقان ھەمدە يارىتىدىغان جىمى مەۋجۇداتنىڭ سانىچە ھەمدۇ سانا ئېيتىمەن» [مۇسلىم رىۋايىتى].

سەجدىدە ئېيتىلىدىغان دۇئا

1- . (ئۈچ قېتىم).

ئوقۇلىشى: «سۇبھانە رەببىيەل ئەئلا». تەرجىمىسى: «ئەڭ ئالىي مەرتىبىلىك پەرۋەردىگارم ئاللاھنى بارچە نۇقسانلاردىن پاك دەپ ئېتىقاد قىلىمەن» [بۇخارىي، مۇسلىم ۋە باشقىلار رىۋايىتى].

2

ئوقۇلىشى: «سۇبھانە كەللاھۇمما رەببەنا ۋەبەھەمدىكە، ئاللاھۇمما غفرلىي» .
تەرجىمىسى: «ئى پەرۋەردىگارىمىز! بىز سېنى جىمى نۇقسانلاردىن پاك دەپ ئېتىقاد قىلىمىز. پۈتۈن ھەمدۇ سانا ساڭا خاستۇر. ئى ئاللاھ! گۇناھلىرىمنى مەغپىرەت قىلغىن»
[بۇخارىي ۋە مۇسلىم رىۋايىتى].

3

ئوقۇلىشى: «سۇبۇھۇن قۇددۇسۇن رەببۇل مەلائىكەتى ۋەررۇھ» .
تەرجىمىسى: « جىمى پەرىشتىلەرنىڭ، جىبرىئىلنىڭ پەرۋەردىگارى بولغان ئاللاھ بارچە نۇقسانلاردىن پاك تۇر، شەنى ئۇلۇغدۇر» [مۇسلىم رىۋايىتى].

ئىككى سەجدە ئارىسىدا ئوقۇلىدىغان دۇئا

1

ئوقۇلىشى: «رەببىغفرلىي، رەببىغفرلىي» .
تەرجىمىسى: «ئى پەرۋەردىگارم! گۇناھلىرىمنى مەغپىرەت قىلغىن، ئى پەرۋەردىگارم!
گۇناھلىرىمنى مەغپىرەت قىلغىن» [ئەبۇداۋۇد رىۋايىتى].

2

تەرجىمىسى: «ئى ئاللاھ! گۇناھلىرىمنى مەغپىرەت قىلغىن، ماڭا رەھىم قىلغىن، مېنى توغرا يولغا ھىدايەت قىلغىن، مېنى ياخشى ئىشلارغا مۇيەسسەر قىلغىن، ماڭا ساقلىق ۋە كەڭ رىزىق ئاتا قىلغىن، مەرتىبەمنى يوقىرى قىلغىن» [بۇخارىي، مۇسلىم ۋە باشقىلار رىۋايىتى].

تىلاۋەت سەجدىسىدە ئوقۇلىدىغان دۇئا

- 1

. (بىر قېتىم).
تەرجىمىسى: «مېنىڭ يۈزۈم ئۇنى ياراتقان، چىرايلىق شەكىلگە كىرگۈزگەن ۋە كۆزۈم بىلەن قۇلىقىمنى ساغلام قىلغان زات - ئاللاھقا سەجدە قىلدى. ئەڭ ماھىر ياراتقۇچى ئاللاھ ھەممە جەھەتتىن ئەلۋەتتە ئۇلۇغدۇر» [مۇسلىم رىۋايىتى].

تەرجىمىسى: «ئى ئاللاھ! قىلغان بۇ سەجدەم ئارقىلىق ماڭا ساۋاب بەرگىن، گۇناھىمنى يوق قىلغىن، بۇ سەجدىنى مەن ئۈچۈن دەرگاھىڭدا ئەسقاتىدىغان ئىبادەتلىرىم قاتارىدا قىلغىن، خۇددى داۋۇد ئەلەيھىسسالامنىڭ ئىبادەتلىرىنى قوبۇل قىلغاندەك مەندىن ئۇنى قوبۇل قىلغىن» [تىرمىزىي رىۋايىتى].

تەشەھھۇدتا ئوقۇلىدىغان دۇئالار

1

تەرجىمىسى: «ئىبادەتلەر ئاللاھ ئۈچۈندۇر، ئامانلىق، دۇرۇدلار ئاللاھنىڭ رەھىمىتى ۋە بەرىكىتى سىزگە بولسۇن ئى ھۆرمەتلىك پەيغەمبەر. ئامانلىق بىزگە ۋە ئاللاھنىڭ ياخشى بەندىلىرىگە بولسۇن. ئاللاھتىن باشقا ھەقىقىي ئىلاھ يوقلىقىغا ۋە مۇھەممەد ئەلەيھىسسالامنىڭ ئاللاھنىڭ بەندىسى ۋە بەرھەق ئەلچىسى ئىكەنلىكىگە گۇۋاھلىق بېرىمەن» [بۇخارىي رىۋايىتى].

2

تەرجىمىسى: «ئى ئاللاھ! ئىبراھىم ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغاندەك مۇھەممەد ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن» [بۇخارىي رىۋايىتى].

3

تەرجىمىسى: «ئى ئاللاھ! ئىبراھىم ئەلەيھىسسالام ۋە ئۇنىڭ ئائىلە تاۋابىئاتلىرىنىڭ نام - شانىسىنى مەڭگۈ قىلغاندەك مۇھەممەد ئەلەيھىسسالامنىڭ ۋە ئۇنىڭ ئائىلە تاۋابىئاتلىرىنىڭ نام - شانىسىنى مەڭگۈ قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن» [بۇخارىي رىۋايىتى].

4

تەرجىمىسى: «پەرۋەردىگارىمىز، بىزگە دۇنيادا ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن ۋە بىزنى دۇزاخ ئازابىدىن ساقلىغىن» [بۇخارىي رىۋايىتى].

تەشەھۇدتىن كېيىن ۋە سالام بېرىشتىن بۇرۇن ئوقۇلىدىغان دۇئالار

- 1

تەرجىمىسى: «ئى ئاللاھ! ساڭا سېغىنىپ قەبرى ئازابىدىن پاناھ تىلەيمە، دەجىلىنىڭ پىتىنىسىدىن پاناھ تىلەيمەن، ساڭا سېغىنىپ ھايات ۋە ماماتنىڭ پىتىنىسىدىن پاناھ تىلەيمەن. ئى ئاللاھ! ساڭا سېغىنىپ گۇناھقا چۆمۈشتىن ۋە قەرزدارلىقتىن پاناھ تىلەيمە» [بۇخارىي رىۋايىتى].

2

تەرجىمىسى: «ئى ئاللاھ! مەن ئۆزۈمگە كۆپ زۇلۇم قىلدىم، گۇناھلارنى سەندىن ئۆزگە مەغپىرەت قىلغۇچى يوق، مېنى ئۆز پەزىلى - كەرەمىڭ بىلەن مەغپىرەت قىلغىن. سەن ناھايىتى مەغپىرەت قىلغۇچى ۋە تولمۇ شەپقەتلىك ئىكەن» [بۇخارىي رىۋايىتى].

3

تەرجىمىسى: «ئى ئاللاھ! ئۆتكەن ۋە كېيىنكى، يوشۇرۇن ۋە ئاشكارا قىلغان بارلىق گۇناھلىرىمنى، ھەددىمدىن ئاشقانلىرىمنى ۋە مەن بىلمەيدىغان خاتالىقلىرىمنى مەغپىرەت قىلغىن. سەن ئەزەلدىن بار بولغان ۋە مەڭگۈگە قالدۇرغان زاتسەن، سېنىڭدىن ئۆزگە مەبۇد بەرھەق يوقتۇر» [مۇسلىم رىۋايىتى].

نامازدىن كېيىن ئوقۇلىدىغان دۇئالار

1

تەرجىمىسى: «ئاللاھتىن مەغپىرەت تىلەيمەن. ئى ئاللاھ! سەن تىنچلىق بەرگۈچىسەن، تىنچلىق زادى سېنىڭدىن. ئى ئۇلۇغلۇق ۋە پەزىلى - كەرەم ئىكەنسى ئاللاھ سەن ھەقىقەتەن كاتتىلارنىڭ كاتتىسىسەن» [مۇسلىم رىۋايىتى].

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر. پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. ئاللاھنىڭ ياردىمى بولمىسا قولمىزدىن ھېچ ئىش كەلمەيدۇ. ئى ئاللاھ! سەن ئاتا قىلغاننى توسىۋالغۇچى يوق ۋە سەن توسقاننى بەرگۈچى يوق، سېنىڭ دەرگاھىڭدا بايلارنىڭ بايلىقى ئەسقاتمايدۇ» [بۇخارىي رىۋايىتى].

3

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. ئاللاھنىڭ ياردىمى بولمىسا قولمىزدىن ھېچ ئىش كەلمەيدۇ. بىز پەقەت ئاللاھقا ئىبادەت قىلىمىز، ئۇ نېمەت ۋە پەزلى - كەرەم ئىگىسىدۇر، ئۇ شۈكۈرگە ۋە ئەڭ ئېسىل ھەمدۇ سانالارغا لايىقتۇر. ئاللاھتىن باشقا ھەقىقىي مەبۇد يوقتۇر. كاپىرلار يامان كۆرگەن تەقدىردىمۇ بىز ئىبادەتنى ئاللاھقا خاس قىلىپ، ھەق دىنغا ئېتىقاد قىلىمىز» [مۇسلىم رىۋايىتى].

پەيغەمبەر ئەلەيھىسسالام بىر ھەدىسىدە، «بۇنى ھەر نامازدىن كېيىن ئوقۇغان كىشىنىڭ دېڭىزنىڭ كۆپۈكىدەك كۆپ گۇناھى بولسىمۇ ھەممىسى مەغپىرەت قىلىنىدۇ» دەپ كۆرسەتكەن. [مۇسلىم رىۋايىتى].

4

ئوقۇلىشى: «سۇبھانەللاھ، ئەلھەمدۇلىللاھ، ئاللاھۇ ئەكبەر» (ھەربىرى 33 قېتىمدىن ئوقۇلىدۇ).

تەرجىمىسى: «ئاللاھ پاكىتۇر، ھەمدۇ سانا ئاللاھقا خاستۇر، ئاللاھ ئەڭ بۈيۈكتۇر».

[مۇسلىم رىۋايىتى].

5

. (ئۈچ قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن "ئېيتقىنكى، ئۇ - ئاللاھ بىردۇر. ھەممە ئاللاھقا مۇھتاجدۇر. ئاللاھ بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ"» [ئىخلاس سۈرىسى].

. (ئۈچ قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن،
”مەخلۇقاتنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن،
تۈگۈنلەرگە دەم سالغۇچى سېھىرگەرلەرنىڭ شەرىدىن سۈبھىنىڭ پەرۋەردىگارى ئاللاھقا
سېغىنىپ پاناھ تىلەيمەن“ دېگىن» [فەلەق سۈرىسى].

. (ئۈچ قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن،
”ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى ئاللاھقا
سېغىنىپ، كىشىلەرنىڭ دىللىرىدا ۋە سۆھبەت قىلغۇچى جىنلاردىن ۋە ئىنسانلاردىن
بولغان يوشۇرۇن شەيتاننىڭ ۋە سۆھبەتلىرىنىڭ شەرىدىن پاناھ تىلەيمەن“ دېگىن» [ناس
سۈرىسى].

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر؛ ئاللاھ ھەمىشە تىرىكتۇر،
ھەممىنى ئىدارە قىلىپ تۇرغۇچىدۇر؛ ئۇ مۈگدەپ قالمايدۇ، ئۇنى ئۇيقۇ باسمايدۇ؛
ئاسمانلاردىكى ۋە زېمىندىكى ھەممە نەرسە ئاللاھنىڭ مۈلكىدۇر؛ ئاللاھنىڭ رۇخسىتىسىز
كىمۇ ئاللاھنىڭ ئالدىدا شاپائەت قىلالسۇن؛ ئاللاھ ئۇلارنىڭ ئالدىدىكى (دۇنيادىكى)،
كەينىدىكى (ئاخىرەت ئۈچۈن تەييارلىغا) ئىشلارنىڭ ھەممىسىنى بىلىپ تۇرىدۇ؛ ئۇلار
ئاللاھنىڭ مەلۇماتىدىن ئاللاھ ئۇلارغا بىلدۈرۈشنى خالىغان نەرسىلەردىن باشقا ھېچ
نەرسىنى بىلمەيدۇ، ئاللاھنىڭ مەلۇماتى ئاسمانلارنى ۋە زېمىننى ئۆز ئىچىگە ئالىدۇ.
ئاسمان - زېمىننى ساقلاش ئۇنىڭغا بېغىر كەلمەيدۇ. ئۇ يوقىرى مەرتىبىلىكتۇر، ھەممىدىن
ئۇلۇغدۇر» [بەقەرە سۈرىسى 255 - ئايەت (ئايەت تۈلكۈرىسى)].

. (10 قېتىم ئوقۇلىدۇ).

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى
يوقتۇر، پادىشاھلىق ۋە ھەمدۇ سانالار ئۇنىڭغا خاستۇر. ئاللاھ ئۆلتۈرەلەيدۇ،

تېرىلدۈرۈلەيدۇ، ياخشىلىق ئۇنىڭ قولىدىدۇر. ئاللاھ ھەر نەرسىگە قادىردۇر» [تېرمىزى رىۋايىتى]. (بامدات ۋە شام نامازلىرىدىن كېيىن 10 قېتىمدىن ئوقۇلىدۇ).

- 10

تەرجىمىسى: «ئى ئاللاھ! سېنىڭدىن مەنپەئەتلىك ئىلىم، ھالال رىزىق ۋە دەرگاھىڭدا قوبۇل بولىدىغان ئەمەلگە مۇيەسسەر قىلىشىڭنى تىلەيمەن» [ئىبنى ماجە رىۋايىتى] (بامدات نامىزىدىن كېيىن ئوقۇلىدۇ).

ئىستىخارە نامىزى

ئىستىخارە — قىلماقچى بولغان ئىشتا ئاللاھ تائالادىن خەيرلىك ئىشنى كۆرسىتىپ بېرىشنى تەلەپ قىلىش دېمەكتۇر.

جابر ئىبنى ئابدۇللاھتىن رىۋايەت قىلىنىدۇكى: پەيغەمبەر ئەلەيھىسسالام بىزگە ئىستىخارەنى خۇددى قۇرئان كەرىم ئايەتلىرىنى ئۆگەتكەندەك ئۆگەتتى ۋە مۇنداق دەيتتى: «سىلەر بېرەر ئىشقا قارار بېرىشتە ئىككىلىنىپ قالساڭلار، پەرز ئەمەس ئىككى رەكئەت نەپلە (ئىختىيارىي) ناماز ئوقۇڭلار. ئاندىن ئىستىخارە دۇئاسىنى ئوقۇڭلار» [بۇخارىي رىۋايىتى].

ئىستىخارە دۇئاسى

تەرجىمىسى: «ئى ئاللاھ! سېنىڭ چەكسىز ئىلمىڭگە سېغىنىپ سېنىڭدىن ياخشىلىق سورايمەن، سېنىڭ قۇدرىتىڭگە سېغىنىپ سېنىڭدىن كۈچ - قۇۋۋەت تىلەيمەن، سېنىڭ ئۇلۇغ پەزىلىتىڭدىن سورايمەن. سەن ھەقىقەتەن ھەر نەرسىگە قادىرسەن، مەن ئاجىزمەن. سەن ھەممىنى بىلسەن، مەن بىلمەيمەن. سەن پۈتۈن غەيبلەرنى بىلگۈچسەن. ئى ئاللاھ! مېنىڭ بۇ ئىشىم (ھاجىتىمنى ئېيتىدۇ) مېنىڭ دىنىم، دۇنيالىقىم ۋە ئاخىرەتلىكىم ئۈچۈن ھازىردا ۋە كېلىچەكتە ياخشى بولىدىغان بولسا، ئۇنى

ماڭا تەقدىر قىلغىن ۋە ماڭا ئۇنى ئاسان قىلغىن، ئاندىن ئۇنىڭدا ماڭا بەرىكەت ئاتا قىلغىن. ئەگەر بۇ ئىشىم مېنىڭ دىنىم، دۇنيالىقىم ۋە ئاخىرەتلىكىم ئۈچۈن ھازىردا ۋە كېلىچەكتە زىيانلىق بولسا، ئۇنى مەندىن يېراق قىلغىن ۋە مېنىمۇ ئۇنىڭدىن يېراق قىلغىن، نەدىلا بولمىسۇن ماڭا ياخشىلىقنى نەسب قىلغىن. ئاندىن مېنى ئۇنىڭ بىلەن مەنۇن قىلغىن» [بۇخارىي رىۋايىتى].

ئاللاھ تائالادىن ياخشىلىق سورايدىغان ۋە كىشىلەر بىلەن كېڭىشىپ ئىش كۆرگەن ئادەم كېيىنكى پۇشايماندىن خالىي بولىدۇ. ئاللاھ تائالا قۇرئان كەرىمدە مۇنداق دەپ كۆرسەتكەن: «ئىشتا ئۇلار بىلەن كېڭەشكىن، ئاندىن بىر ئىشقا بەل باغلىساڭ ئاللاھقا تەۋەككۈل قىلغىن» [ئال ئىمران سۈرىسى 159 - ئايەت]. بېرەر ئىشتا ئاللاھ تائالاغا ئىستىخارە قىلغاندىن كېيىن، كۆڭۈل تارتقان بويىچە ئىش كۆرۈشتە ياخشىلىق باردۇر. بەلكى بەزىدە خەيرلىك ئىش چۈشىدە ئايان بولىشىمۇ مۇمكىن.

ھاجەت نامىزىنىڭ دۇئاسى

پەيغەمبەر ئەلەيھىسسالام بىر ھەدىسىدە مۇنداق دېگەن: «ئاللاھقا ياكى ئىنسانلاردىن بېرەرسىگە ھاجىتى بولغان ئادەم، ياخشى تاھارەت ئېلىپ ئىككى رەكئەت ناماز ئوقۇسۇن، ئاندىن ئاللاھقا ھەمدۇ سانا، پەيغەمبەرگە دۇرۇد ئېيتسۇن ۋە مۇنۇ دۇئانى ئوقۇسۇن:

تەرجىمىسى: «ئاللاھتىن باشقا ھەقىقىي ئىلاھ يوقتۇر، ئۇ تولىمۇ ھەلىمدۇر، ئۇلۇغ ئەرشنىڭ ئىگىسى بولغان ئاللاھ بارچە نوقسانلاردىن پاكتۇر. ھەمدۇ سانا ئالەملەرنىڭ پەرۋەردىگارى بولغان ئاللاھقا خاستۇر. ئى ئاللاھ! سېنىڭدىن سېنىڭ رەھىمىتىڭگە ئېرىشتۈرىدىغان ئەمەلى، مەغپىرىتىڭگە مۇيەسسەر قىلىدىغان تەۋبىنى، مېنى ھەر قانداق گۇناھتىن ساقلىشىڭنى، پۈتۈن ياخشىلىقلارغا ئېرىشتۈرىشىڭنى ۋە ھەرقانداق يامانلىقتىن ئامان قىلىشىڭنى تىلەيمەن. ئى ئاللاھ! مېنىڭ پۈتۈن گۇناھلىرىمنى مەغپىرەت قىلغىن، بارلىق قىيىنچىلىقلىرىمنى ھەل قىلىپ بەرگىن ۋە سېنىڭ رازىلىقىڭغا ئېرىشىشىم ئۈچۈن تۈرتكە بولىدىغان ھەر قانداق ھاجەتلىرىمنى راۋا قىلىپ بەرگىن ئى رەھىم قىلغۇچىلارنىڭ ئەڭ شەپقەتلىكى بولغان ئاللاھ!».

ئاندىن دۇنيا ۋە ئاخىرەتلىك ئىشلىرىغا ئائىت خالىغان ھاجەتلىرىنى سورايدۇ»
[تەرمىزى، نەسائى ۋە ئىبنى ماجە رىۋايىتى].

تەھەججۇد ئوقۇغاندا ئوقۇلىدىغان دۇئا

-

-

تەرجىمىسى: «ئى ئاللاھ! جىمى ھەمدۇ سانا ساڭا خاستۇر، سەن ئاسمان - زېمىن ۋە ئۇلارنىڭ ئارىسىدىكىلەرنى باشقۇرۇپ تۇرغۇچىسەن. جىمى ھەمدۇ سانا ساڭا خاستۇر، سەن ئاسمان - زېمىن ۋە ئۇلارنىڭ ئارىسىدىكىلەرنىڭ پادىشاھىسەن. جىمى ھەمدۇ سانا ساڭا خاستۇر، سەن ئاسمان - زېمىن ۋە ئۇلارنىڭ ئارىسىدىكىلەرنىڭ نۇرسەن. جىمى ھەمدۇ سانا ساڭا خاستۇر، سەن ھەقسەن، ۋەدىلىرىڭ ھەق، سۆزۈڭ ھەق، سەن بىلەن ئۇچرىشىشىمىز ھەق، جەننەت ھەق، دۇزاخ ھەق، قىيامەت ھەق، پەيغەمبەرلەر ھەق، مۇھەممەد ئەلەيھىسسالام ھەقتۇر. ئى ئاللاھ! ساڭا بويسۇندۇم، ساڭا يۆلەندىم، ساڭا ئىمان كەلتۈردۈم، ساڭا قايتتىم، سېنىڭ ئۈچۈن دەۋالاشتىم ۋە ئىشلىرىمنى ساڭا تاپشۇردۇم، ئىلگىرى قىلغان ۋە كېيىن قىلغان، ئاشكارا قىلغان ۋە يوشۇرۇن قىلغان جىمى گۇناھلىرىمنى مەغپىرەت قىلغىن. سېنىڭ باشلىنىشىڭ يوق، سەن مەڭگۈلۈكسەن، سەندىن باشقا ھەقىقىي ئىلاھ يوقتۇر» [بۇخارىي ۋە مۇسلىم رىۋايىتى].

ئەتىگەن ۋە ئاخشامدا ئوقۇلىدىغان زىكىر ۋە دۇئالار

1

تەرجىمىسى: «جىمى ھەمدۇ سانا يالغۇز ئاللاھقىلا مەنسۇپتۇر، دۇرۇد، دۇئا ۋە سالاملار پەيغەمبەرلەرنىڭ ئاخىرقىسى ھەزرىتى مۇھەممەد ئەلەيھىسسالامغا بولسۇن».

2

[بەرەقەر سۈرىسى 255 - ئايەت «ئايەتۈل كۈرسى» بىر قېتىم وقۇلدۇ].

3

(3 قېتىم ئوقۇلدۇ).

4

(3 قېتىم ئوقۇلدۇ).

5

(3 قېتىم ئوقۇلدۇ).

« ئاخشاملىرى: » دەپ ئوقۇلدۇ

6

(ئاخشاملىرى » دەپ

ئاخشاملىرى»

ئوقۇلدۇ).

« دەپ ئوقۇلدۇ»

تەرجىمىسى: «بىز تاڭ ئاتقۇزدۇق، بارچە پادىشاھلىق ئاللاھقا مەنسۇپ بولغان ھالدا تاڭ ئاتتى، (بىز كەچ قىلدۇق، بارچە پادىشاھلىق ئاللاھقا مەنسۇپ بولغان ھالدا كەچ كىردى)، پۈتۈن ھەمدۇ سانا ئاللاھقا خاستۇر. ئاللاھتىن باشقا ھەقىقىي ئىلاھ يوق، ئاللاھ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانا ئۇنىڭغا خاستۇر، ئۇ ھەممە نەرسىگە كۈچى يەتكۈچىدۇر. پەرۋەردىگارم! بۇ كۈننىڭ ۋە كېيىنكىسىنىڭ ياخشىلىقىنى تىلەيمەن، (بۇ كېچىنىڭ ۋە كېيىنكىسىنىڭ ياخشىلىقىنى تىلەيمەن)، ساڭا سېغىنىپ بۇ كۈننىڭ ۋە كېيىنكىسىنىڭ يامانلىقىدىن پاناھ تىلەيمەن، (بۇ كېچىنىڭ ۋە كېيىنكىسىنىڭ يامانلىقىدىن پاناھ تىلەيمەن). پەرۋەردىگارم! ساڭا سېغىنىپ ھورۇنلۇقتىن، قېرىلىقتىن يامانلىقىدىن پاناھ تىلەيمەن. پەرۋەردىگارم! ساڭا سېغىنىپ دۇزاختىكى ئازابتىن ۋە قەبرىدىكى ئازابتىن پاناھ تىلەيمەن» [مۇسلىم ۋە ئەھمەد رىۋايىتى].

7

(ئاخشاملىرى

» دەپ ئوقۇلدۇ). (3 قېتىم).

تەرجىمىسى: «ئى ئاللاھ! سېنىڭ قۇدرىتىڭ بىلەن ئەتىگەن تۇردۇق، سېنىڭ قۇدرىتىڭ بىلەن كەچلىدۇق، سېنىڭ قۇدرىتىڭ بىلەن ياشايمىز ۋە سېنىڭ قۇدرىتىڭ

بىلەن ئۆلىمىز، توپلىنىدىغان جاي سېنىڭ دەرگاھىڭدۇر. (قايتىدىغان جايىمىز سېنىڭ تەرىپىڭدۇر)» [تىرمىزى رىۋايىتى].

8

تەرجىمىسى: «ئى ئاللاھ! سەن مېنىڭ پەرۋەردىگارمىسەن، سەندىن باشقا مەبۇد يوق، سەن مېنى ياراتتىڭ، مەن سېنىڭ بەندەڭ، مەن (پەيغەمبەرلەرنىڭ تىلى ئارقىلىق مەندىن ئالغان) ئەھدەڭنى ۋە ۋەدەڭنى كۈچۈمنىڭ يېتىشىچە ئەمەلگە ئاشۇرۇشقا تىرىشمەن. ساڭا سېغىنىپ ئىشلىرىمنىڭ يامانلىقىدىن پاناھ تىلەيمەن. ماڭا ئاتا قىلغان نېمەتلىرىڭنى تونۇيمەن ۋە گۇناھلىرىمنى ئېتىراپ قىلىمەن. ئى ئاللاھ! گۇناھلىرىمنى مەغپىرەت قىلغىن، ھەقىقەتەن گۇناھلارنى سەندىن بۆلەك مەغپىرەت قىلغۇچى يوقتۇر» [بۇخارىي رىۋايىتى].

9

. (تۆت قېتىم ئوقۇلىدۇ).

تەرجىمىسى: «ئى ئاللاھ! مەن سېنى ۋە سېنىڭ ئەرشىڭنى كۆتۈرۈپ تۇرغۇچى پەرىشتىلەرنى، جىمى پەرىشتىلىرىڭنى، بارلىق مەخلۇقاتلىرىڭنى سېنىڭ بىرلا ئىلاھ ئىكەنلىكىڭگە، سەندىن باشقا ھەقىقىي ئىلاھ يوقلىقىغا، يالغۇز ئىكەنلىكىڭگە ۋە شېرىكىڭ يوقلىقىغا، مۇھەممەد ئەلەيھىسسالامنىڭ سېنىڭ بەندەڭ ۋە پەيغەمبىرىڭ ئىكەنلىكىڭگە گۇۋاھ بولغان ھالدا تاڭ ئاتقۇزدۇم» [بۇخارىي ۋە ئەبۇداۋۇد رىۋايىتى].

(ئاخشاملىرى: « ەپ ئوقۇلىدۇ)

10

. (3 قېتىم ئوقۇلىدۇ).

تەرجىمىسى: «ئى ئاللاھ! ماڭا ياكى بەندىلىرىڭدىن بىرەرسىگە ئەتىگەندە (ھەمدە ئاخشامدا) ئاتا قىلىنغان قانداقلا بىر نېمەت بولمىسۇن، ئۇ چوقۇم سېنىڭدىن. سېنىڭ ھېچ شېرىكىڭ يوق، ھەمدۇ سانا ۋە شۈكۈر پەقەت ساڭا خاستۇر. پەرۋەردىگارم! سېنىڭ پادىشاھلىقىڭنىڭ كاتتىلىقى ۋە مەرتىبەڭنىڭ ئۇلۇغلىقىغا لايىق كېلىدىغان ھەمدۇ سانا ساڭا خاستۇر» [ئەبۇداۋۇد رىۋايىتى].

11

. (3 قېتىم ئوقۇلىدۇ).

تەرجىمىسى: «ئى ئاللاھ! بەدىنىمنى ساق قىلغىن. ئى ئاللاھ! كۆزۈمنى ساق قىلغىن. ئى ئاللاھ! قۇلقىمنى ساق قىلغىن. ھەقىقەتەن سەندىن باشقا ئىلاھىي مەبۇد يوقتۇر. ئى ئاللاھ! ساڭا سېغىنىپ كۆپۈرلۈقتىن ۋە پېقىرلىقتىن پاناھ تىلەيمەن، قەبىر ئازابىدىن پاناھ تىلەيمەن. ھەقىقەتەن سەندىن باشقا ئىلاھىي مەبۇد يوقتۇر». [ئەبۇ داۋۇد رىۋايىتى].

12

تەرجىمىسى: «ئاللاھ ماڭا كۆپايدۇر، ئۇنىڭدىن باشقا ھېچ ئىلاھ يوقتۇر، ئۇنىڭغا تەۋەككۈل قىلدىم (يەنى ئاللاھقا يۆلەندىم، ئاللاھتىن باشقا ھېچ ئەھدەدىن ئۈمىد كۈتمەيمەن ۋە ھېچ ئەھدەدىن ئۈمىد قورقمايمەن)، ئۇ بۈيۈك ئەرشىنىڭ پەرۋەردىگارىدۇر» [تەۋبە سۈرىسى 129 - ئايەت].

13

تەرجىمىسى: «ئى ئاللاھ! سېنىڭدىن دۇنيا ۋە ئاخىرەتتە سالامەتلىك تىلەيمەن. ئى ئاللاھ! سېنىڭدىن مەغپىرەت ۋە دىنىمدا، دۇنيالىقىمدا، ئائىلەمدە، پۇل - مېلىمدا ئاپىيەت تىلەيمەن. ئى ئاللاھ! گۇناھلىرىمنى يۆرگىگىن، قورقۇنچىلىرىمنى خاتىرجەملىككە ئايلاندۇرۇپ بەرگىن. ئى ئاللاھ! مېنى ئالدىمدىن، كەينىمدىن، ئوڭ تەرىپىمدىن، سول تەرىپىمدىن ۋە ئۈستى تەرىپىمدىن قوغدىغىن. سېنىڭ ئۇلۇغلىقىڭغا سېغىنىپ ئاستى تەرىپىمدىن سۈيىقەستكە ئۇچرىشىمدىن پاناھ تىلەيمەن». [ئەبۇ داۋۇد رىۋايىتى].

14

تەرجىمىسى: «ئى يوشۇرۇن ۋە ئاشكارا ھەممىنى بىلگۈچى، ئاسمان - زېمىن ۋە ھەر شەيئىنىڭ ياراتقۇچىسى ھەم ئىگىسى ئاللاھ! سەندىن باشقا ھەقىقىي ئىلاھ يوقلىقىغا گۇۋاھلىق بېرىمەن، ساڭا سېغىنىپ نەپسىمنىڭ يامانلىقىدىن، شەيتان ۋە ئۇنىڭ ھەمراھلىرىنىڭ يامانلىقىدىن، ئۆزۈمگە زۇلۇم قىلىشىمدىن ياكى بېرەر مۇسۇلمانغا يامانلىق قىلىشىمدىن پاناھ تىلەيمەن». [تىرمىزى رىۋايىتى].

15

(3قېتىم ئوقۇلدى).

تەرجىمىسى: «نامنى ئاتىغان كىشىگە ئاسمان ۋە زېمىندە ھېچنەرسە زىيان يەتكۈزەلمەيدىغان ئاللاھنىڭ نامى بىلەن باشلايمەن، ئاللاھ ھەممىنى ئاڭلاپ ۋە كۆرۈپ تۇرغۇچىدۇر» [ئىمام ئەھمەد رىۋايىتى].

16

(3 قېتىم).

تەرجىمىسى: «ئىگەم ئاللاھ، دىنىم ئىسلام، پەيغەمبىرىم مۇھەممەد ئەلەيھىسسالام ئىكەنلىكىنى قوبۇل قىلدىم» [ئەھمەد رىۋايىتى].

17

(3 قېتىم).

تەرجىمىسى: «ئاللاھ پاكىتۇر، ئۇ مەخلۇقاتلىرىنىڭ ھېسابچە، ئەرشىنىڭ زىننەتلىرىچە، ئۇنىڭ سۆزلىرىنى يېزىشقا يېتەرلىك سىيالارغىچە ۋە ئۆزى مەمنۇن بولغىچە ھەمدۇ ساناغا لايىقتۇر» [مۇسلىم رىۋايىتى].

18

(ئەتىگەندە 3 قېتىم

ئوقۇلىدۇ).

تەرجىمىسى: «ئى ئاللاھ! سېنىڭدىن مەنپەئەتلىك ئىلىم، ھالال رىزق ۋە دەرگاھىڭدا قوبۇل بولىدىغان ئەمەلنى تىلەيمەن» [بۇخارىي رىۋايىتى].

19

10) .

قېتىم ئوقۇلىدۇ).

تەرجىمىسى: «يالىغۇز بىر ئاللاھ تائالادىن باشقا ھەقىقىي ئىلاھ يوق، ئۇنىڭ شېرىكى يوق. پادىشاھلىق، ھەمدۇ سانا ئۇنىڭغا خاستۇر. ئۇ ھەممىگە كۈچى يەتكۈچى زاتتۇر» [ئەبۇداۋۇد، ئىبنى ماجە رىۋايىتى].

ئۇخلاش ئالدىدا ئوقۇلىدىغان دۇئالار

1 - ئائىشە رەزىيەللاھۇ ئەنھادىن رىۋايەت قىلىنىدۇكى: «پەيغەمبەر ئەلەيھىسسالام ھەر ئاخشىمى ياتاق جايغا بارغىنىدا، ئىككى ئالقىنىنى بىرلەشتۈرۈپ تۇرۇپ، مۇنۇ سۈرلەرنى ئوقۇپ ئۇنىڭغا سۈفلەيتتى:

(3 قېتىم).

(3 قېتىم ئوقۇلىدۇ).

(3 قېتىم).

ئاندىن ئىككى ئالدىنى بىلەن بەدىنىنىڭ قولى يەتكەن يېرىنىڭ ھەممىسىنى ئۈچ قېتىمدىن سىلاپ چىقاتتى. ئالدى بىلەن بېشىنى، ئاندىن يۈزىنى ۋە بەدىنىنىڭ ئالدى تەرىپىنى سىلايتتى» [بۇخارىي رىۋايىتى].

-2

پەيغەمبەر ئەلەيھىسسالام مۇنداق دەپ كۆرسەتكەن: «كىمكى ياتىدىغان ۋاقتىدا ئايەتۈلكۈرسىنى ئوقۇيدىكەن، ئاللاھتىن بىر قۇغدۇغۇچى پەرىشتە ئۇنىڭغا ھەمراھ بولىدۇ. ئۇنىڭغا تاڭ ئاتقۇچىلىك شەيتان يېقىنلىشالمايدۇ» [بۇخارىي رىۋايىتى].

-3

تەرجىمىسى: «پەيغەمبەر پەرۋەردىگارى تەرىپىدىن چۈشۈرۈلگەن كىتابقا ئىمان كەلتۈردى، مۆمىنلەرمۇ ئىمان كەلتۈردى، ئۇلارنىڭ ھەممىسى ئاللاھقا ۋە ئاللاھنىڭ پەرىشتىلىرىگە، كىتابلىرىغا، پەيغەمبەرلىرىگە ئىمان كەلتۈردى. ئۇلار: «ئاللاھنىڭ پەيغەمبەرلىرىنىڭ ھېچبىرىنى (ئۇلارنىڭ بەزىسىگە ئىمان ئېيتىپ، بەزىسىگە ئىمان ئېيتماي) ئايرىۋەتمەيمىز» دەيدۇ. ئۇلار: «بىز دەۋىتىڭنى ئاڭلىدۇق ۋە ئەمرىڭگە ئىتائەت قىلدۇق، پەرۋەردىگارىمىز، مەغپىرىتىڭنى تىلەيمىز، ئاخىر قايتىدىغان جايىمىز سېنىڭ دەرگاھىڭدۇر» دەيدۇ. ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ. كىشىنىڭ قىلغان ياخشىلىقى ئۆزىگىدۇر، يامانلىقىمۇ ئۆزىگىدۇر. ئۇلار: «پەرۋەردىگارىمىز! ئەگەر بىز ئۇنۇتساق ياكى خاتالاشساق (يەنى ئۇنۇتۇش ياكى سەۋەنلىك سەۋەبىدىن ئەمرىڭنى ئورۇنلىيالمىساق)، بىزنى جازاغا تارتىمىغىن. پەرۋەردىگارىمىز! بىزدىن ئىلگىرىكىلەرگە يۈكلىگىنىڭدەك بىزگە ئېغىر يۈك يۈكلىمىگىن، پەرۋەردىگارىمىز، كۈچىمىز يەتمەيدىغان نەرسىنى بىزگە ئارتىمىغىن. بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن، سەن بىزنىڭ ئىگىمىزسەن، كاپىر قەۋمگە قارشى بىزگە ياردەم بەرگىن» [بەقەرە سۈرىسى 285 - 286 - ئايەتلەر].

تەرجىمىسى: «ئى پەرۋەردىگارم! سېنىڭ نامىڭ بىلەن ئۆزۈمنى يەرگە قويدۇم ۋە نامىڭ بىلەن ئورنۇمدىن تۇرمەن، ئەگەر جېنىمنى ئالماقچى بولساڭ ئۇنىڭغا رەھىم قىلغىن، ئەگەر ئۇنى ماڭا قايتا ئاتا قىلماقچى بولساڭ، ئۇنى ئۆلگىلىك بەندىلىرىڭنى ساقلايدىغان ئىنايىتىڭ بىلەن ساقلىغىن».[بۇخارىي رىۋايىتى].

- 5

تەرجىمىسى: «ئى ئاللاھ! جېنىمنى سەن ياراتتىڭ، ئۇنى يەنە سەن ئالسەن. ئۇنىڭ ھاياتى ۋە ماماتى ساڭا ئائىتتۇر. ئەگەر جېنىمنى ھايات قويماقچى بولساڭ ئۇنى ساقلىغىن، ئەگەر ئۆلتۈرمەكچى بولساڭ ئۇنىڭغا مەغپىرەت قىلغىن. ئى ئاللاھ! مەن سېنىڭدىن ئامانلىق تىلەيمەن».[مۇسلىم رىۋايىتى].

- 6

تەرجىمىسى: «ئى ھەمىشە تىرىك بولغۇچى ۋە ھەممىنى ئىدارە قىلىپ تۇرغۇچى پەرۋەردىگارم! مېنىڭ ھالىمنى پۈتۈنلەي ياخشىلىغىن ۋە مېنى كۆز يۇمۇپ ئاچقىچىلىكمۇ ئۆز ھالىمغا قويۇپ بەرمىگىن» [ھاكىم رىۋايىتى].

- 7

تەرجىمىسى: «ئى پەرۋەردىگارم! بەندىلىرىڭنى تىرىلدۈرىدىغان قىيامەت كۈنىدە مېنى ئازابىڭدىن ساقلىغىن» [ئەبۇداۋۇد رىۋايىتى] (ئۈچ قېتىم ئوقۇلىدۇ).

- 8

تەرجىمىسى: «ئى ئاللاھ! سېنىڭ نامىڭ بىلەن ئۆلمەن ۋە نامىڭ بىلەن تىرىلمەن» [بۇخارىي رىۋايىتى].

- 9

ئالدىنقى ئىككىسى 33 قېتىمدىن، ئاخىرقىسى 34 قېتىم ئوقۇلىدۇ.
تەرجىمىسى: «ئاللاھ پاكىتۇر، ھەمدۇ سانا ئاللاھقا خاستۇر، ئاللاھ ئەڭ بۈيۈكتۇر» [بۇخارىي رىۋايىتى].

- 10

تەرجىمىسى: «ئى يەتتە قات ئاسمان بىلەن ئۇلۇغ ئەرشنىڭ ئىگىسى، بىزنىڭ ۋە پۈتۈن كائىناتنىڭ پەرۋىشچىسى، تەۋرات، ئىنجىل ۋە قۇرئاننى چۈشۈرگۈچى، ئۇرۇق ۋە دانلارنى ياراتقۇچى ئاللاھ! سېنىڭدىن بۆلەك ھەقىقىي مەبۇد بەرھەق يوقتۇر. ساڭا سېغىنىپ، سېنىڭ ئىلكىڭدە بولغان ھەر نەرسىنىڭ يامانلىقىدىن پاناھ تىلەيمەن. ئى ئاللاھ! سەن قەدىمىسەن سېنىڭدىن ئىلگىرى ھېچ نەرسە يوق، مەڭگۈلۈكسەن سېنىڭدىن باشقا ھېچ نەرسە باقى ئەمەس، قۇدرىتىڭ بىلەن ئاشكارىسەن، سېنىڭدىن ئوچۇق شەيئى يوق، كۆز بىلەن كۆرۈشكە مەخپىسەن، سېنىڭدىن مەخپى شەيئى يوق، بىزنى قەرزدارلىقتىن قۇتقۇزغىن ۋە پېقىرلىقتىن ئازات قىلغىن» [مۇسلىم رىۋايىتى].

11

تەرجىمىسى: «ھەمدۇ سانالار بىزنى غىزالاندۇرغان، سۇغارغان، ئېھتىياجىمىزنى تولۇقلاپ بەرگەن ۋە بىزگە پاناھ بەرگەن ئاللاھقا خاستۇر. قانچىلىغان كىشىلەر باركى، ئۇلار نە ئېھتىياجلىرىنى قامداشتىن، نە پاناھگاھتىن مەھرۇمدۇر» [مۇسلىم رىۋايىتى].

12

تەرجىمىسى: «ئى ئاللاھ! جېنىمنى ساڭا ئامانەت قىلدىم، ئىشلىرىمنى ساڭا تاپشۇردۇم، يۈزۈمنى ساڭا قاراتتىم، پۈتۈن ۋۇجۇدۇمنى ساۋابىڭدىن ئۈمىتلەنگەن ۋە ئازابىڭدىن قورققان ھالدا ساڭا بېغىشلىدىم، ساڭا قايتىشتىن باشقا پاناھلىنىدىغان ۋە قېچىپ قۇتۇلغىلى بولىدىغان جاي يوقتۇر، چۈشۈرگەن كىتابىڭغا ۋە ئەۋەتكەن پەيغەمبىرىڭگە ئىمان كەلتۈردۈم» [بۇخارىي رىۋايىتى].
ئۇيقۇغا بارغان كىشىنىڭ ئەڭ ئاخىرقى سۆزى مۇشۇ دۇئادىن ئىبارەت بولىدۇ.

توي تەبرىكلەشتە ئوقۇلىدىغان دۇئا

تەرجىمىسى: «سىزگە مۇبارەك بولسۇن، ئاللاھ سىلەرگە تەۋە نەرسىلەرگە بەرىكەت ئاتا قىلسۇن ۋە ئىككىڭلارنى ياخشىلىق ئىچىدە بىرلەشتۈرسۇن» [ئەبۇداۋۇد رىۋايىتى].

خوتۇن ياكى خىزمەتچى ياكى ئۇلاغ ئالغاندا ئوقۇيدىغان دۇئا

تەرجىمىسى: «ئى ئاللاھ! سەندىن ئۇنىڭ ياخشىلىقىنى ۋە سەن ئۇنىڭ خاراكتېرىغا ئورۇنلاشتۇرۇۋەتكەنلەرنىڭ ياخشىلىقىنى سورايمەن، ئۇنىڭ يامانلىقىدىن ۋە سەن ئۇنىڭ خاراكتېرىگە ئورۇنلاشتۇرۇۋەتكەنلەرنىڭ يامانلىقىدىن ساڭا سېغىنىپ پاناھ تىلەيمە» [ئەبۇداۋۇد رىۋايىتى].

ئەر - ئايال يېقىنچىلىقىدىن ئىلگىرى ئوقۇلىدىغان دۇئا

تەرجىمىسى: «ئى ئاللاھ! بىزدىن شەيتاننى يېراق قىلغىن ۋە بىزگە ئاتا قىلىدىغان پەرزەنتتىن شەيتاننى يېراق قىلغىن» [بۇخارىي رىۋايىتى].

ئۇيقۇدىن چۈچۈپ ئويغانغاندا ئوقۇلىدىغان دۇئا

تەرجىمىسى: «ئاللاھنىڭ ئۇلۇغ كەلىمىلىرىگە سېغىنىپ، ئۇنىڭ غەزىبىدىن ۋە ئازابىدىن، بەندىلىرىنىڭ يامانلىقىدىن، شەيتانلارنىڭ ۋە سۆھبەتلىرىدىن ۋە ئۇلارنىڭ ماڭا يېقىنلىشىشىدىن پاناھ تىلەيمەن» [ئەبۇداۋۇد رىۋايىتى].

چۈشكەن ئۆيدىكى جانۋارلارنىڭ زىيانكەشلىكىدىن ساقلىنىش ئۈچۈن ئوقۇلىدىغان
دۇئا

تەرجىمىسى: «ئاللاھنىڭ ئۇلۇغ كەلىمىلىرىگە سېغىنىپ مەخلۇقاتنىڭ شەرىدىن پاناھ تىلەيمەن» [مۇسلىم رىۋايىتى].

قورقۇنۇشلۇق ياكى يامان چۈش كۆرگەندە قانداق قىلىش كېرەك؟

پەيغەمبەر ئەلەيھىسسالام مۇنداق دەپ كۆرسەتكەن: «ياخشى چۈش ئاللاھ تائالا تەرىپىدىن بولىدۇ. سىلەرنىڭ بىرىڭلار ياخشى چۈش كۆرسە، ئۇنى پەقەت ئۆزى ياخشى كۆرىدىغان يېقىن كىشىسىگىلا ئېيتسۇن؛ ئەگەر قورقۇنۇشلۇق چۈش كۆرسە ئۇنى ھېچكىمگە دېمىسۇن، سول تەرىپىگە ئۈچ قېتىم تۈكۈرسۇن ۋە ئاللاھقا سېغىنىپ كۆرگەن نەرسىسىنىڭ ۋە شەيتاننىڭ شەرىدىن پاناھ تىلىسۇن. شۇنداق قىلسا ئۇنىڭ كۆرگەن يامان چۈشى ئۇنىڭغا قىلچە زىيان يەتكۈزەلمەيدۇ» [مۇسلىم رىۋايىتى].

قۇنۇت دۇئاسى

- 1

تەرجىمىسى: «ئى ئاللاھ! بىز سەندىن ياردەم سورايمىز، سەندىن مەغپىرەت تىلەيمىز، سېنىڭ ياخشىلىقىڭنى مەدھىيلەيمىز، ساڭا شۈكۈر قىلىمىز، كۈپۈرلۈك قىلمايمىز، ساڭا ئىشىنىمىز، ساڭا ئىتائەت قىلىمىز ۋە ساڭا ئىنكار قىلغانلاردىن يۈز ئۆرۈيمىز. ئى ئاللاھ! ساڭلا ئىبادەت قىلىمىز، سېنىڭ ئۈچۈنلا ناماز ئوقۇيمىز ۋە سەجدە قىلىمىز، سېنىڭ رازىلىقىڭغا ئېرىشىش ئۈچۈن تىرىشىمىز ۋە ئالدىرايمىز، رەھمىتىڭنى تىلەيمىز، ئازابىڭدىن قورقىمىز. ھەقىقەتەن سېنىڭ ئازابىڭ كۇففارلارغا چۈشكۈچىدۇر.» [بەيھەقى رىۋايىتى].

- 2

تەرجىمىسى: «ئى ئاللاھ! مېنى سەن ھىدايەت قىلغانلار قاتارىدا ھىدايەتكە باشلىغىن، ماڭا سەن ساغلىق ئاتا قىلغانلار قاتارىدا ساغلىق ئاتا قىلغىن، مېنى سەن ھىمايە قىلغانلار قاتارىدا ھىمايە قىلغىن، بەرگەن نېمەتلىرىڭدە ماڭا بەرىكەت ئاتا قىلغىن، سەن تەقدىر قىلغان ئىشلارنىڭ شەرىدىن مېنى ساغلىغىن. ھەقىقەتەن سەن مۇتلەق خاھىش ئېگىسىسەن. ساڭا شېرىك بولغۇچى يوقتۇر. سەن ئەزىز قىلغان خورلانمايدۇ، سەن

خورلىغاننى ھېچكىم ئەزىز قىلالمايدۇ. ئى پەرۋەردىگارمىز! سەن ئۇلۇغلارنىڭ ئۇلۇغسەن» [تىرمىزى رىۋايىتى].

ۋىتىر نامىزىدىن كېيىن ئوقۇلىدىغان دۇئا

. (3 قېتىم ئوقۇلىدۇ).

تەرجىمىسى: «مۇقەددەس پادىشاھ، پەرىشتىلەرنىڭ ۋە جىبرىئىلنىڭ پەرۋەردىگارى ئاللاھ پاكىتۇر» [نەسائى ۋە دارى قۇتئى رىۋايىتى].

يامغۇر ياغقاندا ئوقۇلىدىغان دۇئا

تەرجىمىسى: «ئى ئاللاھ! ئۇنى بىزگە پايدىلىق قىلىپ بەرگىن» [بۇخارىي رىۋايىتى].

يامغۇر بەك كۆپ يېغىپ كەتكەندە ئوقۇلىدىغان دۇئا

تەرجىمىسى: «ئى ئاللاھ! بىزگە ئەمەس، بىزنىڭ ئەتراپىمىزغا ياغدۇرغىن» [بۇخارىي ۋە مۇسلىم رىۋايىتى].

چاقماق چىقىپ گۈلدۈرماما بولغاندا ئوقۇلىدىغان دۇئا

تەرجىمىسى: «ئى ئاللاھ! بىزنى غەزىبىڭ بىلەن ئۆلتۈرمىگىن، ئازابىڭ بىلەن ھالاك قىلمىغىن، ئۇنىڭدىن بۇرۇن بىزگە سالامەتلىك بەرگىن» [تىرمىزى رىۋايىتى].

قاتتىق شامال چىقىپ كەتكەندە ئوقۇلىدىغان دۇئا

تەرجىمىسى: «ئى ئاللاھ! بىز سەندىن بۇ شامالنىڭ ياخشىلىقلىرىدىن، ئۇنىڭدىكى ياخشىلىقلاردىن ۋە ئۇنىڭ بىلەن ئەۋەتىلگەنلەرنىڭ ياخشىلىقلىرىدىن سورايمىز، ساڭا سېغىنىپ بۇ شامالنىڭ يامانلىقىدىن، ئۇنىڭدىكى يامانلىقلاردىن ۋە ئۇنىڭ بىلەن ئەۋەتىلگەنلەرنىڭ يامانلىقىدىن پاناھ تىلەيمىز» [ئىمام ئەھمەد رىۋايىتى].

يېڭى تۇغقان ئايىنى كۆرگەندە ئوقۇلىدىغان دۇئا

تەرجىمىسى: «ئى ئاللاھ! بىزگە بۇ ئايىنى تىنچلىق - ئامانلىق، ئىمان، ئىسلام ۋە بەرىكەتلىك ئاي قىلىپ بەرگىن. ئى ئاي! سېنىڭ ۋە مېنىڭ پەرۋەردىگارىمىز ئاللاھتۇر» [ئىمام ئەھمەد رىۋايىتى].

مېۋەنىڭ دەسلۋانى كۆرگەندە ئوقۇلىدىغان دۇئا

تەرجىمىسى: «ئى ئاللاھ! بىزگە مېۋىلىرىمىزدە بەرىكەت ئاتا قىلغىن، بىزگە يۇرتىمىزنى باياشات قىلىپ بەرگىن، بىزگە سالىرىمىز (ئۆلچەم بىرلىكىمىز) دا بەرىكەت بەرگىن، بىزگە مۇدىلىرىمىز (ئۆلچەم بىرلىكىمىز) دا بەرىكەت بەرگىن» [مۇسلىم رىۋايىتى].

ئەينەككە قارىغاندا ئوقۇلىدىغان دۇئا

تەرجىمىسى: «ئى ئاللاھ! مېنى چىرايلىق ياراتقىنىڭدەك ئەخلاقىمىمۇ گۈزەل قىلغىن» [ئىمام ئەھمەد رىۋايىتى].

بېرەر مۇسۇلماننىڭ كۈلگەنلىكىنى كۆرگەندە ئوقۇلىدىغان دۇئا

تەرجىمىسى: «ئاللاھ سىزنى ھەمىشە مۇشۇنداق خۇشال قىلسۇن» [بۇخارىي ۋە مۇسلىم رىۋايىتى].

بىراۋ «سىزنى ئاللاھ ئۈچۈن ياخشى كۆرىمەن» دېگەندە دېيىلىدىغان دۇئا

تەرجىمىسى: «سىز مېنى ئۇنىڭ ئۈچۈن ياخشى كۆرگەن زات (ئاللاھ) سىزنىمۇ ياخشى كۆرگەي» [ئىمام ئەھمەد رىۋايىتى].

تىنچ قويۇپسىزمۇ؟ دېيىلگەندە دېيىلىدىغان دۇئا

تەرجىمىسى: «ياخشى تۇردۇم، ئاللاھ تائالاغا شۈكۈر قىلىمەن» [ئىبنى ماجە رىۋايىتى].

چۈشكۈرگەندە دېيىلىدىغان دۇئا

پەيغەمبەر ئەلەيھىسسالام مۇنداق دېگەن: «سىلەردىن بىرىڭلار چۈشكۈرگەندە، (- ئاللاھقا شۈكۈر) دېسۇن، بۇنى ئاڭلىغان كىشى، (- ئاللاھ سىزگە رەھمەت قىلسۇن) دېگەندە، چۈشكۈرگۈچى ئۇنىڭغا، (- ئاللاھ سىلەرنى ھىدايەت قىلسۇن ۋە ھالىڭلارنى ياخشىلىسۇن) دېسۇن» [بۇخارىي رىۋايىتى].

بېرەر ئاغرىققا دۇچار بولغان كىشى قانداق قىلىشى كېرەك؟

ئوسمان ئىبنى ئەبۇل ئاستىن رىۋايەت قىلىنىدۇكى، ئۇ بەدىنىدىكى بىر ئاغرىقتىن دەرتلىنىپ پەيغەمبەر ئەلەيھىسسالامنىڭ يېنىغا كەلگەندە، پەيغەمبەر ئەلەيھىسسالام ئۇنىڭغا مۇنداق دېگەن: «بەدىنىڭنىڭ ئاغرىغان يېرىگە قولۇڭنى قويۇپ تۇرۇپ: (- ئاللاھنىڭ نامى بىلەن ..) نى ئۈچ قېتىم ئېيتقىن، ئاندىن، - مەن ھېس قىلىۋاتقان ۋە ھەزەر قىلىۋاتقان ئاغرىقنىڭ يامانلىقىدىن ئاللاھ تائالاغا ۋە ئۇنىڭ قۇدرىتىگە سېغىنىپ پاناھ تىلەيمەن» دېگەننى يەتتە قېتىم ئوقۇغىن» [مۇسلىم رىۋايىتى].

بېرەر مۇسۇلماننىڭ غەيۋىتىنى قىلىپ سالغاندا ئوقۇلىدىغان دۇئا

تەرجىمىسى: «ئى ئاللاھ! بىزگە ۋە ئۇنىڭغا مەغپىرەت قىلغىن» [مىشكات شەرىفىتىن].

قىيىنچىلىققا يولۇققاندا ئوقۇلىدىغان دۇئا

تەرجىمىسى: «ئاسىيلارنى جازالاشقا ئالدىراپ كەتمەيدىغان ئۇلۇغ ئاللاھتىن باشقا ھەقىقىي ئىلاھ يوق، ئۇلۇغ ئەرشنىڭ ئىگىسى بولغان ئاللاھتىن باشقا ھەقىقىي ئىلاھ يوق، ئاسمانلارنىڭ، زېمىننىڭ ۋە ئۇلۇغ ئەرشنىڭ پەرۋەردىگارى ئاللاھتىن باشقا ھەقىقىي ئىلاھ يوقتۇر» [بۇخارىي رىۋايىتى].

غەم - قايغۇ باسقاندا ئوقۇلىدىغان دۇئا

-1

تەرجىمىسى: «ئى ئاللاھ! مەن سېنىڭ قۇلۇڭمەن، قۇلۇڭنىڭ ۋە دېدىكىڭنىڭ ئوغلىمەن، تەقدىرىم سېنىڭ قولىڭدۇر. مېنىڭ ئۈچۈن تەقدىر قىلغانلىرىڭ ھەر زامان يۈرگۈچى ۋە ئادالەتنىڭ ئۆزىدۇر. ئى ئاللاھ! ئۆزۈڭ شۇنداق ئاتىغان ياكى كىتابىڭ ئارقىلىق چۈشۈرگەن ياكى بەندىلىرىڭدىن بېرەرسىگە بىلدۈرگەن ياكى ئۆز دەرگاھىڭدىكى غەيبىلەر قاتارىدا بىزلەرگە بىلدۈرۈمگەن بارچە ئىسىملىرىڭنى ۋاستە قىلىپ سەندىن قۇرئان كەرىمنى كۆڭلۈمنىڭ باھارى، قەلبىمنىڭ نۇرى، قايغۇلىرىمنى يوق قىلغۇچى ۋە ئەندىشىلىرىمنى كەتكۈزگۈچى قىلىشىڭنى سورايمەن» [ئىمام ئەھمەد رىۋايىتى].

- 2

تەرجىمىسى: «ئى ئاللاھ! ساڭا سېغىنىپ، غەم - قايغۇدىن، ئاجىزلىقتىن، ھورۇنلۇقتىن، بېخىللىقتىن، قورقۇنچاقلىقتىن، قەرزدارلىقتىن ۋە كىشىلەرنىڭ قەھرىدىن پاناھ تىلەيمەن» [ئىمام بۇخارىي رىۋايىتى].

دۈشمەنگە يولۇققاندا ئوقۇلىدىغان دۇئا

تەرجىمىسى: «ئى ئاللاھ! ئۇلارنى سېنىڭ جازايىڭغا تاپشۇردۇق، ساڭا سېغىنىپ ئۇلارنىڭ شەرىدىن پاناھ تىلەيمىز» [ئەبۇ داۋۇد رىۋايىتى].

خەۋپ ياكى تەھدىدكە ئۇچرىغاندا ئوقۇلىدىغان دۇئا

(3 قېتىم).

تەرجىمىسى: «ئاللاھ بىزگە كۇپايە، ئۇ ئەڭ ياخشى مەدەتكار دۇر» [بۇخارىي رىۋايىتى].

دۈشمەنگە قارشى ئوقۇلىدىغان دۇئا

- 1

تەرجىمىسى: «ئى كىتابنى چۈشۈرگۈچى، ھېسابنى تېز ئالغۇچى ئاللاھ! دۈشمەنلىرىمىزنى مەغلۇب قىلغىن ۋە ئۇلارنى يەر بىلەن يەكسان قىلىۋەتكىن» [مۇسلىم رىۋايىتى].

- 2

تەرجىمىسى: «ئى كىتابنى چۈشۈرگۈچى، بۇلۇتلارنى يۈرگۈزگۈچى ۋە بىرلەشكەن دۈشمەننى يەڭگۈچى ئاللاھ! ئۇلارنى يەڭگىن ۋە ئۇلار ئۈستىدىن بىزگە غەلبە ئاتا قىلغىن» [بۇخارىي ۋە مۇسلىم رىۋايىتى].

ئىماندا شەك پەيدا بولۇپ قالغان كىشى قانداق قىلىشى كېرەك؟

1 - «ئاللاھقا سېغىنىپ شەيتاننىڭ ۋە سۈۋەسىسىدىن پاناھ تىلەيدۇ» [بۇخارىي].

- 2 - «شەك قىلغان نەرسىدىن توختايدۇ» [بۇخارىي رىۋايىتى].
- 3 - «ئاللاھقا ۋە ئۇنىڭ پەيغەمبەرلىرىگە ئىمان كەلتۈردۈم» دەپ ئىماننى يېڭىلايدۇ» [مۇسلىم رىۋايىتى].

قىيىن ئىشقا دۇچ كەلگەندە ئوقۇلىدىغان دۇئا

تەرجىمىسى: «ئى ئاللاھ! سەن ئاسان قىلمىغىچە ئاسانلىق يوق، سەن خالىساڭ قىيىنچىلىقنى ئوڭايلىققا ئۆرۈپ بېرىسەن» [ئىبنى ھەببان رىۋايىتى].

غەزەبى قانداق يېڭىش كېرەك؟

تەرجىمىسى: «ئاللاھقا سېغىنىپ قوغلاندى شەيتاننىڭ شەرىدىن پاناھ تىلەيمەن» [بۇخارىي رىۋايىتى].

پەيغەمبەر ئەلەيھىسسالام ئىككى ئادەمنىڭ ئۆزئارا جېدەللىشىپ غەزەبتىن يۈزلىرى قىزىرىپ كەتكىنىنى كۆرۈپ مۇنداق دېگەن: «مەن ئۇلارنى غەزەبتىن قايتۇرىدىغان بىر سۆزنى بىلىمەنكى، ئەگەر ئۇلار: يېنىپ كەتكەن بولاتتى» [بۇخارىي رىۋايىتى].

پەيغەمبەر ئەلەيھىسسالام يەنە مۇنداق دېگەن: «غەزەب شەيتاندىندۇر. شەيتان ئوتتىن يارىتىلغان. ئوتنى پەقەت سۇ بىلەنلا ئوچۇرگىلى بولىدۇ. سىلەر بىرەر ئىشقا غەزەبلەنگەن ۋاقتىڭلاردا دەرھال تاھارەت ئېلىڭلار» [ئەبۇداۋۇد رىۋايىتى].

قەرزدارلىقتىن قۇتۇلۇش ئۈچۈن ئوقۇلىدىغان دۇئا

-1

تەرجىمىسى: «ئى ئاللاھ! مېنى ھالال رىزىقنىڭ بىلەن ھارامدىن بېھاجەت قىلغىن، ئۇلۇغ پەزىلىك بىلەن مېنى باشقىلارغا مۇھتاج بولۇشتىن بېھاجەت قىلغىن» [تىرمىزىي رىۋايىتى].

تەرجىمىسى: «ئى ئاللاھ! ساڭا سېغىنىپ غەم — قايغۇدىن، كۆڭۈلسىزلىكتىن، ئاجىزلىقتىن، ھورۇنلۇقتىن، بېخىللىقتىن، قورقۇنچاقلىقتىن، قەرزدارلىقتىن ۋە كىشىلەرنىڭ يامانلىقىدىن پاناھ تىلەيمەن» [بۇخارىي رىۋايىتى].

كىچىك بالىلارغا ئوقۇلىدىغان دۇئا

تەرجىمىسى: «ئى ئاللاھ! ساڭا سېغىنىپ ھەرقانداق شەيتاننىڭ ۋە زىيانلىق مەخلۇقنىڭ شەرىدىن ۋە ھەرقانداق يامان كۆزدىن پاناھ تىلەيمەن» [بۇخارىي رىۋايىتى].

تائامدىن ئاۋۋال ئېيتىلىدىغان زىكىر

پەيغەمبەر ئەلەيھىسسالام مۇنداق دېگەن: «سىلەر تائام يېيىش ئالدىدا ”بىسمىللاھ“ دەڭلار، ئەگەر تائامدىن ئاۋۋال ئونۇتقان بولساڭلار، ئېسىڭلارغا كەلگەن ھامان - ئاۋۋال ۋە ئاخىر ئاللاھنىڭ نامى بىلەن باشلىدىم، دەڭلار» [تىرمىزىي رىۋايىتى].

پەيغەمبەر ئەلەيھىسسالامنىڭ ئالدىغا تائام كەلتۈرۈلگەندە:
- ئى ئاللاھ! بىزگە ئاتا قىلغان رىزىقىڭغا بەرىكەت بەرگەيسەن ۋە بىزنى دۇزاخ ئازابىدىن ساقلىغايسەن، ئاللاھنىڭ نامى بىلەن ... دەيتتى» [ئىبنى سۇننەي رىۋايىتى].

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دېگەن: «تاماننىڭ ھەقىقىي - ئاللاھنىڭ نامى بىلەن، ئى ئاللاھ! بىزگە ئاتا قىلغان رىزىقىڭغا بەرىكەت بەرگەيسەن، دېيىشتۇر» [ئىمام ئەھمەد رىۋايىتى].

تائامدىن كېيىن ئوقۇلىدىغان دۇئا

تەرجىمىسى: «جىمى ھەمدۇ سانا مەن ھېچقانداق كۈچ سەرپ قىلماستىن، مېنى بۇ تائام بىلەن غىزالاندۇرغان ۋە ئۇنى ماڭا رىزىق قىلىپ ئاتا قىلغان ئاللاھقا خاستۇر، ئۇنىڭغا شۈكۈر ئېيتىمەن» [بۇخارىي رىۋايىتى].

2

تەرجىمىسى: «جىمى ھەمدۇ سانا بىزنى غىزالاندۇرغان، بىزنى سوغارغان ۋە بىزنى مۇسۇلمانلاردىن قىلغان ئاللاھقا خاستۇر ئۇنىڭغا شۈكۈر ئېيتىمەن» [ئەبۇ داۋۇد رىۋايىتى].

3-

تەرجىمىسى: «ئى ئاللاھ! بىزگە بۇنىڭدا بەرىكەت ئاتا قىلغىن ۋە بىزنى بۇنىڭدىنمۇ ياخشىسى بىلەن رىزىقلاندۇرغىن» [ئەبۇ داۋۇد رىۋايىتى].

ئىپتار قىلغاندا ئوقۇلدىغان دۇئا

1-

تەرجىمىسى: «ئۇسسۇزلۇق كەتتى، تومۇرلار سوغۇرىلدى. ئاللاھ خالىسا ساۋاب پۈتۈلدى» [ئەبۇ داۋۇد رىۋايىتى].

2-

تەرجىمىسى: «ئى ئاللاھ! سېنىڭ ھەممىگە كەڭ بولغان چەكسىز رەھىمىڭگە سېغىنىپ مېنى مەغپىرەت قىلىشىڭنى تىلەيمەن» [ئىبنى ماجە رىۋايىتى].

ئىپتارغا چاقىرىلغان ئۆيدە ئوقۇلدىغان دۇئا

تەرجىمىسى: «سىلەردە روزىدارلار ئىپتار قىلدى، تائامىڭلارنى ياخشىلار يېدى ۋە پەرىشتىلەر سىلەرگە مەغپىرەت تىلدى» [ئەبۇ داۋۇد رىۋايىتى].

مەجلىستىن كېيىن ئوقۇلدىغان دۇئا

تەرجىمىسى: «ئى ئاللاھ! سەن پاك تۇرسەن، جىمى ھەمدۇ سانا ساڭا خاستۇر، سەندىن باشقا ھەقىقىي ئىلاھ يوقتۇر. سەندىن مەغپىرەت تىلەيمە ۋە ساڭا تەۋبە قىلىمەن» [تەرمىزىي رىۋايىتى].

سالام بېرىش

پەيغەمبەر ئەلەيھىسسالام مۇنداق دەپ كۆرسەتكەن: «سىلەر مۆمىن بولمىغىچە جەننەتكە كىرەلمەيسىلەر، بىر - بىرىڭلارنى سۆيىمىگىچە مۆمىن بولالمايسىلەر. سىلەرگە بىر - بىرىڭلارنى سۆيىدىغان ئىشنى كۆرسىتىپ بېرەيمۇ؟ ئۇنداقتا ئاراڭلاردا بىر - بىرىڭلارغا سالام بېرىشىنى ئومۇملاشتۇرۇڭلار» [مۇسلىم رىۋايىتى].

پەيغەمبەر ئەلەيھىسسالام بىر ساھابىنىڭ ئەمەللەرنىڭ قايسىسى ئەۋزەل ئىكەنلىكى توغرىدا سورىغان سوئالغا جاۋاب بېرىپ مۇنداق دېگەن: «پېقىرلارغا تائام بېرىشنىڭ، سەن تونۇيدىغان ۋە تونمايدىغانلارنىڭ ھەممىسىگە سالام بېرىشىڭدۇر» [بۇخارىي رىۋايىتى].

مۇسۇلمانلارنىڭ ئۆز ئارا ئۇچراشقاندا بىر - بىرىگە سالام بېرىشى ئىسلامىي ئەنئەنىلەرنىڭ بىرىدۇر. سالام بەرگۈچى «ئەسسالامۇ ئەلەيكۇم (يەنى ئاللاھنىڭ ئامانلىقى سىلەرگە بولسۇن)» دېگەندىن كېيىن، سالامنى قايتۇرغۇچى «ۋەئەلەيكۇم ئەسسالام ۋە رەھمەتۇللاھى ۋە بەرەكاتۇھۇ (يەنى سىلەرگىمۇ ئاللاھنىڭ ئامانلىقى، رەھمىتى ۋە مەغپىرىتى بولسۇن)» دەيدۇ. سالام بېرىشتە، كىچىكلەر چوڭلارغا، يۈرگۈچىلەر ئولتۇرغۇچىلارغا، قاتناش قۇراللىرى ئۈستىدىكىلەر پىيادىلارغا ۋە ئازلار كۆپلەرگە سالام بېرىدۇ.

غەيرى دىندىكىلەرنىڭ سالامنى قانداق قايتۇرۇش كېرەك؟

پەيغەمبەر ئەلەيھىسسالام مۇنداق دېگەن: «سىلەرگە ئەھلى كىتاب (يەھۇدىيلار ۋە خرىستىئانلار) سالام قىلسا، ” (سىلەرگىمۇ شۇنداق بولسۇن) ” دەڭلار» [بۇخارىي رىۋايىتى].

ياخشىلىق قىلغان كىشى ئۈچۈن قىلىنىدىغان دۇئا

تەرجىمىسى: « ئاللاھ سىزنى مۇكاپاتلىسۇن » [ئىمام ئەھمەد رىۋايىتى].

قاتناش قۇراللىرىغا چىققاندا ئوقۇلىدىغان دۇئا

-1

تەرجىمىسى: «بىزگە بىۋىسۋىندۇرۇپ بەرگەن زات پاكىتۇر، بىز بۇنىڭغا (چىقىشقا) قادىر ئەمەس ئىدۇق، بىز ھەقىقەتەن پەرۋەردىگار بىزنىڭ دەرگاھىغا قايتقۇچىلارمىز» [زۇخروف سۈرىسى 13 - ئايەت].

2

تەرجىمىسى: «جىمى ھەمدۇ سانا ئاللاھقا خاستۇر، ھەمدۇ سانا ئاللاھقا خاستۇر، ھەمدۇ سانا ئاللاھقا خاستۇر، ئاللاھ ھەممىدىن بۈيۈكتۇر، ئاللاھ ھەممىدىن بۈيۈكتۇر، ئاللاھ ھەممىدىن بۈيۈكتۇر، ئى ئاللاھ! سەن پاكىتۇرسەن، مەن ئۆزۈمگە زۇلۇم قىلدىم، مېنى مەغپىرەت قىلغىن، شۈبھىسىزكى، گۇناھلارنى سەندىن باشقا مەغپىرەت قىلغۇچى يوق».

[تىرمىزى رىۋايىتى].

سەپەرگە چىققاندا ئوقۇلىدىغان دۇئا

تەرجىمىسى: «ئى ئاللاھ! بۇ سەپىرىمىزدە سېنىڭدىن ياخشىلىق بىلەن تەقۋالىقنى ۋە سەن رازى بولىدىغان ئەمەلنى تىلەيمىز. ئى ئاللاھ! بىزگە بۇ سەپىرىمىزنى ئوڭايلاشتۇرۇپ بەرگىن، ئۇنىڭ مۇساپىسىنى يېقىنلاشتۇرۇپ بەرگىن. ئى ئاللاھ! سەن سەپەردە ھەمراھ، ئەھلىمىزدە ئورۇنباسارسەن. ئى ئاللاھ! ساڭا سېغىنىپ سەپىرىمنىڭ زورلىقىدىن، چىرايىمنىڭ سارغىشىدىن، ئائىلەمگە ۋە پۇل - مېلىمغا زىيان - زەخمەت يېتىشىدىن پاناھ تىلەيمەن» [مۇسلىم رىۋايىتى].

سەپەردىن قايتىشتا ئوقۇلىدىغان دۇئا

•
تەرجىمىسى: «ئاللاھ تەرەپكە قايتقۇچى، تەۋبە قىلغۇچى، ئىبادەت قىلغۇچى ۋە پەرۋەردىگار بىزغا ھەمدۇ سانا ئېيتقۇچىلارمىز» [مۇسلىم رىۋايىتى].

بازارغا كىرگەندە ئوقۇلىدىغان دۇئا

•
تەرجىمىسى: «بىر ئاللاھتىن باشقا ھەقىقىي ئىلاھ يوق، ئۇنىڭ شېرىكى يوق. ئۇ تىرىلدۈرىدۇ ۋە ئۆلتۈرەلەيدۇ، ئۇ ھەمىشە تىرىك بولۇپ ھېچ ئۆلمەيدۇ، پۈتۈن ياخشىلىق ئۇنىڭ قولىدا، ئۇ ھەممە نەرسىگە كۈچى يەتكۈچىدۇر» [تىرمىزى رىۋايىتى].

يولۇچىنىڭ ئۇزاتقۇچىلارغا قىلىدىغان دۇئاسى

تەرجىمىسى: «سىلەرنى قەتئىي يوقالمايدىغان زات — ئاللاھقا ئامانەت قىلىپ تاپشۇردۇم». [ئىمام ئەھمەد رىۋايىتى].

يولۇچىنى ئۇزاتقۇچىلارنىڭ قىلىدىغان دۇئاسى

•
تەرجىمىسى: «سېنىڭ دىنىڭنى، ئامانلىقىڭنى ۋە ئىشىڭنىڭ خەيرلىك ئاخىرلىشىشىنى ئاللاھقا تاپشۇردۇم». [تىرمىزى رىۋايىتى].

مېھماننىڭ ساھىبخان ئۈچۈن ئوقۇيدىغان دۇئاسى

-1

•
تەرجىمىسى: «ئى ئاللاھ! ئۇلارغا ئاتا قىلغان رىزىقىغا بەرىكەت ئاتا قىلغىن، ئۇلارنى مەغپىرەت قىلغىن ۋە ئۇلارغا رەھىم قىلغىن» [بۇخارىي رىۋايىتى].

تەرجىمىسى: «ئى ئاللاھ! مېنى غزالاندۇرغاننى غزالاندۇرغىن ۋە مېنى سۇغارغاننى سۇغارغىن» [مۇسلىم رىۋايىتى].

كېسەل يوقلاشنىڭ پەزىلىتى

پەيغەمبەر ئەلەيھىسسالام مۇنداق دېگەن: «بىراۋ ئۆزىنىڭ مۇسۇلمان قېرىندىشىنىڭ كېسەلنى يوقلاش ئۈچۈن يولغا چىققىنىدا ئۇ جەننەتنىڭ باراقتىن دەرىخلىرى ئارىسىدا يۈرگەن بولىدۇ. ئۇ كېسەلنىڭ يېنىدا ئولتۇرغىنىدا ئاللاھنىڭ رەھىمىتى ئۇنى قورشىدۇ. يوقلىغان ۋاقتى ئەتىگەنلىك بولسا، ئۇنىڭغا تا كۈن پاتقىچە يەتمىش مىڭ پەرىشتە مەغپىرەت تىلەيدۇ، ئەگەر ئاخشاملىق بولسا، ئۇنىڭغا تاڭ ئاتقىچە يەتمىش مىڭ پەرىشتە مەغپىرەت تىلەيدۇ» [تىرمىزى رىۋايىتى].

كېسەل يوقلىغاندا ئوقۇلدىغان دۇئا

(7 قېتىم ئوقۇلىدۇ).

تەرجىمىسى: «ئۇلۇغ ئەرشىنىڭ ئىگىسى بولغان ئۇلۇغ ئاللاھتىن سىزگە شىپالىق تىلەيمەن» [تىرمىزى رىۋايىتى].
ياشاشتىن ئۈمىدى ئۈزۈلگەن بىمارنىڭ دۇئاسى

تەرجىمىسى: «ئى ئاللاھ! مېنى مەغپىرەت قىلغىن، ماڭا رەھىم قىلغىن، مېنى ھۇزۇرۇڭغا ئېلىپ كەتكىن» [بۇخارىي رىۋايىتى].
«پەيغەمبەر ئەلەيھىسسالام ۋاپات بولۇش ئالدىدا قولىنى ھۆل قىلىپ مۇبارەك يۈزىنى سىلىدى ۋە «لائىلاھە ئىللەللاھ! ئۆلۈمنىڭ سەكراتى باردۇر» دېدى» [بۇخارىي رىۋايىتى].

مېيتقا تەلەق قىلىش

دېگەن شاھادەت

مېيت سەكراتقا چۈشكەندە، ئۇنىڭغا:

كەلمىسى ئوقۇتىلىدۇ.

پەيغەمبەر ئەلەيھىسسالام مۇنداق دېگەن: «بۇ دۇنيادىكى ئاخىرقى سۆزى»
(ئائىلاھە ئىللەللاھ) «بولغان كىشى جەننەتكە كىرىدۇ» [ئەبۇداۋۇد].

مېيتنىڭ كۆزىنى يۇمدۇرغان ۋاقىتتا ئېيتىلىدىغان دۇئا

« مېيتنىڭ ئىسمىنى ئاتايدۇ»

تەرجىمىسى: «ئى ئاللاھ! (پالانىغا) مەغپىرەت قىلغىن، ئۇنىڭ ياخشىلار قاتارىدىكى دەرىجىسىنى يوقىرى قىلغىن، ئۇنىڭ ياخشى نامىنى كېيىنكىلەردە قالدۇرغىن. ئى ئالەملەرنىڭ پەرۋەردىگارى ئاللاھ! بىزگە ۋە ئۇنىڭغا مەغپىرەت قىلغىن، ئۇنىڭ ياتقان يېرىنى كەڭ ۋە يورۇق قىلغىن» [مۇسلىم رىۋايىتى].

مېيت نامىزىدا ئوقۇلىدىغان دۇئا

-1

تەرجىمىسى: «ئى ئاللاھ! ئۇنىڭغا مەغپىرەت قىلغىن، ئۇنىڭغا رەھىم قىلغىن، ئۇنىڭغا ئامانلىق ئاتا قىلغىن، ئۇنى كەچۈرگىن، ئۇنىڭ قارارگاھىنى ياخشى قىلغىن، قەبرىسىنى كەڭ قىلغىن، ئاق كىيىمنى كىرلەردىن پاكلىغىنىڭدەك، ئۇنى سۇ، قار ۋە مۇز بىلەن يۇيۇپ، خاتالىقلىرىدىن پاكلىغىن. ئۇنىڭغا دۇنيادىكى ئۆيىدىن ياخشىراق قارارگاھ، ئائىلىسىدىن ياخشىراق ئائىلە ۋە جۆرسىدىن ياخشىراق جۆرە ئاتا قىلغىن. ئۇنى جەننەتكە كىرگۈزگىن، ئۇنى قەبرە ۋە دۇزاخ ئازابىدىن ساقلىغىن» [مۇسلىم رىۋايىتى].

2

تەرجىمىسى: «ئى ئاللاھ! بىزنىڭ تىرىكلىرىمىزگە، ئۆلۈكلىرىمىزگە، بۇ نامازغا كەلگەن ۋە كەلمىگەن پۈتۈن دىنداشلىرىمىزغا، كىچىكلىرىمىزگە، چوڭلىرىمىزغا، ئەزىزلىرىمىزگە،

ئاياللىرىمىزغا مەغپىرەت قىلغىن. ئى ئاللاھ! بىزدىن كىمنىكى ھايات قالدۇرساڭ ئۇنى ئىسلام بىلەن ياشاتقىن، بىزدىن كىمنىكى ۋاپات قىلدۇرساڭ ئۇنى ئىمان بىلەن ۋاپات قىلدۇرغىن» [ئىبنى ماجە رىۋايىتى].

تەزىيەدە ئوقۇلىدىغان دۇئا

-1

تەرجىمىسى: «ئاللاھنىڭ ئالغان ۋە بەرگەنلىرىنىڭ ھەممىسى ئۆزىگە ئائىتتۇر. ھەر نەرسىنىڭ ئەجەلى ئاللاھنىڭ دەرگاھىدا بەلگىلەنگەندۇر. سەبىر قىلىڭ ۋە ئاللاھتىن ساۋاب ئۈمىت قىلىڭ». [بۇخارىي رىۋايىتى].

-2

تەرجىمىسى: «ئاللاھ (بۇ مۇسبەت يۈزىدىن) ئەجىرىڭىزنى زىيادە قىلسۇن!» [ئىمام نەۋەۋىينىڭ «ئەلئەزكار» ناملىق كىتابىدىن].

مېيىتى قەبرىگە ئېلىپ كىرگەندە ئوقۇلىدىغان دۇئا

تەرجىمىسى: «ئاللاھنىڭ نامى بىلەن رەسۇلۇللاھ سەللەللاھۇ ئەلەيھى ۋە سەللەمنىڭ سۈننىتى بويىچە...». [ئەبۇداۋۇد رىۋايىتى].

مېيىتى دەپنە قىلىپ بولغاندىن كېيىن ئوقۇلىدىغان دۇئا

تەرجىمىسى: «ئى ئاللاھ! ئۇنىڭغا مەغپىرەت قىلغىن. ئى ئاللاھ! ئۇنى ئىماندا سابىت قىلغىن» [ئەبۇداۋۇد].

قەبرىلەرنى زىيارەت قىلغاندا ئوقۇلىدىغان دۇئا

تەرجىمىسى: «ئاللاھنىڭ ئامانلىقى بۇ جايدا ياتقان مۆمىن مۇسۇلمانلارغا بولسۇن. بىزدىن ۋاپات بولغانلار ۋە ھايات قالغانلارنىڭ ھەممىسىگە ئاللاھ رەھىم قىلغاي. بىزمۇ خۇدا خالىغان ۋاقىتتا ئەلبەتتە سىلەرگە قوشۇلىمىز. ئاللاھ تائالادىن بىزگە ۋە سىلەرگە ئامانلىق تىلەيمەن» [مۇسلىم رىۋايىتى].

مۇسبەتتە ئوقۇلىدىغان دۇئا

تەرجىمىسى: «بىز ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز. ئى ئاللاھ! بۇ مۇسبەتتە ماڭا ئەجىر بەرگىن ۋە ماڭا قولدىن بەرگىنىمدىن ياخشىراقنى بەرگىن» [مۇسلىم رىۋايىتى].

يەتتىنچى بۆلۈم ھەج مۇسەددە ئوقۇلىدىغان دۇئالار

ھەج مەۋسىمى دۇئا ۋە باشقىمۇ ئىبادەتلەرنى كۆپلەپ قىلىش ئارقىلىق ئاللاھ تائالاغا يېقىنلىشىش ۋە تىلەكلىرىنى سوراڭ پەيتىدۇر. چۈنكى ئۇلۇغ ئاي ۋە ئۇلۇغ جايلار ئۇلارنىڭ دۇئا ۋە ئىبادەتلىرىنىڭ قوبۇل بولۇشى ئۈچۈن چوڭ رول ئوينايدۇ. ھەج ياكى ئۆمرە قىلغۇچى خالىغان دۇئالارنى قىلسا ۋە خالىغان تىلەكلىرىنى ئاللاھ تائالادىن تىلەسە بولىدۇ. يوقىرىدا ئۆتكەن دۇئالارنىڭ ھەممىسىنى ھەج مەۋسىمىدىمۇ قىلىشقا تامامەن بولىدۇ. بىز تۆۋەندە بايان قىلماقچى بولغان دۇئالار ھەج ۋە ئۆمرە جەريانىدا قىلىنىدىغان مەخسۇس دۇئالارنىڭ بىر قىسمىدۇر.

ھەج ياكى ئۆمرىگە ئىھرام باغلىغاندا ئوقۇلىدىغان تەلبىيە

تەرجىمىسى: «مەن ھازىرمەن ئى ئاللاھ! مەن ھازىرمەن، مەن ھازىرمەن، سېنىڭ ھېچ شېرىكىڭ يوق، بارلىق ھەمدۇ سانا، نېمەت ۋە پادىشاھلىق پەقەت ساڭا خاستۇر، سېنىڭ ھېچ شېرىكىڭ يوقتۇر» [بۇخارىي ۋە مۇسلىم رىۋايىتى].

مەككە ۋە مەسجىدى ھەرەمنى كۆرگەندە ئوقۇلىدىغان دۇئا

تەرجىمىسى: «ئى ئاللاھ! سەن تىنچلىق بەرگۈچىسەن، تىنچلىق – ئامانلىق زادى سەندىن. ئى پۈرۈۋەردىگارمىز! بىزنى تىنچلىق ئىچىدە ياشاتقىن. ئى ئاللاھ! بۇ ئۇلۇغ ھەرەمنى تېخىمۇ ھۆرمەتلىك، تېخىمۇ ئۇلۇغ ۋە ھەيبەتلىك قىلغىن، بۇ جايدا ھەج ياكى ئۆمرە قىلغۇچىلارنىڭ شەرىپىنى، ھۆرمىتىنى، ياخشىلىقىنى ۋە ساۋابلىرىنى زىيادە قىلغىن» [بەيھەقىي رىۋايىتى].

كەبىنى تاۋاب قىلىشتا ئوقۇلىدىغان دۇئا

تەرجىمىسى: ئى پەرۋەردىگار! ماڭا بەرگەن رىزىقنىڭ ئۈچۈن ماڭا قانائەت بەرگىن، رىزىقىمدا ماڭا بەرىكەت بەرگىن، قولۇمدىن كېتىپ، قايتا ئېرىشىشىم مۇمكىن بولمايدىغان ئىشلار ۋە نەرسىلەرنىڭ ئورنىنى ماڭا ياخشىلىق بىلەن تولدۇرۇپ بەرگىن» [ئىبنى خوزەيمە رىۋايىتى].

رۇكنى يەمانى بىلەن ھەجەرۇلئەسۋەد ئارىلىقىدا ئوقۇلىدىغان دۇئا

تەرجىمىسى: «پەرۋەردىگار! بىزگە دۇنيادا ياخشىلىق ئاتنا قىلغىن، ئاخىرەتتىمۇ ياخشىلىق ئاتا قىلغىن، بىزنى دۇزاخ ئازابىدىن ساقلىغىن» [بەقەرە سۈرىسى 201 - ئايەت].

سافا - مەرۋىدە توختىغاندا ئوقۇلىدىغان دۇئا

پەيغەمبەر ئەلەيھىسسالام سافا تېغىغا كەلگىنىدە، ئاللاھ تائالانىڭ: يەنى «سەفا بىلەن مەرۋە ھەقىقەتەن ئاللاھنىڭ (دىنىنىڭ) ئالامەتلىرىدۇر» دېگەن ئايىتىنى ئوقۇغان ۋە «ئاللاھ باشلىغان تەرەپتىن باشلايمەن» دەپ سافا تېغىغا ئۆرلىگەن، ئاندىن قىبلىگە قاراپ تۇرۇپ تەكبىر ئېيتقان، ئاندىن مۇنۇ دۇئانى ئوقۇغان ئىدى:

يەنى «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە قادىردۇر. بىر ئاللاھتىن باشقا ھەقىقىي مەبۇد يوقتۇر، ئاللاھ ۋەدىسىنى ئەمەلگە ئاشۇردى، بەندىسى (مۇھەممەد ئەلەيھىسسالام) گە مەدەت بەردى، ئىتتىپاقداش دۈشمەنلەرنى ئۆزى يالغۇز مەغلۇب قىلدى». بۇ دۇئانى ئۈچ قېتىم ئوقۇغان ۋە مەرۋىدەمۇ سافادا ئوقۇغانلىرىنى ئوقۇغان ئىدى [مۇسلىم رىۋايىتى].

ئەرەفاتتا ئوقۇلىدىغان دۇئا

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانالار ئۇنىڭغا خاستۇر، ئۇ ھەر نەرسىگە كۈچى يەتكۈچىدۇر» [تىرمىزى رىۋايىتى].

-2

تەرجىمىسى: «ئى ئاللاھ! بىزنىڭ ئېيتقىنىمىز ۋە ئېيتقىنىمىزدىنمۇ ياخشىراق ھەمدۇ سانا ساڭا خاستۇر، ئى ئاللاھ! مېنىڭ نامىم، ئىبادەتلىرىم، ھاياتىم ۋە ماماتىم سېنىڭ ئۈچۈندۇر. قايتىشىم سېنىڭ تەرىپىڭگىدۇر، بالا – چاقىلىرىم ساڭا ئامانەتتۇر. ئى ئاللاھ! ساڭا سېغىنىپ قەبىر ئازابىدىن، كۆڭۈلىڭنىڭ ۋە سۆھبىتىدىن ۋە ئىشلىرىمنىڭ چېچىلىپ كېتىشىدىن پاناھ تىلەيمەن. ئى ئاللاھ! ساڭا سېغىنىپ شامال ئېلىپ كېلىدىغان نەرسىلەرنىڭ يامانلىقىدىن پاناھ تىلەيمەن» [بەيھەقىي رىۋايىتى].

شەيتانغا تاش ئېتىشتا ئوقۇلىدىغان تەكبىر

«ئۈچ شەيتاننىڭ ھەر بىرىگە تاش ئاتقاندا دەپ تەكبىر ئېيتىلىدۇ. بىرىنچى ۋە ئىككىنچى شەيتانغا تاش ئېتىلىپ بولغاندىن كېيىن، قىبلىگە ئالدىنى قىلىپ، قولنى كۆتۈرۈپ دۇئا قىلىپ تۇرىدۇ، ئەمما چوڭ شەيتانغا تاش ئاتقاندا، ھەر بىر تاش بىلەن تەكبىر ئېيتىپ توختىماستىن قايتىدۇ» [بۇخارىي رىۋايىتى].

مال بوغۇزلىغاندا ئېيتىلىدىغان تەكبىر

تەرجىمىسى: «ئاللاھنىڭ نامى بىلەن، ئاللاھ ئەڭ ئۇلۇغدۇر» [ئەھمەد رىۋايىتى].

قۇرئان ۋە ھەدىسلەردىكى دۇئالارنىلا قىلىش شەرتمۇ؟

دۇئا قىلغاندا، قۇرئان كەرىم ۋە سەھىھ (پەيغەمبەر ئەلەيھىسسالامدىن كەلگەنلىكى ئىسپاتلانغان ئەڭ ئىشەنچلىك) ھەدىسلەردە كەلگەن دۇئالارنى قىلىش ئەڭ توغرا ۋە ئەۋزەلدۇر. لېكىن بۇ دېگەنلىك، قۇرئان كەرىم ۋە سەھىھ ھەدىسلەردە كەلمىگەن بولسىمۇ،

ئىسلام دىنىنىڭ روھىغا ئويغۇن كېلىدىغان، قۇرئان كەرىم ۋە سەھىھ ھەدىسلەردىكىسىگە خىلاپ كەلمەيدىغان دۇئالارنى قىلىش دۇرۇس ئەمەس دېگەنلىك بولمايدۇ. بەلكى ساھابىلار، تابىئىينلار، ئۆلىمالار ۋە باشقىمۇ ياخشى كىشىلەر قىلغان دۇئالارنى قىلىش، شۇنداقلا كىشى ئۆزىنىڭ خالىغان دۇئالارنى قىلىشى ئەلۋەتتە دۇرۇستۇر. رافىئە ئىبنى رافىئە ئەل زۇرەقىي رەزىيەللاھۇ ئەنھۇ رىۋايەت قىلىدۇكى: «بىز پەيغەمبەر ئەلەيھىسسالامنىڭ ئارقىسىدا ناماز ئوقۇۋاتاتتۇق، پەيغەمبەر ئەلەيھىسسالام رۇكۇدىن بېشىنى كۆتۈرۈپ

كىشىگە قۇلاق سالدۇ دېگەندە، ئارقىدا تۇرغانلاردىن بىرى

– ئى پەرۋەردىگارمىز! ساڭا كۆپلەپ ھەمدۇ سانا ئېيتىمىز دېدى، پەيغەمبەر ئەلەيھىسسالام ئارقىسىغا قاراپ: «سۆزلىگەن كىم؟» دېۋىدى، ھېلىقى ئادەم «سۆزلىگەن مەن ئى ئاللاھنىڭ پەيغەمبىرى» دېدى. پەيغەمبەر ئەلەيھىسسالام: «كۆردۈمكى، بۇ سۆزنى ئوتتۇر نەچچە پەرىشتە بىرى بىرىدىن ئاۋۋال يېزىۋېلىش ئۈچۈن ئالدىرىشىۋاتىدۇ» دېدى» [بۇخارىي ۋە مۇسلىم رىۋايىتى].

ئابدۇللا ئىبنى ئۆمەر رەزىيەللاھۇ ئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «ئاللاھنىڭ بەندىلىرىدىن بىراۋ دۇئا قىلىپ

– ئى پەرۋەردىگارمىز! سېنىڭ ئۇلۇغ زاتىڭغا ۋە كاتتا پادىشاھلىقىڭغا لايىق كېلىدىغان ھەمدۇ سانا ساڭا خاستۇر، دېۋىدى، بۇنى قانداق يېزىش ئىككى پەرىشتىگە قىيىن كەلدى ۋە ئاسمانغا ئۆرلەپ: «ئى پەرۋەردىگارمىز! پالانى بەندەڭ بىر سۆزنى ئېيتتى بىز ئۇنى قانداق يېزىشنى بىلەلمەي قالدۇق» دېدى. ئاللاھ تائالا ئۇ بەندىنىڭ نېمە دېگەنلىكىنى ياخشى بىلىدىغان تۇرۇپ، پەرىشتىلەردىن «بەندەم نېمە دېدى؟ دەپ سورىدى»، پەرىشتىلەر:

دېدى، دەپ جاۋاب بېرىشتى، بۇ ۋاقىتتا ئاللاھ تائالا ئۇلارغا دېدىكى: «بەندەمنىڭ دېگىنى بويىچە خاتىرىلەپ قويۇڭلار، ئۇ ماڭا ئۇچراشقان چاغدا، ئۇنىڭغا بۇ سۆزنىڭ مۇكاپاتىنى ئۇبدان بېرىمەن» دېدى» [ئىبنى ماجە رىۋايىتى].

بەزى ساھابىلاردىن رىۋايەت قىلىنىدۇكى، پەيغەمبەر ئەلەيھىسسالام بىر ساھابىدىن: «نامازدا نېمە دەپ دۇئا قىلسەن؟» دەپ سورىۋىدى، ئۇ: نامازنىڭ ئاخىرىدا تەشەھۇدتا ئولتۇرمەن ۋە

– ئى ئاللاھ! سېنىڭدىن جەننەتنى سورايىمەن، ساڭا سېغىنىپ دۇزاختىن پاناھ تىلەيمەن دەپ دۇئا قىلىمەن، بىراق مەن سىزنىڭكىدەك ياكى مۇنازىڭكىدەك ئېسىل دۇئالارنى بىلمەيمەن، دېدى، پەيغەمبەر

ئەلەيھىسسالام ئۇنىڭغا: «بىزمۇ شۇنىڭغا ئوخشاپ كېتىدىغان دۇئالارنى قىلىمىز» دېدى»
[ئەبۇداۋۇد رىۋايىتى]. ئىمام سەنئانىي مۇنداق دېگەن: «بۇ ھەدىستە كىشى قۇرئان
كەرىم ۋە ھەدىسلەردىكى دۇئالار بولسۇن ياكى ئۇنىڭدىن باشقا دۇئالار بولسۇن، خالىغان
دۇئالارنى قىلسا بولىدىغانلىقىغا دەلىل باردۇر».

سەككىزىنچى بۆلۈم كۆزدىن ساقلىنىش ۋە ئۆزىدىن نىسبە تېپىش ئۆسۈملى

ئالدى بىلەن شۇنىڭغا چىن ئىشىنىش كېرەككى، قۇرئان كەرىمنىڭ ئايەتلىرى مۇسۇلمانلار ئۈچۈن شىپادۇر. بۇ ھەقتە ئاللاھ تائالا مۇنداق دېگەن:

تەرجىمىسى: «ئى ئىنسانلار! سىلەرگە پەرۋەردىگار ئىگىلەر تەرىپىدىن نەسەھەت بولغان، دىللاردىكى دەرتكە (يەنى شەك ۋە نادانلىققا) شىپا بولغان، مۆمىنلەرگە ھىدايەت ۋە رەھمەت بولغان (قۇرئان) كەلدى» [يۈنۈس سۈرىسى 57 - ئايەت]

تەرجىمىسى: «بىز مۆمىنلەرگە شىپا ۋە رەھمەت بولىدىغان قۇرئان ئايەتلىرىنى نازىل قىلىمىز» [ئىسرا سۈرىسى 82 - ئايەت].

كۆز، سېھىر، ئاغرىق - سىلاق ۋە باشقىمۇ بالايىئاپەتلەردىن ساقلىنىش ھەمدە ئۇلارغا گىرىپتار بولغاندىن كېيىن، شىپا تېپىش ئۈچۈن قۇرئان كەرىم ئايەتلىرى ۋە ئاللاھقا قىلىنغان سەمىمىي دۇئالار ئەڭ ياخشى قالغان ۋە ئۈنۈملۈك شىپادۇر. لېكىن، قۇرئان كەرىم ئايەتلىرىنىڭ شىپاسىدىن بەھرىمەن بولۇشنىڭ شەرتى بار. ئۇ بولسىمۇ، قۇرئان ئايەتلىرى بىلەن داۋا قىلغۇچى ۋە داۋالانغۇچى ھەر ئىككىسىنىڭ چىن مۇسۇلمان بولۇشى، قۇرئان كەرىمنىڭ ئاللاھ سۆزى ئىكەنلىكىگە ۋە ئۇنىڭ ئايەتلىرىنىڭ مۆمىنلەر ئۈچۈن ماددىي ۋە مەنىۋى ھەر ئىككى تەرەپتىن چوقۇم شىپالىق ئىكەنلىكىگە خۇددى ئاسپېرىننىڭ باش ئاغرىقىغا پايدا قىلىدىغانلىقىغا ئىشەنگەندەك چىن ئىشىنىپ يۈرىكى بىلەن تەسدىق قىلىدىغان بولۇشىدىن ئىبارەتتۇر. مەلۇمكى، دوختۇرنىڭ دورىسى مۇسۇلمان - كۇففار ھەركىمگە ئوخشاشلا شىپالىق بولىدۇ. ئەمما قۇرئان كەرىم ئايەتلىرىنىڭ شىپاسى مۆمىنلەرگىلا خاستۇر. شۇڭا ئاللاھ تائالا قۇرئان كەرىمنىڭ شىپاسى ۋە ھىدايىتى پەقەت ئاللاھقا ۋە قۇرئانغا ئىمان كەلتۈرگەنلەرگىلا خاس ئىكەنلىكىنى تەكىتلىگەن. «ئېيتقىنكى، قۇرئان ئىمان كەلتۈرگەنلەرگە ھىدايەتتۇر ۋە شىپادۇر» [فۇسسەلەت سۈرىسى 44 - ئايەت].

قۇرئان ئايەتلىرى ۋە ئىسلامىي دۇئالار بىلەن شىپالىق ئىزدەش سەۋەب قىلىشقا زىت كەلمەيدۇ. كېسەلگە گىرىپتار بولغان ئادەم ئاللاھقا ئېسىلىش بىلەن بىر ۋاقتتا دەرھال دوختۇرغا كۆرۈنىشى ۋە قولىدىن كېلىشىچە ماددىي سەۋەبلەرنى ئورۇنلىشى لازىم. چۈنكى ئاللاھ قانداقلا بىر ئاغرىقنى ياراتقان بولسا، چوقۇم ئۇنىڭ شىپاسىنىمۇ ياراتقان. ئاللاھ دۇنيا ئىشلىرىنىڭ ھەممىسىنى سەۋەبلەرگە باغلىغان. شۇڭا مۇسۇلمانلار ھەر ئىشتا

سەۋەب قىلىش بىلەن ئاللاھقا يۆلىنىش ئىككىسىنى قولدىن بەرمەسلىككە بويرۇلغان. ئاللاھقا يۆلىنىش بىلەن سەۋەب ئىككىسى بىر - بىرىدىن قەتئىي ئايرىلماسلىقى لازىم. دۇئالارنىڭ ئىجابەت بولۇشى ئۈچۈنمۇ دۇئا قىلغۇچىنىڭ چىن مۇسۇلمان بولۇشى ۋە ئاللاھنىڭ شەرتلىرى تولۇق بولغان دۇئالارنى ئىجابەت قىلىپ، ھاجەتلەرنى راۋا قىلىدىغانلىقىغا چىن ئىشىنىدىغان بولۇشى شەرتتۇر.

شۇ ئېنىقكى، كۆز تېگىشنىڭ راستلىقى ۋە يامان كۆزلەرنىڭ كىشىلەرگە زىيان يەتكۈزەلەيدىغانلىقى بىر ھەقىقەتتۇر. بۇ ئىنسانلار تۇرمۇشىدا كۆرىلىپ كەلگەن بىر ئىش. پەيغەمبەر ئەلەيھىسسالام بىر ھەدىسىدە: «كۆزنىڭ تېگىدىغانلىقى راستتۇر، ئەگەر قەدەرنىڭ ئالدىغا ئۆتىدىغان بىر نەرسە بولسا ئىدى، ئۇ چوقۇم كۆز بولاتتى» دەپ كۆرسەتكەن. [ئەھمەد رىۋايىتى]

كۆز توغرىلۇق بۇ ماۋزۇ ئىككى تۈرلۈك بولۇپ، بىرى، كۆز تېگىشتىن بۇرۇن ئۇنىڭ ئالدىنى ئېلىش، يەنە بىرى كۆز تەككەندىن كېيىن ئۇنىڭدىن شىپا تېپىش ئۈچۈن چارە قىلىشتىن ئىبارەت.

1- كۆز تېگىشتىن ساقلىنىشنىڭ چارىلىرى:

- (1) شەرىئەت ئەھكاملىرىنى تولۇق ئورۇنلاش، مەنى قىلىنغان ئىشلارنى تەرك ئېتىش ۋە چوڭ - كىچىك بارلىق گۇناھلارغا تەۋبە قىلىش.
- (2) قۇرئان كەرىم تىلاۋىتى بىلەن كۆپرەك مەشغۇل بولۇش.
- (3) شەرىئەتتە كۈندىلىك ئوقۇشقا بويرۇلغان دۇئالارنى ئوقۇشنى ئۆزىگە ۋەزىپە قىلىش. مەزكۇر دۇئالارنىڭ مۇھىمىرەكلىرى تۆۋەندىكىچە:

• [3 قېتىم].

تەرجىمىسى: «ئۇنىڭ نامىنى ئاتىغان كىشىگە ئاسمان ۋە زېمىندە ھېچقانداق نەرسە زىيان يەتكۈزەلمەيدىغان ئاللاھنىڭ نامى بىلەن باشلايمەن. ئاللاھ ھەممىنى ئاڭلىغۇچى ۋە تولۇق بىلگۈچىدۇر» دېگەن بۇ دۇئانى ۋە ئىخلاس، فەلەق، ناس سۈرىلىرىنىڭ ھەر بىرىنى ئەتىگەن ھەم ئاخشاملىرى ئۈچ قېتىمدىن ئوقۇش. [تىرمىزى رىۋايىتى].

ھەر نامازدىن كېيىن ۋە يېتىشتىن بۇرۇن ئايەتۈلكۈرسىنى بىر قېتىمدىن ۋە

نى كۈنىگە 100 قېتىمدىن

ئوقۇش. [بۇخارىي رىۋايىتى].

- (4) ئۆزىدىن ياكى پۇل - مېلىدىن ياكى ئائىلىسىدىكىلىرىنىڭ بېرەرسىدىن خۇشلانغان ۋاقتىدا، ئاللاھ تائالادىن بەرىكەت تىلەپ «مۇبارەك بولسۇن» دېيىش ۋە مۇنۇ دۇئانى ئوقۇش:

تەرجىمىسى: « ھەممە ئاللاھنىڭ خاھىشى بىلەن بولغۇچىدۇر. ئاللاھنىڭ ياردىمى بولمىسا قوللىمىزدىن ھېچ ئىش كەلمەيدۇ. ئى ئاللاھ! ئۇنىڭغا بەرىكەت ئاتا قىلغىن» [ئىمام ئەھمەد رىۋايىتى].

پەيغەمبەر ئەلەيھىسسالام مۇنداق دەپ كۆرسەتكەن: «سىلەرنىڭ بىرىڭلار ئۆزىدە ياكى مال - دۇنياسىدا ياكى دىنىي بۇرادەرلىرىنىڭ بېرەرسىدە خوشاللىقلارنى بىر نەرسىنى كۆرسە، («... نى ئوقۇپ) ئۇنى مۇبارەكلىسۇن. چۈنكى كۆزنىڭ تېگىدىغانلىقى راستتۇر» [ئەھمەد رىۋايىتى]

(5) كۆزدىن قورقلىدىغانلىرىنى كىشىلەر كۆزىدىن يوشۇرۇشقا تىرىشىش. [ئىبنى قەييىم جەۋزىنىڭ « ناملىق ئەسىرى 4 - جىلد، 173 - بەت].

2 - كۆز تەككەندىن كېيىن ئۇنى قايتۇرۇش چارىلىرى تۆۋەندىكىچە:

(1) فاتھە، ئىخلاس، فەلەق، ناس سۈرىلىرىنى، ئايەتۈلكۈرسىنى، بەقەرە سۈرىسىنىڭ ئەڭ ئاخىرقى ئىككى ئايىتى («ئامەنەررە سۇلو») دىن («كافىرىن» غىچە) نى، كۆز ۋە تىلدىن ساقلىنىشتا ئوقۇلىدىغان زىكىر ۋە دۇئالارنى ئۈچ قېتىمدىن ياكى ئۇنىڭدىن كۆپ ئوقۇپ كۆز تەككەن كىشىگە، خۇسۇسەن ئۇنىڭ ئاغرىغان يېرىگە سۈفلەپ ئوڭ قول بىلەن سىپاش. [پەيغەمبەر ئەلەيھىسسالامنىڭ شۇنداق قىلغانلىقىنى ئىمام بۇخارىي رىۋايەت قىلغان].

كۆز تەككەن كىشى ئەگەر قۇرئان ساۋادى بار كىشى بولسا، يوقىرىقىلارنى ئۆزى ئوقۇغىنى ياخشى.

(2) يوقىرىقى ئايەت ۋە دۇئالارنى سۇغا ئوقۇپ كۆز تەككۈچىگە ئىچكۈزۈش ۋە ئاشقىنىنى ئۇنىڭغا چېچىش. [پەيغەمبەر ئەلەيھىسسالامنىڭ سابىت ئىبنى قەيس ئىسىملىك بىر ساھابىنى شۇنداق داۋالغانلىقىنى ئەبۇداۋۇد رىۋايەت قىلغان].

توققۇزىنچى بۆلۈم سېھىردىن ساقلىنىش ۋە ئۈنىڭدىن شىپا تېپىش ئۇسۇلى

سېھىرنىڭ تەسىر قىلىدىغانلىقى ۋە كىشىلەرنى تۈرلۈك دەرت - ئەلەملەرگە ۋە كېسەللىكلەرگە ئۇچرىتىدىغانلىقى، ھەتتا ئۆلۈمگىمۇ سەۋەب بولالايدىغانلىقى بىر ھەقىقەتتۇر. سېھىر شۇنداق بىر يامان ئىشكى، سېھىر قىلىش، ئۇنى ئۆگىنىش، باشقىلارغا ئۆگىتىش ۋە سېھىرگە ياردەم قىلىش ئەڭ ئېغىر ۋە چوڭ گۇناھلاردىن سانىلىدۇ. سېھىرگەرلەر ۋە سېھىر ئۆگەتكۈچىلەر شەكسىز كاپىرلاردۇر. پۈتۈن تەپسىر شۇناس ئالىملار قۇرئان كەرىمدىكى «سۇلايمان (سېھىرگەر بولغىنى ۋە سېھىر ئۆگىنىش بىلەن) كاپىر بولغىنى يوق، لېكىن شەيتانلار كىشىلەرگە سېھىر ئۆگىتىپ كاپىر بولدى» [بەقەرە سۈرىسى 102 - ئايەت] دېگەن ئايەتنىڭ تەپسىرىدە، سېھىر قىلغۇچى ۋە ئۇنى ئۆگەتكۈچىلەرنىڭ چوقۇم كاپىر بولىدىغانلىقىنى تەكىتلىمەكتە.

سېھىر توغرىلىق بۇ ماۋزۇ ئىككى تۈرلۈك بولۇپ، بىرى، سېھىر قىلىنىشتىن بۇرۇن ئۇنىڭ ئالدىنى ئېلىش، يەنە بىرى سېھىر قىلىنغاندىن كېيىن ئۇنىڭدىن شىپا تېپىش ئۈچۈن چارە قىلىشتىن ئىبارەت.

1- سېھىردىن ساقلىنىش ئۈچۈن تۆۋەندىكىلەرگە رىئايە قىلىش لازىم:

(1) ھەر خىل ئاپەتلەر، ئاغرىق - سىلاق ۋە خېمىخەتەرلەردىن ساقلىنىش ئۈچۈن ئوقۇلىدىغان ئايەت ۋە دۇئالارنى، خۇسۇسەن، فاتىمە سۈرىسىنى، ئايەتۈلكۈرسىنى، ئىخلاس، فەلق ۋە ناس سۈرىلىرىنى، بەقەرە سۈرىسىنىڭ ئاخىرقى ئىككى ئايىتىنى، پەيغەمبەر ئەلەيھىسسالام كۈندىلىك تۇرمۇشىدىكى تۈرلۈك مۇناسىۋەتلەر، ھاللار ۋە جايلاردا ئوقۇشنى ئۆزىگە ۋەزىپە قىلغان دۇئالارنى، كۆزدىن ساقلىنىش ئۈچۈن ئوقۇلىدىغان دۇئا ۋە زىكىرلەرنى كۆپ ئوقۇشقا ئادەتلىنىش. [پەيغەمبەر ئەلەيھىسسالامنىڭ شۇنداق قىلغانلىقىنى ئىبنى قەييىم جەۋزى « ناملىق ئەسىرىنىڭ 4 - جىلد، 126 - بېتىدە بايان قىلغان].

(2) شەرىئەت تەكلىپلىرىنى تولۇق ئورۇنداش بىلەن بىرگە، ئۆزىنى پاكىز تۇتۇش ۋە گۇناھ، ھارام ئىشلاردىن يىراق بولۇش.

(3) قۇرئان تىلاۋىتى بىلەن كۆپرەك مەشغۇل بولۇش.

2- سېھىرگە مۇپتىلا بولغاندىن كېيىن، ئۇنىڭدىن شىپا تېپىشنىڭ چارىلىرى

تۆۋەندىكىچە:

(1) سېھىر قىلىنغان ئورۇن بىلىنسە، ئۇنى شەرىئەتكە خىلاپ كەلمەيدىغان يوللار ئارقىلىق چىقىرىپ تاشلاش. بۇ ئەڭ ئۈنۈملۈك چارىدۇر. [پەيغەمبەر ئەلەيھىسسالامنىڭ شۇنداق قىلىشقا بۇيرىغانلىقىنى بۇخارىي رىۋايەت قىلغان].

(2) فاتىھە، ئىخلاس، فەلەق، ناس سۈرىلىرىنى، ئايەتۈلكۈرسىنى، بەقەرە سۈرىسىنىڭ ئەڭ ئاخىرقى ئىككى ئايىتى («ئامەنەررەسۇلۇ» دىن «كافىرىن» غىچە) نى ئۈچ قېتىمدىن ياكى ئۇنىڭدىن كۆپ ئوقۇپ بىمارغا سۈفلەپ يۈرۈش. [پەيغەمبەر ئەلەيھىسسالامنىڭ شۇنداق قىلىشقا بۇيرىغانلىقىنى ئىمام بۇخارىي رىۋايەت قىلغان].

(3) بىمارنىڭ ئاغرىغان يېرىگە قولى قويۇپ تۇرۇپ، مۇنۇ دۇئالارنى ئوقۇش:

-1

[3قېتىم].

تەرجىمىسى: «ئى ئىنسانلارنىڭ پەرۋەردىگارى ئاللاھ! دەرتكە داۋا، رەنجىمىزگە شىپالىق بەرگىن، ھەقىقەتەن سەن ھەرقانداق ئاغرىقلارغا شىپالىق بەرگۈچىسەن. سېنىڭدىن بۆلەك شىپالىق بەرگۈچى يوق، سېنىڭ شىپايىڭ بىلەن كېسەللىك قالمايدۇ» [بۇخارىي رىۋايىتى].

2

[3قېتىم].

تەرجىمىسى: «ئاللاھنىڭ ئۇلۇغ كەلىمىلىرىگە سېغىنىپ ھەرقانداق شەيتاندىن، خەتەرلىك مەخلۇقلاردىن ۋە ھەرقانداق يامان كۆزدىن پاناھ تىلەيمەن» [بۇخارىي رىۋايىتى].

-3

[3قېتىم].

تەرجىمىسى: «ئاللاھنىڭ ئۇلۇغ كەلىمىلىرىگە سېغىنىپ، مەخلۇقاتنىڭ شەرىدىن پاناھ تىلەيمەن». [مۇسلىم رىۋايىتى].

4

[7قېتىم ئوقۇلىدۇ].

تەرجىمىسى: «بۈيۈك ئەرشنىڭ ئىگىسى بولغان ئۇلۇغ ئاللاھتىن سىزگە شىپالىق سورايمەن» [تىرمىزىي رىۋايىتى].

-5

[3قېتىم].

تەرجىمىسى: «ئاللاھنىڭ نامى بىلەن سىزنى ئازاپلىۋاتقان ھەرقانداق ئاغرىق، ھەر قانداق ھەسەد، ھەر قانداق يامان كۆز ۋە ھەر قانداق زەھەرلىنىشتىن شىپالىق تېپىشىڭىز ئۈچۈن ئوقۇيمەن. ئاللاھ چوقۇم شىپالىق بەرگۈسى، ئاللاھنىڭ نامى بىلەن ئوقۇدۇم» [مۇسلىم رىۋايىتى].

پايدىلىنىلغان ماتېرىياللار

ئاپتورى	كىتاب ئىسمى
	-1
	-2
	-3
	-4
	-5
	-6
	-7
	8
	9
	10
	-11

ئىتىگىن . ئاخشامدا ئوقۇلىدىغان
زىكىر ۋە دۇئالار
(كۈنلۈك ۋەزىپە)

تۈزگۈچى:
شەھىد ھەسەن ئەل بەننا

تەرجىمىسى: «ھەممىنى ئاڭلاپ تۇرغۇچى ۋە ھەممىنى بىلىپ تۇرغۇچى ئاللاھقا
سېغىنىپ قوغلاندى شەيتاننىڭ شەرىدىن پاناھ تىلەيمەن».

«ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن».

1

تەرجىمىسى: «جىمى ھەمدۇ سانا ئالەملەرنىڭ پەرۋەردىگارى ئاللاھقا خاستۇر. ئاللاھ
ناھايتى شەپقەتلىك ۋە مېھرىباندۇر. قىيامەت كۈنىنىڭ ئېگىسىدۇر. رەببىمىز ساڭلا
ئىبادەت قىلىمىز ۋە سەندىنلا ياردەم سورايمىز. بىزنى توغرا يولغا باشلىغىن. غەزىبىڭگە
يولۇققانلارنىڭ ۋە ئازغانلارنىڭ يولغا ئەمەس، سەن ئىنئام قىلغانلارنىڭ يولغا
باشلىغىن».

-2

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن، ئەلىق، لام، مەم، بۇ كىتابتا (يەنى قۇرئاندا) ھېچ شەك يوق، (ئۇ) تەقۋادارلارغا يېتەكچىدۇر. ئۇلار غەيبكە ئىشىنىدۇ، نامازنى ئادا قىلىدۇ، ئۇلار بىز بەرگەن مال-مۈلۈكتىن (خۇدا يولغا) سەرپ قىلىدۇ. ئۇلار ساڭا نازىل قىلىنغان كىتابقا، سەندىن ئىلگىرىكى (پەيغەمبەرلەرگە) نازىل قىلىنغان كىتابلارغا ئىشىنىدۇ ۋە ئاخىرەتكە شەكسىز ئىشىنىدۇ. ئەنە شۇلار پەرۋەردىگارنىڭ توغرا يولىدا بولغۇچىلاردۇر، ئەنە شۇلار بەختكە ئېرىشكۈچىلەردۇر». [بەقەرە سۈرىسى 1-5- ئايەتلەر].

3

تەرجىمىسى: «بىر ئاللاھتىن باشقا ھەقىقىي ئىلاھ يوقتۇر؛ ئاللاھ ھەمىشە تىرىكتۇر، ھەممىنى ئىدارە قىلىپ تۇرغۇچىدۇر؛ ئۇ مۈگدەپ قالمايدۇ، ئۇنى ئۇيقۇ باسمايدۇ؛ ئاسمانلاردىكى ۋە زېمىندىكى ھەممە نەرسە ئاللاھنىڭ مۈلكىدۇر؛ ئاللاھنىڭ رۇخسىتىسىز كىممۇ ئاللاھنىڭ ئالدىدا شاپائەت قىلالسۇن؛ ئاللاھ ئۇلارنىڭ ئالدىدىكى (دۇنيادىكى)، كەينىدىكى (ئاخىرەت ئۈچۈن تەييارلىغا) ئىشلارنىڭ ھەممىسىنى بىلىپ تۇرىدۇ؛ ئۇلار ئاللاھنىڭ مەلۇماتىدىن ئاللاھ ئۇلارغا بىلدۈرۈشىنى خالىغان نەرسىلەردىن باشقا ھېچ نەرسىنى بىلمەيدۇ، ئاللاھنىڭ مەلۇماتى ئاسمانلارنى ۋە زېمىننى ئۆز ئىچىگە ئالىدۇ. ئاسمان - زېمىننى ساقلاش ئۇنىڭغا ئېغىر كەلمەيدۇ. ئۇ يوقىرى مەرتىبىلىكتۇر، ھەممىدىن ئۇلۇغدۇر. دىندا (ئۇنىڭغا كىرىشكە) زورلاش يوقتۇر، ھىدايەت گۇمراھلىقتىن ئېنىق ئايرىلدى، كىمكى تاغۇت (يەنى ئاللاھتىن باشقا بارچە مەبۇد) نى ئىنكار قىلىپ، ئاللاھقا ئىمان ئېيتىدىكەن، ئۇ سۇنماس، مەھكەم تۇتقۇن تۇتقان بولىدۇ. ئاللاھ (بەندىلەرنىڭ سۆزلىرىنى) ئاڭلاپ تۇرغۇچىدۇر، (ئىشلىرىنى) بىلىپ تۇرغۇچىدۇر. ئاللاھ مۆمىنلەرنىڭ ئىگىسىدۇر، ئۇلارنى (كۈفەرنىڭ) زۇلمىتىدىن (ئىماننىڭ) يورۇقلىقىغا چىقىرىدۇ. كاپىرلارنىڭ ئىگىسى شەيتاندۇر، ئۇلارنى (ئىماننىڭ) يورۇقلىقىدىن (گۇمراھلىقنىڭ) قاراڭغۇلۇقلىرىغا چىقىرىدۇ. ئەنە شۇلار ئەھلى دوزاختۇر، ئۇلار دوزاختا مەڭگۈ قالغۇچىلاردۇر». [بەقەرە سۈرىسى 255 - 257 - ئايەتلەر].

تەرجىمىسى: «ئاسمانلاردىكى، زېمىندىكى شەيئىلەر (ئىگىدارچىلىق قىلىش جەھەتتىن بولسۇن، تەسەررۇپ قىلىش جەھەتتىن بولسۇن) ئاللاھنىڭ ئىلكىدۇر. دىلىڭلاردىكى (يامانلىقنى) مەيلى ئاشكارا قىلىڭلار، مەيلى يوشۇرۇڭلار، ئۇنىڭ ئۈچۈن ئاللاھ سىلەردىن ھېساب ئالىدۇ. ئاللاھ خالىغان كىشىگە مەغپىرەت قىلىدۇ، خالىغان كىشىگە ئازاب قىلىدۇ. ئاللاھ ھەممە نەرسىگە قادىردۇر. پەيغەمبەر پەرۋەردىگارى تەرىپىدىن ئۇنىڭغا نازىل قىلىنغان كىتابقا ئىمان كەلتۈردى، مۆمىنلەرمۇ ئىمان كەلتۈردى، ئۇلارنىڭ ھەممىسى ئاللاھقا ۋە ئاللاھنىڭ پەرىشتىلىرىگە، كىتابلىرىغا ۋە پەيغەمبەرلىرىگە ئىمان كەلتۈردى. (ئۇلار) «ئاللاھنىڭ پەيغەمبەرلىرىنىڭ ھېچبىرىنى ئايرىۋەتمەيمىز (يەنى ئۇلارنىڭ بەزىسىگە ئىمان ئېيتىپ، بەزىسىگە ئىمان ئېيتماي قالمايمىز)» دەيدۇ. ئۇلار: «بىز (دەۋىتىڭنى) ئاڭلىدۇق ۋە (ئەمرىڭگە) ئىتائەت قىلدۇق، پەرۋەردىگارىمىز، مەغپىرىتىڭنى تىلەيمىز، ئاخىر ياندىغان جايمىز سېپىنىڭ دەرگاھىڭدۇر» دەيدۇ. ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ. كىشىنىڭ قىلغان ياخشىلىقى (نىڭ ساۋابى) ئۆزىڭدۇر، يامانلىقى (نىڭ جازاسى مۇ) ئۆزىڭدۇر. (ئۇلار) «پەرۋەردىگارىمىز! ئەگەر بىز ئۇنتۇساق ياكى خاتالاشساق (يەنى بىز ئۇنتۇش ياكى سەۋەنلىك سەۋەبىدىن ئەمرىڭنى تولۇق ئورۇنلىيالمىساق)، بىزنى جازاغا تارتىمىغىن. پەرۋەردىگارىمىز! بىزدىن ئىلگىرىكىلەرگە يۈكلىگىنىڭگە ئوخشاش، بىزگە ئېغىر يۈك يۈكلىمىگىن (يەنى بىزنى قىيىن ئىشلارغا تەكلىپ قىلمىغىن)، پەرۋەردىگارىمىز! كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن، سەن بىزنىڭ ئىگىمىز سەن، كاپىر قەۋمىگە قارشى بىزگە ياردەم بەرگىن» دەيدۇ» [بەقەرە سۈرىسى 284 - 286 - ئايەتلەر].

-5

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن. ئەلىق، لام، مەم. ئاللاھتىن باشقا ھېچ مەبۇد (بەرھەق) يوقتۇر، ئاللاھ (ھەمىشە) تىرىكتۇر» [ئال ئىمران سۈرىسى 1 - 2 - ئايەتلەر].

تەرجىمىسى: «گۇناھكارلار مەخلۇقاتنى ئىدارە قىلىپ تۇرغۇچى (مەڭگۈ) ھايات ئاللاھقا ئېگىلىدۇ، ئاللاھقا شېرىك كەلتۈرگەنلەر شەكسىز زىيان تارتىدۇ. مۆمىن تۇرۇپ ياخشى ئەمەللەرنى قىلغانلار يامانلىقلارنىڭ ئېشىپ كېتىشىدىن ۋە ياخشىلىقلارنىڭ كېمىيىپ كېتىشىدىن قورقمايدۇ» [تاھا سۈرىسى 111 - 112 - ئايەتلەر].

-7

تەرجىمىسى: «ئاللاھ ماڭا كۇپايدۇر، ئۇنىڭدىن باشقا ھېچ ئىلاھ يوقتۇر، ئۇنىڭغا تەۋەككۈل قىلدىم (يەنى ئاللاھقا يۈلەندىم، ئاللاھتىن باشقا ھېچ ئەھدەدىن ئۈمىد كۈتمەيمەن ۋە ھېچ ئەھدەدىنمۇ قورقمايمەن)، ئۇ بۈيۈك ئەرشنىڭ پەرۋەردىگارىدۇر» [تەۋبە سۈرىسى 129 - ئايەت].

8

تەرجىمىسى: «ئاللاھ دەپ ئاتىساڭلارمۇ بولىدۇ، رەھمان دەپ ئاتىساڭلارمۇ بولىدۇ، قايسىنى ئاتىساڭلار (ھەممىسى ياخشىدۇر). چۈنكى ئاللاھنىڭ نۇرغۇن گۈزەل ئىسىملىرى بار» دېگىن، نامىزىڭدا (قرا ئەتنى) (مۇشرىكلار ئاڭلاپ قېلىپ ساڭا ئەزىيەت يەتكۈزمەسلىكى ئۈچۈن) يۇقىرى ئاۋاز بىلەنمۇ ئوقۇمىغىن، (مۆمىنلەر ئاڭلىماي قالماسلىقى ئۈچۈن) پەس ئاۋاز بىلەنمۇ ئوقۇمىغىن، ئۇلارنىڭ ئارىسىدا ئوتتۇرا يول تۇتقىن. ئېيتقىنكى، «جىمى ھەمدۇ سانا بالىسى بولۇشتىن پاك بولغان، سەلتەنتىدە شېرىكى بولمىغان، خارلىقتىن قۇتۇلۇش ئۈچۈن دوستقا موھتاج بولمىغان (يەنى خار بولمىغان، ياردەمچىگە موھتاج بولمىغان) ئاللاھقا خاستۇر! ئاللاھنى مۇكەممەل رەۋىشتە ئۇلۇغلىغىن» [ئىسرا سۈرىسى 110 - 111 - ئايەتلەر].

-9

تەرجىمىسى: «ئى ئىنسانلار! بىزنى سىلەر ئۆزەڭلارنى بىكار ياراتتى (يەنى سىلەر بىزنى ھاياۋاناتلارنى ياراتقىنىمىزدەك بىز ھېچقانداق ساۋابمۇ بەرمەيدىغان، جازامۇ بەرمەيدىغان قىلىپ ياراتتى)، ئۆزەڭلارنى بىزنىڭ دەرگاھىمىزغا قايتۇرۇلمايدۇ دەپ ئويلايمىسىلەر؟ ھەق - پادىشاھ ئاللاھ ئۈستۈندۇر، ئۇنىڭدىن باشقا ھېچ ئاللاھ يوقتۇر، ئاللاھ ئۇلۇغ ئەرشنىڭ

پەرۋەردىگار دۇر. كىمكى ھېچقانداق دەلىلى بولمىغان ھالدا ئاللاھقا قوشۇپ يەنە بىر مەبۇدقا ئىبادەت قىلىدىكەن، پەرۋەردىگارنىڭ دەرگاھىدا ھېساب بېرىدۇ، كاپىرلار ھەقىقەتەن نىجات تاپمايدۇ «پەرۋەردىگار! مەغپىرەت قىلغىن، رەھىم قىلغىن، سەن رەھىم قىلغۇچىلارنىڭ ياخشىسىسەن» دېگەن. [نۇر سۈرىسى 115 - 118 - ئايەتلەر].

-10

تەرجىمىسى: «سىلەر ئاخشامدا ۋە ئەتىگەندە ئاللاھقا تەسبىھ ئېيتىڭلار. ئاسمانلاردىكى، زېمىندىكى ھەممەدۇ سانا، كەچ ۋە پېشىن ۋاقتلىرىدىكى ھەممەدۇ سانانىڭ ھەممىسى ئاللاھقا خاستۇر. ئاللاھ جانسىز نەرسىلەردىن جانلىق نەرسىلەرنى چىقىرىدۇ، جانلىق نەرسىلەردىن جانسىز نەرسىلەرنى چىقىرىدۇ، ئۆلگەن زېمىننى تىرىلدۈرىدۇ (يەنى قۇرغاق زېمىننى ئۆسۈملۈكلەر بىلەن كۆكتەردۇ)، سىلەرمۇ مۇشۇنداق تىرىلدۈرۈلسىلەر، ئاللاھنىڭ سىلەرنى تۇپراقتىن ياراتقانلىقى، ئاندىن سىلەرنىڭ ئىنسان بولۇپ زېمىندا تارىلىپ يۈرۈشۈڭلار ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدۇر. ئاياللار بىلەن ئۇنىسى - ئۆلپەت ئېلىشىڭلار ئۈچۈن (ئاللاھنىڭ) ئۇلارنى سىلەرنىڭ ئۆز تىپىڭلاردىن ياراتقانلىقى، ئاراڭلاردا (يەنى ئەر - خوتۇن ئارىسىدا) مېھرى - مۇھەببەت ئورناتقانلىقى ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدۇر، پىكىر يۈرگۈزىدىغان قەۋم ئۈچۈن، شەك - شۈبھىسىزكى، بۇنىڭدا نۇرغۇن ئىبىرەتلەر بار. ئاللاھنىڭ ئاسمانلارنى، زېمىننى ياراتقانلىقى، تىللىرىڭلارنىڭ، رەڭگىلىرىڭلارنىڭ خىلمۇخىل بولۇشى ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدۇر، بۇنىڭدا بىلىملىك كىشىلەر ئۈچۈن ھەقىقەتەن نۇرغۇن ئالامەتلەر بار. سىلەرنىڭ كېچىسى ۋە كۈندۈزى ئۇخلىشىڭلار، (كۈندۈزى) ئاللاھنىڭ مەرھەمىتىدىن (رىزىق) تەلەپ قىلىپ (ھەرىكەتلىنىشىڭلار) ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدۇر، شەك - شۈبھىسىزكى، بۇنىڭدا ئاڭلايدىغان قەۋم ئۈچۈن نۇرغۇن ئىبىرەتلەر بار. ئاللاھنىڭ

سەلەرگە چاقماقنى قورقۇنچ ۋە ئۈمىد قىلىپ كۆرسىتىشى، بۇلۇتتىن يامغۇر ياغدۇرۇپ ئۇنىڭ بىلەن ئۆلگەن زېمىننى تىرىلدۈرۈشى ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدىندۇر، چۈشىنەلەيدىغان قەۋم ئۈچۈن بۇنىڭدا، شەك - شۈبھىسىزكى، نۇرغۇن ئىبرەتلەر بار. ئاللاھنىڭ ئاسمان - زېمىننى ئۆز ئەمرى بىلەن (مۇئەللىق) تۇرغۇزۇشى ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدىندۇر، ئاندىن ئاللاھ (قەبرىلەردە كۆمۈلۈپ ياتقان) سەلەرنى يەر ئاستىدىن چاقىرسا، دەرھال چىقىسىلەر ئاسمانلاردىكى ۋە زېمىندىكى ھەممە ئاللاھنىڭدۇر (يەنى ئاللاھنىڭ مۈلكىدۇر، ئاللاھنىڭ مەخلۇقاتىدۇر ۋە ئاللاھنىڭ تەسەررۇپى ئاستىدىدۇر)، ھەممە ئاللاھقا بويسۇنغۇچىدۇر». [رۇم 17 - 26 - ئايەتلەر].

-11

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن، ھامىم. (بۇ) كىتاب (يەنى قۇرئان) غالىب، ھەممىنى بىلگۈچى ئاللاھ تەرىپىدىن نازىل قىلىنغاندۇر. (ئاللاھ) گۇناھنى مەغپىرەت قىلغۇچىدۇر، تەۋبىنى قوبۇل قىلغۇچىدۇر. (ئاللاھنىڭ) ئازابى قاتتىقتۇر، (ئاللاھ) ئىنئام ئىگىسىدۇر، ئۇنىڭدىن باشقا ھېچ ئىلاھ يوقتۇر، ئاقىۋەت قايتىدىغان جاي ئۇنىڭ دەرگاھىدۇر». [غافىر سۈرىسى 1 - 3 - ئايەتلەر].

-12

تەرجىمىسى: «ئاللاھتىن باشقا ھېچ مەبۇد (بەرھەق) يوقتۇر، ئۇ يوشۇرۇننى، ئاشكارىنى بىلگۈچىدۇر، ئۇ ناھايتى شەپقەتلىكتۇر، ناھايتى مېھرىبانىدۇر (يەنى دۇنيا ۋە ئاخىرەتتە) كەڭ رەھمەت ئىگىسىدۇر. (ئاللاھتىن باشقا ھېچ مەبۇد (بەرھەق) يوقتۇر، ئۇ (مۇتلەق) پادىشاھتۇر (يەنى پۈتۈن مەخلۇقاتنىڭ مالىكىدۇر)، پاكىتۇر (يەنى ھەممە نۇقساندىن پاكىتۇر)، (مۆمىنلەرگە) سالامەتلىك بېغىشلىغۇچىدۇر، (دوستلارنى قورقۇنۇپتىن، ئازابىتىن) ئەمىن قىلغۇچىدۇر، ھەممىنى كۆزىتىپ تۇرغۇچىدۇر، غالىبتۇر، قەھەر قىلغۇچىدۇر، ئۇلۇغلۇق ئىگىسىدۇر، (مۇشرىكلارنىڭ) شېرىك كەلتۈرگەن نەرسىلىرىدىن پاكىتۇر. ئاللاھ (ھەممىنى) ياراتقۇچىدۇر، (يوقلۇقتىن) پەيدا قىلغۇچىدۇر، (ھەممە نەرسىگە) سۈرەت (شەكىل) بېغىشلىغۇچىدۇر، ئەڭ چىرايلىق ئىسىملارغا ئىگىدۇر،

ئاسمانلاردىكى ۋە زېمىندىكى نەرسىلەر ئۇنىڭغا تەسبىھ ئېيتىپ تۇرىدۇ، ئۇ غالىبتۇر،
ھېكمەت بىلەن ئىش قىلغۇچىدۇر». [ھەشىر سۈرىسى 22 - 24 - ئايەتلەر].

-13

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن.
زېمىن قاتتىق تەۋرىتىلگەندە، زېمىن (قوينىدىكى) يۈكلىرىنى (يەنى مەدەنلەر، ئوتلار،
ئۆلۈكلەرنى) چىقارغاندا، ئىنسان (يەنى كاپىر) ئۇنىڭغا (يەنى زېمىنغا): «نېمە بولدى؟»
دېگەندە، بۇ كۈندە زېمىن ئۆزىنىڭ خەۋەرلىرىنى (يەنى ئۇنىڭ ئۈستىدە ئىشلەنگەن
ياخشى - يامان ئىشلارنى) مەلۇم قىلىدۇ. (ئۇنىڭ مەلۇم قىلىشى) پەرۋەردىگارنىڭ ئۇنى
شۇنداق قىلىشقا ئەمىر قىلغانلىقىدىندۇر. بۇ كۈندە كىشىلەر قىلغان ئەمەللىرىنىڭ
نەتىجىسىنى كۆرۈش (يەنى نەتىجىسىگە ئېرىشىش) ئۈچۈن توپ - توپ بولۇپ تارىلىپ
كېتىدۇ. كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ.
كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ» [زەلزەلە
سۈرىسى].

-14

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن،
(ئى مۇھەممەد! سېنى بۇتلارغا چوقۇنۇشقا ئۈندىگۈچى كۇففارلارغا) ئېيتقىنىكى،» ئى
كاپىرلار! سىلەر چوقۇنۇۋاتقان بۇتلارغا مەن چوقۇنمايمەن.
سىلەرمۇ مەن ئىبادەت قىلىۋاتقان ئاللاھقا ئىبادەت قىلمايسىلەر. سىلەر چوقۇنغان بۇتلارغا
مېنىڭ چوقۇنغىنىم يوق. سىلەرنىڭمۇ مەن ئىبادەت قىلغان ئاللاھقا ئىبادەت قىلغىنىڭلار
يوق. سىلەرنىڭ دىنىڭلار ئۆزەڭلار ئۈچۈن، مېنىڭ دىنىمۇ ئۆزەم ئۈچۈن» [كافىرۇن
سۈرىسى].

-15

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن،
ئاللاھنىڭ ياردىمى ۋە غەلبىسى كەلگەن ۋە ئاللاھنىڭ دىنىغا كىشىلەرنىڭ توپ - توپ
بولۇپ كىرگەنلىكىنى كۆرگىنىڭدە رەببىڭغا تەسبىھ ئېيتقىن، ھەمدى ئېيتقىن ۋە

ئۇنىڭدىن مەغپىرەت تىلىگىن. ئاللاھ ھەقىقەتەن تەۋبىنى بەك قوبۇل قىلغۇچىدۇر»
[نەسر سۈرىسى].

-16

(3 قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن. ئېيتقىنكى، ئۇ — ئاللاھ بىردۇر. ھەممە ئاللاھقا مۇھتاجدۇر. ئاللاھ بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ» [ئىخلاس].

17

(3 قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن، مەخلۇقاتنىڭ شەرىدىن، قاراڭغۇلۇقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن، سۈبھىنىڭ پەرۋەردىگارى ئاللاھقا سېغىنىپ پاناھ تىلەيمەن» دېگىن» [فەلەق سۈرىسى].

18

(3 قېتىم).

تەرجىمىسى: «ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن. ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى ئاللاھقا سېغىنىپ، كىشىلەرنىڭ دىللىرىدا ۋە سۆھبەت قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋە سۆھبەتلىرىنىڭ شەرىدىن پاناھ تىلەيمەن» دېگىن» [ناس سۈرىسى].

« ەپ ئوقۇلىدۇ»

(ئاخشاملىرى: «»

-19

« دەپ

(ئاخشاملىرى: «»

ئوقۇلىدۇ).

تەرجىمىسى: «پادىشاھلىقنىڭ ئاللاھقا خاس ئىكەنلىكىنى ئىقرار قىلغان ھالدا ئەتىگەنلىكىنى باشلىدۇ (ئاخشاملىققا كىردۇق). جىمى ھەمدۇ سانا ئاللاھقا خاستۇر، ئۇنىڭ ھېچ شېرىكى يوق، ئاللاھتىن باشقا ھەقىقىي ئىلاھ يوق، بىزنىڭ توپلىنىدىغان جايىمىز ئاللاھنىڭ دەرگاھىدۇر (بىزنىڭ قايتىدىغان جايىمىز ئاللاھنىڭ دەرگاھىدۇر)».

[مۇسلىم رىۋايىتى].

تەرجىمىسى: «ئىسلامىي يارىتىلىشقا، ئىخلاس كەلىمىسى (كەلىمە تەيىبە)گە، مۇھەممەد ئەلەيھىسسالامنىڭ دىنىغا ۋە ئاتىمىز ئىبراھىم ئەلەيھىسسالامنىڭ مىللىتىگە مۇستەھكەم بولغان، توغرا دىنغا ئەگەشكەن ھالدا ئەتىگەن تۇردۇق (كەچ قىلدۇق)، ئىبراھىم ئەلەيھىسسالام مۇشرىكلەردىن ئەمەس ئىدى».[مۇسلىم رىۋايىتى].

21

(ئۈچ قېتىم).

تەرجىمىسى: «ئى ئاللاھ! مەن سەن تەرەپتىن بېرىلگەن نېمەت، ئامانلىق ۋە مەغپىرەت ئىچىدە تاڭ ئاتقۇزدۇم. ئى ئاللاھ! نېمىتىڭنى، ئامانلىقىڭنى ۋە مەغپىرىتىڭنى دۇنيا ۋە ئاخىرەتتە ماڭا تولۇقلاپ بەرگىن».

22- (ئاخشاملىرى: » « ەپ ئوقۇلىدۇ)

(3 قېتىم ئوقۇلىدۇ).

تەرجىمىسى: «ئى ئاللاھ! ماڭا ياكى بەندىلىرىڭدىن بىرەرسىگە ئەتىگەندە (ئاخشامدا) ئاتا قىلىنغان قانداقلا بىر نېمەت بولمىسۇن، ئۇ چوقۇم سېنىڭدىندۇر. سېنىڭ ھېچ شېرىكىڭ يوق، ھەمدۇ سانا ۋە شۈكۈر پەقەت ساڭا خاستۇر. پەرۋەردىگارم! سېنىڭ پادىشاھلىقىڭنىڭ كاتتىلىقى ۋە مەرتىبەڭنىڭ ئۇلۇغلىقىغا لايىق كېلىدىغان ھەمدۇ سانا ساڭا خاستۇر» [ئەبۇداۋۇد رىۋايىتى].

23-

(ئۈچ قېتىم).

تەرجىمىسى: «ئى پەرۋەردىگارم! سېنىڭ ئۇلۇغ زاتىڭغا ۋە كاتتا پادىشاھلىقىڭغا لايىق كېلىدىغان ھەمدۇ سانا ساڭا خاستۇر» [ئىبنى ماجە رىۋايىتى].

24-

(3 قېتىم).

تەرجىمىسى: «ئىگەم ئاللاھ، دىنىم ئىسلام، پەيغەمبىرىم مۇھەممەد ئەلەيھىسسالام ئىكەنلىكىنى قوبۇل قىلدىم» [ئەھمەد رىۋايىتى].

25-

(3 قېتىم).

تەرجىمىسى: «ئاللاھ پاك تۇر، ئۇ مەخلۇقاتلارنىڭ ھېسابچە، ئەرشىنىڭ زىننەتلىرىچە، ئۇنىڭ سۆزلىرىنى يېزىشقا يېتەرلىك سىيالارغىچە ۋە ئۆزى مەمنۇن بولغىچە ھەمدۇ ساناغا لايىقتۇر». [مۇسلىم رىۋايىتى].

-26

).

3 قېتىم ئوقۇلىدۇ).

تەرجىمىسى: «نامىنى ئاتىغان كىشىگە ئاسمان ۋە زېمىندە ھېچنەرسە زىيان يەتكۈزەلمەيدىغان ئاللاھنىڭ نامى بىلەن باشلايمەن، ئاللاھ ھەممىنى ئاڭلاپ ۋە كۆرۈپ تۇرغۇچىدۇر». [ئىمام ئەھمەد رىۋايىتى].

-27

. (ئۈچ قېتىم).

تەرجىمىسى: «ئى ئاللاھ! ساڭا سېغىنىپ، بىلىپ تۇرۇپ ساڭا شېرىك كەلتۈرۈشتىن پاناھ تىلەيمىز ۋە بىلمەستىن سادىر قىلىپ سالغان گۇناھلىرىمغا مەغپىرەت سورايمىز» [ئىمام ئەھمەد رىۋايىتى].

-28

. (ئاخىشىمى 3 قېتىم ئوقۇلىدۇ).

تەرجىمىسى: «ئاللاھنىڭ ئۇلۇغ كەلىمىلىرىگە سېغىنىپ مەخلۇقاتنىڭ شەرىدىن پاناھ تىلەيمەن». [ئەھمەد رىۋايىتى].

-29

. (ئۈچ قېتىم ئوقۇيدۇ).

تەرجىمىسى: «ئى ئاللاھ! ساڭا سېغىنىپ غەم - ئەندىشىدىن، ئىچى پۇشقىدىن پاناھ تىلەيمەن، ساڭا سېغىنىپ ئاجىزلىقتىن ۋە ھورۇنلۇقتىن پاناھ تىلەيمەن، ساڭا سېغىنىپ قورقۇنچاقلىقتىن ۋە بېخىللىقتىن پاناھ تىلەيمەن، ساڭا سېغىنىپ قەرزگە بوغۇلۇپ قېلىشتىن ۋە ئەرلەرنىڭ مېنى مەغلۇب قىلىشىدىن پاناھ تىلەيمەن» [ئەبۇ داۋۇد رىۋايىتى].

-30

3 قېتىم ئوقۇلىدۇ).

تەرجىمىسى: «ئى ئاللاھ! بەدىنىمنى ساق قىلغىن. ئى ئاللاھ! كۆزۈمنى ساق قىلغىن. ئى ئاللاھ! قۇلقىمنى ساق قىلغىن. ھەقىقەتەن سەندىن باشقا ئىلاھىي مەبۇد يوقتۇر. ئى ئاللاھ! ساڭا سېغىنىپ كۆپۈرلۈقتىن ۋە پېقىرلىقتىن پاناھ تىلەيمەن، قەبر ئازابىدىن پاناھ تىلەيمەن. ھەقىقەتەن سەندىن باشقا ئىلاھىي مەبۇد يوقتۇر». [ئەبۇ داۋۇد رىۋايىتى].

-31

. (3 قېتىم ئوقۇلىدۇ).

تەرجىمىسى: «ئى ئاللاھ! ساڭا سېغىنىپ كۆپۈرلۈقتىن ۋە پېقىرلىقتىن پاناھ تىلەيمەن، قەبر ئازابىدىن پاناھ تىلەيمەن. ھەقىقەتەن سەندىن باشقا ئىلاھىي مەبۇد يوقتۇر» [ئەبۇ داۋۇد رىۋايىتى].

- 32

تەرجىمىسى: «ئى ئاللاھ! سەن مېنىڭ پەرۋەردىگارمىسەن، سەندىن باشقا مەبۇد يوق، سەن مېنى ياراتتىڭ، مەن سېنىڭ بەندەڭ، مەن (پەيغەمبەرلەرنىڭ تىلى ئارقىلىق مەندىن ئالغان) ئەھدەڭنى ۋە ۋەدەڭنى كۈچۈمنىڭ يېتىشىچە ئەمەلگە ئاشۇرۇشقا تىرىشمەن. ساڭا سېغىنىپ ئىشلىرىمنىڭ يامانلىقىدىن پاناھ تىلەيمەن. ماڭا ئاتا قىلغان نېمەتلىرىڭنى تونۇيمەن ۋە گۇناھلىرىمنى ئېتىراپ قىلىمەن. ئى ئاللاھ! گۇناھلىرىمنى مەغپىرەت قىلغىن، ھەقىقەتەن گۇناھلارنى سەندىن بۆلەك مەغپىرەت قىلغۇچى يوقتۇر» [بۇخارىي رىۋايىتى].

-33

. (ئۈچ قېتىم ئوقۇلىدۇ).

تەرجىمىسى: «ئۇنىڭدىن بۆلەك ئىلاھىي مەبۇد بولمىغان، ھەمىشە تىرىك بولغۇچى ۋە ھەممىنى ئىدارە قىلىپ تۇرغۇچى ئۇلۇغ ئاللاھتىن مەغپىرەت سورايىمەن ۋە ئۇنىڭغا تەۋبە قىلىمەن» [بۇخارىي رىۋايىتى].

-34

. (10 قېتىم ئوقۇلىدۇ).

تەرجىمىسى: «ئى ئاللاھ! ئىبراھىم ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغاندەك، مۇھەممەد ئەلەيھىسسالامغا ۋە ئۇنىڭ ئائىلە تاۋابىئاتلىرىغا رەھمەت قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن. ئى ئاللاھ! ئىبراھىم ئەلەيھىسسالام ۋە ئۇنىڭ ئائىلە تاۋابىئاتلىرىنىڭ نام - نىشانىنى مەڭگۈ قىلغاندەك، مۇھەممەد ئەلەيھىسسالامنىڭ ۋە ئۇنىڭ ئائىلە تاۋابىئاتلىرىنىڭ نام - نىشانىنى مەڭگۈ قىلغىن. سەن ھەقىقەتەن ماختاشقا لايىق ۋە ئۇلۇغ مەرتىبىلىك زاتسەن» [بۇخارىي رىۋايىتى].

- 35

. (يۈز قېتىم ئوقۇيدۇ).

تەرجىمىسى: «ئاللاھ پاكىتۇر، ھەمدۇ سانا ئاللاھقا خاستۇر، ئاللاھتىن باشقا ئىلاھىي مەبۇد يوقتۇر، ئاللاھ ھەممىدىن بۈيۈكتۇر» [مۇسلىم رىۋايىتى].

(ئون .

-36

قېتىم ئوقۇلىدۇ).

تەرجىمىسى: «ئاللاھتىن باشقا ھەقىقىي ئىلاھ يوق، ئاللاھ يالغۇزدۇر، ئۇنىڭ ھېچ شېرىكى يوقتۇر، پادىشاھلىق ۋە ھەمدۇ سانا ئۇنىڭغا خاستۇر، ئۇ ھەممە نەرسىگە كۈچى يەتكۈچىدۇر». [ئەھمەد رىۋايىتى].

-37

(ئۈچ قېتىم).

تەرجىمىسى: «ئى ئاللاھ! سەن پاكىتۇرسەن، ھەمدۇ سانا ساڭا خاستۇر، سەندىن باشقا ھەقىقىي ئىلاھ يوقتۇر، ئى ئاللاھ! سەندىن مەغپىرەت تىلەيمەن ۋە گۇناھلىرىمغا تەۋبە قىلىمەن» [ئەبۇداۋۇد رىۋايىتى].

38

تەرجىمىسى: «ئى ئاللاھ! بىزنىڭ سۈيۈملۈك يولباشچىمىز، سېنىڭ ئىلاھىي مەكتىبىڭدىن باشقا مەكتەب كۈرمىگەن ئەزىز بەندەڭ ۋە بەرھەق پەيغەمبىرىڭ ھەزرىتى مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرىغا ۋە ئۇنىڭ ساھابىلىرىغا سېنىڭ ئىلىمىڭ ئۆز ئىچىگە ئالغان، قەلىمىڭ يازغان ۋە لەۋھۇلمەھپۇزدا خاتىرىلەنگەن جىمى شەيئەلەرنىڭ سانىچىلىك رەھمەت يوللىغىن، شەننى ئۇلۇغ قىلغىن ۋە نام – نىشانىنى مەڭگۈلۈك قىلغىن. ئى ئاللاھ! بىزنىڭ ھىدايەت يۇلتۇزلىرىمىز بولغان ئەبۇبەكرى، ئۆمەر، ئوسمان، ئەلى ۋە جىمى ساھابىلاردىن، ساھابىلار بىلەن ئۇچراشقان ئىككىنچى ئەۋلاد كىشىلىرىدىن، ھىدايەت ۋە ياخشى ئىشلاردا تاقىيامەتكىچە ئۇلارغا ئەگەشكەن مۆمىن، مۇسۇلمان قېرىنداشلىرىمىزدىن رازى بولغىن. قۇدرەت ئېگىسى بولغان پەرۋەردىگارم كۇففارلارنىڭ سۈپەتلىگەنلىرىدىن پاكىتۇر. پەيغەمبەرلەرگە سالام بولسۇن! جىمى ھەمدۇ سانا ئالەملەرنىڭ پەرۋەردىگارى ئاللاھقا خاستۇر!» [تىرمىزى رىۋايىتى].

كىچىك ۋەزىپە

ۋاقت تارلىق قىلغان ياكى ھورۇنلۇق باسقان چاغلاردا، يوقىرىقىلارنى تولۇق ئوقۇيالمىسا، ئەئۇزۇ بىللاھ، فاتھە، ئايەتۈلكۇرسى، ئامەنەررەسۇلۇ، ئىخلاس، فەلەق ۋە ناس قاتارلىق سۈرلەرنى ئۈچ قېتىمدىن ئوقۇپ، ئاندىن كېيىن قالغان زىكىرلەرنى ئاخىرقى ئىستىغفار بولۇپ، ئىستىغفارنى تۈگىتىپ ۋەزىپىنى ئاخىرلاشتۇرسىمۇ بولىدۇ. ئەسكەرتىش:

يوقىرىقى كۈندىلىك ۋەزىپىنى ناماز بامداتتىن كېيىن ۋە ناماز شامدىن ئىلگىرى بىر قېتىمدىن ئوقۇشنىڭ خاسىيىتى ۋە ساۋابى ناھايىتى چوڭدۇر. مۇسۇلمان كىشىنىڭ بىر كۈنلۈك مەنئى ۋە جىسمانىي جەھەتلەردىن سالامەت بولۇشى ئۈچۈن بۇ دۇئالار يېتەرلىكتۇر.

جانابى ئاللاھ بۇ كۈنلۈك ۋەزىپىنى ئەتىگەن – ئاخشاملىرى ئوقۇشنى داۋاملاشتۇرغۇچى مۇسۇلمان قېرىنداشلىرىمىزنى دۇنيا ۋە ئاخىرەتنىڭ خېيىمخەتەرلىرىدىن مەڭگۈ ئامان قىلغاي... ئامىن.

خاتىمە¹

ئى ھەمدۇ ساناغا تولىمۇ ھەقىلىق، مەدھىيەگە تامامەن لايىق ھەم سازاۋەر بولغۇچى ئىگەم ئاللاھ! ساڭا ئاسمان - زېمىن ۋە ئۇلارنىڭ ئارىسىدىكى جىمى مەخلۇقاتنىڭ سانچىلىك ۋە ئۈنىڭدىنمۇ كۆپ ھەمدۇ سانا ئېيتىمەن، سېنى چىن قەلبىمدىن مەدھىيەلەيمەن ۋە ھىدايەتنىڭ مەشئىلى، ئىنسانىيەتنىڭ ئىپتىخارلىق ئۈلگىسى، سۈيۈملۈك پەيغەمبىرىمىز ھەزرىتى مۇھەممەد ئەلەيھىسسالامغا دۇرۇد، دۇئا ۋە سالاملارنى يوللايمەن.

ئى شەپقەتلىك ئىگەم ئاللاھ! مەن ئاسىي - گۇناھكار ۋە تولىمۇ ھېقىر بىر قۇلۇڭمەن، شۇتاپتا ئىككى قولىمنى ئېگىز كۆتۈرۈپ سېنىڭ چەكسىز مېھىر - شەپقىتىڭ، كەڭ مەغپىرىتىڭ ۋە ئۇلۇغ پەزلى - كەرەمىڭگە سېغىنىپ ساڭا ئىلتىجا قىلىۋاتىمەن. ئى ئاللاھ! جىمى گۇناھلىرىم ئۈچۈن سېنىڭدىن مەغپىرەت سورايمەن. ئى ئاللاھ! گۇناھلىرىمنى ئەپۇ قىلغىن، يېتەرسىز تەرەپلىرىمنى ئىسلاھ قىلغىن، مېنى ياردىمىڭدىن ۋە رەھمىتىڭدىن مەھرۇم قىلمىغىن، مېنى ياراملىق ئىنسان قىلغىن!

ئى ئاللاھ! بارلىق ئىشلىرىمنىڭ كاپالىتى بولغان دىنىمنى مېنىڭ ئۈچۈن تولۇقلاپ بەرگىن. مەئىشتىم بولغان دۇنيالىقىمنى مېنىڭ ئۈچۈن ياخشىلاپ بەرگىن. قايتىدىغان جايىم بولغان ئاخىرەتلىكىمنى مېنىڭ ئۈچۈن ياخشى قىلىپ بەرگىن. مېنى دۇنيا ۋە ئاخىرەتنىڭ خورلۇقلىرىدىن ساقلىغىن.

ئى زەررىچىلىك ياخشىلىقىنىمۇ مۇكاپاتسىز قالدۇرمايدىغان كەرەملىك ئاللاھ! ئىككى قوللاپ بېشىم ئۈستىدە كۆتۈرۈپ ساڭا تۇتقان بۇ ئىخلاسىمنى قوبۇل قىلغىن! شۇ ئىخلاسىنىڭ تۈرتكىسى بىلەن ئۇلۇغ دىنىڭغا خىزمەت قىلىش ۋە مۇسۇلمانلىق بۇرچۇمنى ئادا قىلىش يولىدا سىڭدۈرگەن بۇ ئەرزىمەس مېھنىتىمنى مۇكاپاتسىز قويمىغىن!

ئى ئىخلاسى بىلەن مۇھەببەتكە تولۇق سازاۋەر ئاللاھ! ماڭا ئىخلاسىنى ۋە ئىزگۈ نىيەتنى زىيادە قىلغىن. ئى ئاللاھ! ئەمەللىرىمدە سېنىڭ رازىلىقىڭ ۋە سېنىڭ مۇكاپاتىڭنىلا تىلەيمەن، بەندىلىرىڭنىڭ قوللىرىدىن كىسىدىن قىلچە تامايىم يوق. چۈنكى ئۇلار قانچە قىلىسىمۇ سەن بەرگەن ۋە بېرىدىغانلىرىڭنىڭ ھېچبىرىنى بېرەلمەيدۇ. بەندىلىرىڭنىڭ ماختىشى، قوللىشى ۋە ئىنئام قىلىشى ھەرگىزمۇ مېنىڭ مۇددىئايىمدىن ئەمەس. ئى ئاللاھ! بارچە تامايىم، ئارزۇ ئارمىنىم ۋە تىلىكىم پەقەت سېنىڭ قولۇڭدىكىگە قارىتىلغاندۇر. سېنىڭ قولۇڭدىكىسىلا ماڭا يېتەرلىكتۇر.

¹ خاتىمىنى يېزىشتا كامىلجاننىڭ تەرجىمىسىدىن پايدىلاندىم.

ئى قەلبلەرنى باشقۇرغۇچى ۋە خالىغانچە تەسەررۇپ قىلغۇچى ئاللاھ! قەلبىمگە رىياكارلىقنىڭ پاسكىنا تۇزانلىرىنى، تاماخورلۇقنىڭ رەزىل ئىللەتلىرىنى ھەرگىز دارىتمىغىن! بۇ ئىككى ھالاكەتتىن مېنى قەتئىي يېراق قىلغىن. ئىلىمىنى زىيادە قىلغىن، گۇناھلىرىمنى مەغپىرەت قىلغىن، كەمچىلىكلىرىمنى كەچۈرگىن ۋە مېنى ئۆلگىلىك بەندىلىرىڭ قاتارىدىن قىلغىن!

ئى ئاللاھ! سېنىڭ رازىلىقىڭنى ئىزدەپ، مۇسۇلمان خەلقىمگە خىزمەت قىلىش ۋە ئۇلارغا بۇ مۇقەددەس دىنىڭنى يەتكۈزۈش مەقسىتىدە، يېتەرسىز ئىلىم ۋە يېتىلمىگەن قابىلىيىتىمگە تەن بەرمەي قىلغان بۇ ئاددى ئىشىمنى دەرگاھىڭدا قوبۇل قىلغىن ۋە ئۇنى مۇسۇلمان خەلقىم ئۈچۈن پايدىلىق قىلىپ بەرگىن.

ئى غېرىپلارنىڭ قولىدىشى ئاللاھ! پەرزەنت ئوتىدا باغرى كاۋاپ بولغان، ئوغلىنى ئۇزاتقان ۋاقتىدا، بۇراندەك ياش تۆككەن كۆزلىرىنى سۈرتىۋاتقان، تىترىگەك قوللىرىنى ئېگىز كۆتۈرۈپ «خوش ئوغلۇم، يېراقلارغا بارغىن، ئىلىم – مەرىپەت ئالغىن ۋە ياراملىق ئادەم بولغىن» دەپ پۇلاڭلىتىشقا ئۆلگۈرگەن ئاشۇ جاپاكەش، پىداكار، دۇئاگۈي، سەبىرچان ئاتامنى ئارمانلىرىغا يەتكۈزگىن، يۈرىكىنى ئوغۇللىرىنىڭ ئوتىدا داغلىمىغىن، دىدار نەسب ئەتكىن، ئۇنى پەرزەنتلىرىگە قاندۇرغىن، تېنىنى ساق قىلغىن، ئۆمرىگە بەرىكەت بەرگىن، دۇنيا ۋە ئاخىرەتلىك ئىشلىرىنى ياخشىلاپ بەرگىن، پەرزەنتلىرىنى ئوقۇتۇپ يېتىلدۈرگەنلىكىنىڭ مۇكاپاتىنى كاتتا قىلىپ بەرگىن! ئى ئاللاھ! مەرھۇمە ئانامنىڭ ئاخىرەتلىك دەرىجىلىرىنى يوقىرى قىلغىن، گۇناھلىرىنى مەغپىرەت قىلغىن، پەرزەنتلىرى ئۈچۈن قىلىپ كەتكەن ئۇلۇغۋار مېھنەتلىرىنىڭ مۇكاپاتىنى ھەسسىلەپ بەرگىن! ئى ئاللاھ! قېرىنداشلىرىمنى ھىدايەتتىن مەھرۇم قىلمىغىن، ئۇلارغا ئىمان، ئىنساپنى زىيادە قىلغىن!

ئى ئاللاھ! پەرزەنتلىرىنىڭ ئوتىدا كۆيۈۋاتقان جىمى ئاتا – ئانىلارغا يار – يۆلەك بولغىن، ئۇلارنى پەرزەنتلىرىگە قاندۇرغىن، ئۇلارغا ئۆز پەزىلىتىدىن تەسكىن ئاتا قىلغىن! ئى بىچارىلەرنىڭ يېگانە يۆلەنچۈكى ۋە تايىنىدىغان بىردىنبىر باشپاناھى ئاللاھ! غۇربەت كۈچلىرىدا تىڭىرقاپ يۈرگەن، يۈرەكلىرى دەرت – ئەلەملەر بىلەن تولغان، چىرايلىرى ساماندەك سارغايغان، بىر قېتىمۇ پۇخادىن چىققۇدەك كۈلەلمىگەن، ئىلىم تەھسىل قىلىش يولىدا يۇرتلىرىدىن ئايرىلىپ چىقىپ ماكانسىزلارغا ئايلىنىپ قالغان ۋە ئۆمرىنىڭ ئالتۇندەك چاغلىرى سەرسانلىقتا بەھۇدە نابۇت بولۇشقا يۈز تۇتۇۋاتقان ياشلىرىمىزغا پاناھ بەرگىن، ئۇلارنى نائۇمىد قىلمىغىن، ئۇلارغا ۋىسال باھارى نەسب ئەتكىن ۋە ئۇلارنى خەلقىمىزنىڭ مەرىپەت بۇلىقى قىلىپ بەرگىن.

ئى مۇساپىرلارنىڭ قولىداشى ئاللاھ! مۇساپىرلىقتا، سەرسانلىقتا مۇكچەيگەن بەللىمىزنى رۇسلىۋېلىشىمىزغا مەدەت بەرگىن، سارغايغان چىرايلىرىمىزنى ئۇلۇغ پەزىلىك بىلەن كۈلدۈرگىن، چۈشكۈن روھىيىتىمىزنى رەھىمىتىڭ بىلەن كۆتەرگىن، بىزنى بارچە غەم - قايغۇلىرىمىزدىن خالاس قىلغىن، ئوقۇغانلىرىمىزدىن مېۋە بېرىش پۇرسىتىنى بىزگە ئاتا قىلغىن.

ئى يۈسۈپ ئەلەيھىسسالامنى مۇشتاقلىقتىن تولا يىغلاپ كۆزلىرى كۆرمەس بولۇپ قالغان ئاتىسىغا يەتكۈزۈپ بەرگەن شەپقەتلىك ئاللاھ! ھىجران كوچىلىرىدا سۆيگەنلىرى ئۈچۈن تەلپۈنۈپ ئالدىراپ سوقۇۋاتقان يۈرەكلەرنى سۆيگەنلىرىگە يەتكۈزگىن. ئى ئاللاھ! غۇربەت كوچىلىرىدا يورۇق دۇنياغا ئىختىيارسىز كۆز ئېچىۋاتقان كىرىسىز پاك قۇندۇزلىرىمىزغا ئاتىلىرىنىڭ كۈنلىرىنى كۆرسەتمىگىن، يۇرتسىزلىق بىلەن غۇبەتچىلىكنىڭ دەرتلىرىنى ئۇلارغا ھەرگىز چەكتۈرمىگىن ۋە ئۇلارنىڭ كېلىچىكىنى ئاتىلىرىنىڭكىدىن پارلاق قىلغىن!

ئى ئىبراھىم ئەلەيھىسسالامنى نەمرۇدنىڭ ئوت دۆۋىسىدە كۆرىدۈرمەستىن ساقلاپ قالغان ئاللاھ! سىنىڭ ئۇلۇغ دىنىڭنى خۇددى چوغنى تۇتۇۋاتقانداك تەسلىكتە تۇتۇپ تۇرۇۋاتقان مۇسۇلمان قېرىنداشلىرىمىزغا مەدەت بەرگىن! ئى مۇسا ئەلەيھىسسالامنى پىرئەۋننىڭ سارىيىدا ئىمان بىلەن تەربىيەلەپ يېتىشتۈرگەن قۇدرەتلىك ئاللاھ! زامانىمىز پىرئەۋنلىرىنىڭ خۇداسىزلىق تەربىيىسىگە زورلىنىۋاتقان ئاپئاق قۇندۇزدەك پاك سەبىيەلەرنىڭ خۇددى ئاپئاق قەغەزدەك كىرىسىز پاك قەلبلىرىگە ئىمان نۇرىنى بەخش ئەتكىن!

ئى ئاللاھ! بىزنىڭ ئەرشىڭنى تىرتىۋاتقان ئاھۇ زارلىرىمىزنى تىڭشىغىن! چىكى يوق ئەلەملەردە قېتىپ كەتكەن گۇناھكار بېشىمىزنى ئەپۇ رەھىمىتىڭ بىلەن سىلىغىن! قاچانلاردىن ساڭا قاقشاپ، تولا يىغلاپ، قۇرۇپ كەتكەن كۆزلىرىمىزنى ئەمدى بىر شاتلىق ياشلىرىدا نەملىگىن!

ئى خەستە جىسىمغا سۈرەت، سۈرەتكە بايان، بايانغا مۇقەددەس تەپەككۈر پەرۋازى بەخش ئەتكۈچى ئاللاھ! بىزگە رەھىم قىلغىن! ئەجدادلىرىمىزدىن، شۇنداقلا يەنە بىزدىن ئۆتەلگەن ھەم ئۆتۈلىۋاتقان ئىختىيارى، ئىختىيارسىز، چوڭ - كىچىك بارلىق گۇناھلىرىمىزنى مەغپىرەت قىلغىن ۋە بىزگە ھىدايەت، ئىلىم - ھېكمەت بەرگىن! چۈنكى سەن ئەڭ شەپقەتلىك مەغپىرەت قىلغۇچى، ئەڭ كۆپ ئەپۇ قىلغۇچى ۋە ئەڭ كەرەملىك بەرگۈچى بىردىنبىر پەرۋەردىگارمىز سەن.

ئى كېچە جىسمىنىڭ قاقشال ئېتىزلىرىغا تاڭ ئۈمىدىنىڭ رەڭمۇ رەڭ مايسىلىرىنى كۆكلەتكۈچى مېھرىبان ئاللاھ! قىسمىتىمىزدىن كۆكلەۋاتقان پايانسىز كېچە سۈكۈناتلىرىنى ئۈمىد ئۇچقۇنلىرى بىلەن يورىتىۋەتكىن! بۇ زۇلمەتلىك دەۋرىمىزدە يېڭى ئوقۇم مەشئەللىرىگە ئايلىنىپ، بىزدىكى تىڭىرقاش، ۋەھىمىلەرنىڭ شەپقەتسىز، سوغۇق شىۋىرىغانلىرىنى يىراقلارغا سۈرۈپ تاشلىيالايدىغان يالقۇنلۇق جاسارەت قوياشى ئاتا قىلغىن! بىزنىڭ قۇيۇقۇرۇق ئېتەكلىرىمىزنى مۇراد شەبنەملىرىنىڭ ھاياتلىق ئۈنچىلىرىگە تولدۇرغىن.

ئى روھقا بەدەن، بەدەنگە قانلار راۋانى ئاتا قىلىپ، راۋانلىقتا يۈرەكلەرنى ھەرىكەتلەندۈرگۈچى شەپقەتلىك ئاللاھ! سەن بىزنىڭ بىردىنبىر مەدەتكارىمىز ۋە ھەقىقىي تەنھا تايانچىمىز سەن. بىزنى بەخت قوياشىغا يولداش قىلغىن! ئازاپتىن ئوخچىغان قان ئېقىنلىرىدا ھاياتلىق تۈگمەنلىرىنى ماڭدۇرۇپ، قايغۇ ھەسرەت بىلەنلا مۇڭدۇشىپ ياشاۋاتقان قەھرىمان ئانىلىرىمىزنىڭ ئەللەي ناخشىلىرىنى ئاچلىق ۋە مۇھتاجلىقنىڭ ئىپلاس مۇڭلىرىدىن ئازات قىلغىن! قىممەتچىلىك چاقناپ تۇرغان ئەينەك جازىلاردىكى قورچاقلارغا تەلۈمۈرۈپ، تىرىناق تاتىلاۋاتقان بېچارە بالىلىرىمىزنىڭ ئوماق چىرايىنى مەيۈسلىك تۈزۈنلىرىدا خىرەلىشىشتىن ساقلىغىن! ئاشۇ بىگۇناھ، يوقسۇل ئەۋلادلىرىمىزنىڭ ئارزۇ ئارمانلىرىنى باھار رەڭگىدە بېزەپ، دادىلارنىڭ قاتمال كۆكرەكلىرىگە چىڭ يېپىشقىنىچە شىم، كۆينەكنىڭ ۋەيرانە يانچۇقلىرىدىن كۈتىشىۋاتقان ئۈمىد تەڭگىلىرىنى مەڭگۈ چاقناشتىن توختاتمىغىن!

ئى قەلبىلەرگە قايناق ھېسلا، ھېسلاغا ئاجايىپ خۇشپۇراق ھىدلارنى ئاتا قىلغۇچى ھېكمەتلىك ئاللاھ! جىسمىمىزنى چىرماپ، ھەر نەپەستە شەكىل ئۈستىگە شەكىل ئالماشتۇرۇپ تۇرىدىغان نەپەتلەردىن بىزنى يىراق قىلغىن! تەبىرىسىز چۈشلەرنىڭ ئالۋۇنلۇق يالقۇنلىرىدا قىز - ئاياللىرىمىزنى كۆيۈپ كۈل بولۇپ كېتىشتىن ساقلاپ قالغىن! تارازا تۇتقان قوللارنى ۋە تارازىدا تارتىلىۋاتقان بەدەنلەرنى ھالال رىزىققا مۇيەسسەر قىلغىن! ئۆزىنىڭ بېمۇراد ئارمانلىرىنى يېرىم جان جىسمىغا دەپنە قىلىپ، ئىشەرەتخور ئەمەلدارلارنىڭ ئويۇن - كۈلكىسىنى قىزىتىش ئۈچۈن يېقۇلغۇ بولۇشقا مەجبۇرلىنىۋاتقان جاپاكەشلىرىمىزنىڭ ھوسۇلسىز تەرلىرىنى چىن ئىھتىرامغا ئىگە قىلغىن! ئۇلارنى چىكى يوق تارىخنىڭ باشلىنىش نۇقتىسى بولغان پىلسىرات كۆۋرىكىدىن يالاڭ ئاياق ئۆتۈشتەك ئازاپتىن ساقلاپ قالغىن! رەزگە تاماخورلۇققا بېرىلىپ، بۇلغانغان غۇرۇرىمىزنى ئىمان ۋە ئەخلاقنىڭ مۇقەددەس ھەۋزى كەۋسەرلىرىدە غۇسلى قىلدۇرغىن!

ئى ھەرىپتەك مۇقەددەس نېمەتتىن ئۇلۇغۋار ئىجادىيەت ئابىدىلىرىنى تىكلىگۈچى كۆيۈمچان ئاللاھ! سەن بىزنىڭ تەنھا پەرۋەردىگار بىمىز سەن، ئاھۇ زارلىمىزنى ھەممىدىن ئىلگىرى تىگىشىغۇچى، بىزگە قان تومۇرلىرىمىزدىنمۇ بەكرەك يېقىن تۇرغۇچى رەھىم شەپقەتلىك ئىلاھىمىز سەن، ئاشۇ ھەرىپلەرنىڭ خۇشپۇراق جەۋھەرلىرى بىلەن ھاياتلىق گۈلزارلىرىدىكى نەۋقىران غۇنچىلىرىمىزغا ھۆسۈن قوشىۋاتقان ئۇستازلىرىمىزنى مەنسىز ھايات كەچۈرۈش بەختسىزلىكىدىن يىراق قىلغىن! ئۇلارنى خار - زەبۇنلۇق خارابىلىرىدە ئىز - دېرەكسىز يوقۇلۇشتىن ساقلىغىن! جاھالەتكە پۈركەنگەن گۈمبەز مۇنارلىرىمىزدا ئىلىم - مەرىپەتنىڭ مۇقەددەس ئەزانلىرىنى ياڭراتقىن!

ئى زامان ۋە ماكانلار ئارىسىدا مۇساپىلەرنى ئورناتقۇچى، بېسىلغان قەدەملەرگە جۇشقونلۇق، مۇساپىلەرگە مۇشتاقلىق ئاتا قىلغۇچى قەدىردان ئاللاھ! بىزنى سەپەرسىز ھەم مەنزىلسىز مۇساپىلەرنىڭ ئازاپلىرىدىن ساقلىغىن! ئەگرى يوللاردا راۋان ھارغىن قەدەملىرىمىزنى خىجالەت توزانلىرىدىن پاكلىنىشقا تەۋپىق قىلغىن! ئازغۇنلۇقتا مۈكچەيگەن ئەمما سەۋرچانلىقىمىزنى يول ئۈستىدە دەلدۈكۈشتىن ساقلاپ، قەدىدىنى ھەم يوللىرىنى رۇسلىۋېلىشقا مۇۋەپپەقىيەت قىلغىن!

ئى مۇھەببەتنىڭ سەرچەشمىسى، مىسكىن كۆزلەرنى شىرىن چۈشلەر بىلەن چاقىناتقۇچى سۈيۈملۈك ئاللاھ! بۇرۇقتۇم كۈلبىمىزگە ئەرشىڭنىڭ مۇھەببەتلىك مەيىن شاماللىرىنى باشلايدىغان ئۈڭگۈرلەرنى ئاچقىن! نەپرەتنىڭ قىڭغىر بارماقلىرىدا ئىلانگۈچ ئۇچىۋاتقان مۇئەللەق قەدەملىرىمىزنى ئىمان ۋە ئىخلاسنىڭ مۇقەددەس تۇپراقلىرىدا مەھكەم دەسسەپ تۇرۇشقا مۇيەسسەر قىلغىن! ئانا رەھىمدە پاك، مىننەتسىز قانلارنى شۈمۈرگەن قىز، ئوغۇللىرىمىزنىڭ قەلبلىرىنى چىن ئىمان ۋە مۇھەببەتنىڭ قايناق بۇلاقلىرىغا ئايلىندۇرۇپ بەرگىن!

ئى قوپال - قاتمال تىللارغا پىلىدەك يۇمران بايان ئاتا قىلغۇچى ئاللاھ! باياننىڭ مۇنبەت ئېتىزلىرىغا يېڭى ئۇقۇم مايسىلىرىنى كۆكلەتكىن! باھاردەك نەۋقىران ئۆمرىنىڭ ئاق ۋاراقلىرىغا پارلاق ئىستىقبالىنى پۈتۈنلەپ ياشلىرىمىزنىڭ غۇبارسىز، پاك جىسمىنى نائۇمىدلىك داغلىرىدا كىر بولۇشتىن ساقلىغىن!

ئى بارلىق نىدالارنى تىگىشىغۇچى ئاللاھ! بىزنىڭ ساداسىز نىدالىرىمىزنى ئاڭلىغىن! ئۈمىد چاڭقاقلىقىدا يېرىلغان لەۋلەرگە ۋىسال شارابى، تېرىك كۆمۈلگەن جاسارەت ھەم شىجائەتلەرگە ساما پەرۋازى ئاتا قىلغىن! ھېس تۇيغۇلىرىمىزدىكى پىنھان ئارمانلارنىڭ تىلىملىرىنى يېشىپ، مەيۈسلىكنىڭ نامرات يوللىرىغا يېڭى بەخت فۇنتانلىرىنى ئورناتقىن!

ئى بىر لەھزىدە بەخت ياراتقۇچى ئاللاھ! كەلگۈسى لەھزىلەرنى ئۇزىغان لەھزىلەردىن پارلاق قىلغىن!

ئى دەرتەنلەرنىڭ غەمگۈزارى، ئاجىزلارنىڭ باشپاناھى ئاللاھ! سەنلا بىزنىڭ ھەقىقىي پەرۋىشچىمىز سەن، قاينۇ ھەسرەت زۈلمەتلىرىدە سەنلا بىزنىڭ نۇرلۇق قوياشقىمىز سەن، زۇلۇم، تەھدىت، ۋەھىمىلەردە سەنلا بىزنىڭ سەبىر، تاقەت، قەلب تەسكىنىمىز سەن، دۇنيادا سەندىن باشقا ھېچ قانداق يۆلەنچۈكىمىز يوق.

ئى بېچارىلەرنىڭ نالە – پەريادلىرىنى ئاڭلىغۇچى، ئۇلارنىڭ قىيىنچىلىقلىرىنى ھەل قىلغۇچى، بەندىلىرىگە ئۇلارنىڭ جان تومۇرلىرىدىنمۇ بەك يېقىن تۇرغۇچى، مەھرى - شەپقەتلىك، قەدىردان ئاللاھ! دۇنيانىڭ ھەرقايسى جايلىرىدىكى خورلىنىۋاتقان مۇسۇلمان قېرىنداشلىرىمىزنىڭ دەردىگە دەرمان، رەنجىگە شىپا بولغىن. زالىملارنىڭ ئۇلارنى خورلىشىغا، كەستىشىگە ۋە بوزەك قىلىشىغا يول بەرمىگىن.

ئى مۇھەممەد ئەلەيھىسسالامغا نۇسرەت بەرگەن ۋە ئۇنىڭ شەنىنى يۈكسەلتكەن ئاللاھ! مۇھەممەد ئەلەيھىسسالامنىڭ ئۈمىدلىرى بولغان ئىسلام مىللىتىگە نۇسرەت بەرگىن ۋە ئۇلارنىڭ شەنىنى ئۈستۈن قىلغىن!

ئى مۆمىنلەرنىڭ مەدەتكارى ئاللاھ! دىنىمىزغا نۇسرەت بەرگىن، مۇسۇلمانلارنى قايتا ئېزىلىققا ئېرىشتۈرگىن، ئۇلارنىڭ يۈتۈرۈپ قويغان سەلتەنتىنى بىلەن پارلاق ئالتۇن دەۋرىنى قايتۇرۇپ بەرگىن!

ئامىن! ئامىن! ئى سوزۇلغان قوللارنى قۇرۇق قايتۇرمايدىغان كەرەملىك ئىلاھىم ئامىن!

ئى ئاللاھ! دۇئايمىنى ساڭا ھەمدۇ سانا ئېيتىش، پەيغەمبىرىمىز ھەزرىتى مۇھەممەد ئەلەيھىسسالامغا دۇرۇد، دۇئا ۋە سالام يوللاش، شۇنداقلا مۇھەممەد ئەلەيھىسسالامنىڭ ئائىلە تاۋابىئاتلىرىغا، ساھابىلىرىغا ۋە ئۇنىڭ يولىنى داۋاملاشتۇرۇپ كەلگەن، كېلىۋاتقان ھەمدە تا قىيامەتكىچە شۇنداق داۋاملاشتۇرىدىغان مۆمىن، مۇسۇلمان قېرىنداشلىرىمىزغا مەڭگۈلۈك ئامانلىق ۋە يوقىرى مەرتىبىلەر تىلەش بىلەن تۈگىتمەن.